

ಬಿಗ್ಗು

ಪ್ರಾಕೃತಿಕ ಸುವಾಸನಾಚ್ಯುತ ಕಾಣೆಯೊ



5399
Sh. Stories
Koh
DEV

ಡೇವಿಡ್ ಟೆನೊಜಾ
ವಾಮಂಜೂರ್


5399
Sh. Stanes A/kom

ಜಗಲ್

(ಪ್ರಾಕೃತಿಕ ಸುವಾಧಾಚ್ಯೋ ಕಾಣೆಯೊ)



ಡೇವಿಡ್ ಡಿಸೋಜಾ, ವಾಮಂಜೂರ್



2007

ರಾಕ್ಲೊ ಪ್ರಕಾಶನ್

ಕೊಡಿಯಾಳ್‌ಬಯ್ಲ್, ಮಂಗ್ಳೂರ್ - 575 003

ಫೋನ್: 2422426



JAGAL — A collection of Konkanni short stories by
David D'Souza, Vamanjoor

©2007 Edition: Raknno Publication

Cover Design by Pinto Vamanjoor

Published by

Raknno Publication,

Kodialbail Post, Mangalore - 575 003

Phone: 2422426

Price: Rs. 50/-



5399

N / Kon

ಜಗಲ್: ನಾಂಗೊರ್ ಭುಂಯ್ ತೊವ್ವೆ ಸುವಾತೆರ್ ಮಾರ್ಚಿ ಲೊಂಕ್ವಾಚಿ ಪಟ್ಣಿ ಜಿ ಕೊಸ್ತಾನಾ ಧವ್ವಲ್ಗೆ ಧರ್ಮಿಕ್ ಶಿಂದುನ್, ವೊಂಪ್‌ಲ್ಲ್ಯಾ ಬಿಯಾಳ್ಕಾಕ್ ಕಿರೊಂಕ್ ಸುಡಾಳ್ ಅವ್ಕಾಸ್ ಕರ್ನ್ ದಿತಾ.

‘ಜಗಲ್’ ಸಾಂಕೇತಿಕ್ ಧರಾನ್, ಕೊಂಕ್ಣಿ ಸಾಹಿತ್ಯಾಚಿ ಇಚಾಕ್ ಭುಂಯ್ ಶಿಂದುನ್, ವಿಬಿನ್ನ್ ಸಾಹಿತ್ಯಾಚೊ ಬಿಯಾಳೊ ವೊಂಪುಂಕ್ ಆನಿ ತ್ಯಾ ಮಾರಿಫಾತ್ ಕೊಂಕ್ಣಿ ಸಾಹಿತ್ಯಾಂತ್ ನವ್ಯಾ ಚಿಂತ್ನಾಚೆಂ ಬೆಳೆಂ ಧಾರಾಳ್ ಮಾಪಾನ್ ಕಿರೊಂಕ್ ಪ್ರೇರಣ್ ಜಾಂವ್ ಮ್ಹಳ್ಳಾ ಅರ್ತಾರ್ ಮುಕುಚಿತ್, ಪಿಂತ್ರಾಯ್ಲಾಂ.

ಗಾಂಯ್ಡೊಳ್ ಉಲಯ್ತಾನಾ?



ಹೆಂ ಏಕ್ ಸವಾಲ್ ವಾ ಏಕ್ ಭಿರಾಂತ್ ಜಿ ಹ್ಯಾ ದಿಸಾಂನಿ ಖರಿ ಜಾವ್ನ್ ಯೆಂವ್ಚೆಪರಿಂ ದಿಸ್ತಾ. ಹಾಂವ್ ನೆಣಾಂ, ಪುಣ್ ಏಕ್ ಅನಾಮಿಕ್ ಭಿರಾಂತ್ ಮ್ಹಜೆಥಂಯ್ ಉಸ್ಕಲ್ಯಾ ಹಾಂವೆಂಚ್ ಹೆಂ ಸವಾಲ್ ಕೆಲ್ಯಾ ಉಪ್ರಾಂತ್ ವಾ ಹ್ಯಾ ಪುಸ್ತಕಾಂತ್ಲೆಂ ವಾಚ್ಚ್ಯಾ ಉಪ್ರಾಂತ್; ಕಾರಣ್ ಆಸಾ ಹಿ ಭಿರಾಂತ್ ಉಬ್ಜೊಂಕ್.

ಆಮಿ ಏಕ್ ಪುಸ್ತಕ್ ಪರ್ಗಟ್ ಕರ್ತಾಂವ್ ಆನಿ ಹೆ ಪರ್ಗಟ್ಲೆಕ್ ತುವೆಂಚ್ ಸುರ್ದಿಲಿಂ ಉತ್ರಾಂ ಲಿಕಿಜೆ ಮ್ಹಳ್ಳಿ ಲೇಕಕಾಚಿ ಕಡ್ಡಾಯ್ ಆಸಾ, ಅಶೆಂ ಮ್ಹಣಾಲೊ ಪರ್ಗಟ್ಲಾರ್. ಹಿ ಕಡ್ಡಾಯ್ ಕಿತ್ಯಾಕ್, ಹಾಂವ್ ಹ್ಯಾ ಬರವ್ಪಾಪ್ರಾಸ್ ಚಡ್ ಚಿಂತ್ಲಿ.... ವಾ ತೊ ಮ್ಹಜೆವರ್ತಿ ಚಡಿತಾಯೆನ್ ಚಿಂತುಂಕ್ ಸಕ್ತಾ ಮ್ಹಳ್ಳೆಖಾತಿರ್ ಕೊಣ್ಲಾ- ಅಶೆಂ ಭೊಗ್ಲೆಂ ಮ್ಹಾಕಾ ಮ್ಹಜೆಲಾಗಿಂ ಆಯಿಲ್ಲೊ final proof ವಾಚ್ತಾನಾ.

ಹಾಂತುಂ ಕಿತೆಂ ಉದ್ರಿಕ್ತ್ ಮೆಟೊಚ್ ಕತಾ ಆಸಾತ್, ಕವಿತಾ ಆಸಾ, ತತ್ವಾಂ ಆಸಾತ್ ವಾ ಎಡ್ವಿನ್ ಜೆ. ಎಫ್. ಡಿಸೊಜಾಚಿ ಪ್ರೇಯಸಿ ದೆ! ಆಯ್ನ್ ರ್ಯಾಂಡ್ ಆನಿ ತಿಚಿಂ ತತ್ವಾಂ ಆಸಾತ್?

ಸುರ್ದಿಲಿಂ ಉತ್ರಾಂ ಮ್ಹಳ್ಳಾರ್ ಕಿತೆಂ? ಕನ್ನಡಾಂತ್ ಸಾಂಗ್ಲೆಂ ತರ್ 'ಮುನ್ನುಡಿ', ವ್ಹೆಯ್? ಜರಿತರಿ ಭಾಪುನ್ ಆಯಿಲ್ಲಾ ಹ್ಯಾ ಪುಂಜ್ಯಾಂತ್ (ಹಾಕಾ ಹಾಂವ್ ಬಿಲ್ಕುಲ್ ಮೆಟ್ಯಾ ಕತೆಂಚೊ ಬಿಲ್ಲೊ ದೀನಾ) ಆಸ್ಲೆಂ ಸರ್ವ್ ಏಕ್ ಸುರ್ವಾತ್ ತರ್, ಏಕ್ 'ಮುನ್ನುಡಿ' ತರ್, ಏಕ್ ವೆಗಿಂಚ್ ಘಡೊನ್ ಯೆಂವ್ಕ್ ಆಸ್ಲೆ ವಾಸ್ತವಿಕತೆಚೊ ಟ್ರೇಯ್ಲರ್ ತರ್, ಕಸಲೆಂ ಹೆಕ್ಚ್ ಆಸಾ ಮ್ಹಾಕಾ ಹ್ಯಾ ಬರ್ಪಾಂಚ್ಯಾ ಪುಂಜ್ಯಾಕ್ ಸುರ್ದಿಲಿಂ ಉತ್ರಾಂ ಲಿಕ್ತುಂಕ್?

ಹ್ಯಾ ಬರ್ಪಾಂ ಪುಂಜ್ಯಾಚೆಂ ನಾಂವ್ ಸಯ್ತ್ ಹಾಂವ್ ನೆಣಾಂ ಆನಿ ಅಸಲಿ ಗರ್ಜಾಯಿ ಮ್ಹಾಕಾ ದಿಸ್ಲಿ ನಾ. ಹಾಕಾ ನಾಂವ್ ದೀಂವ್ಕ್ ಆಮ್ಚಿ ಚಿಂತ್ನಾ ಸಕತ್ ಪರಿಪಿಕಾಯೆಕ್ ಪಾವೊಂಕ್ ನಾ, ತಿ ಪರಿಪಿಕಾಯೆಕ್ ಪಾವೊಂಕ್ ಆಮಿಂಚ್ ಸೊಡುಂಕ್ ನಾ.

ದೆಕಿಕ್-

‘ಹೆ... ಮನಿಸ್ ಮ್ಹಳ್ಳಾರ್ ಕಿತೆಂ ಬಾಬಾ?’ ಏಕ್ ಗಾಂಯ್ಲೊಳ್ ವಿಚಾರ್ತಾ.

‘ಮನಿಸ್ ಮ್ಹಳ್ಳಾರ್ ಸ ಪುಟ್ ಪರ್ಯಾಂತ್ ವಾಡ್ಚಿ, ದೊದೋನ್ ಹಾತ್ ಪಾಂಯ್ ಆನಿ ಗೊಮ್ಮೆರ್ ತಕ್ಲಿ ಆಸ್ಲಿ, ಆಪುಣ್‌ಚ್ ಬುದ್ಧಂತ್ ಮ್ಹಣ್ ಚಿಂತ್ಲಿ, ಶೆಂಬೊರ್ ವರ್ಯಾಂ ಪರ್ಯಾಂತ್ ವಾಂಚ್ಚಿ ಅಕ್ಕಲ್ ನಾತ್‌ಲ್ಲಿ ಜೀವಿ. ಆತಾ’ತಾಂ ತಾಂಚೆಂ ಆವ್ಕ್ ಅರ್ಧ್ಯಾಕ್ ಅರೆಂ...’

ತಿತ್ಲಾರ್ ರಾವಯ್ತಾ ಲೇಕಕ್. ಹಾಂವ್ ಹರ್‌ಎಕಾಂತ್ ಫರಕ್ ಸೊದ್ಲೊ ಪಿಸೊ. ಮ್ಹಾಕಾ ಬರಂವ್ಚ್ಯಾ ಆನಿ ಲಿಕ್ಚ್ಯಾ, ಪಳೆಂವ್ಚ್ಯಾ ಆನಿ ದೆಕ್ಚ್ಯಾ, ಆಯ್ಕೊಂಚ್ಯಾ ಆನಿ ಚೇತ್ ದಿಂವ್ಚ್ಯಾ ಮದೆಂ ಫರಕ್ ದಿಸ್ತಾ.

ಲೇಕಕ್ ಮ್ಹಳೆಂ ಹಾಂವೆಂ; ಹ್ಯಾ ‘ಬರವ್ಚ್ಯಾ’ಕ್ ಹಾಂವ್ ಬರೊ ಒಳ್ಳತಾಂ: ಡೇವಿಡ್ ಡಿಸೊಜಾ, ವಾಮಂಜೂರ್, ತೊ ಕೆದಾಳಾ ತರಿ, ಕಿತೆಂ ತರಿ ಬರವ್ನ್‌ಚ್ ಆಸ್ತಾ; ಪುಣ್ ಹ್ಯಾ ಲೇಕಕಾಕ್ ಹಾಂವ್ ಒಳ್ಳನಾ, ಪುಣ್ ಆತಾಂ ಹ್ಯಾ ಮ್ಹಜ್ಯಾ ‘ಮುನ್ನುಡಿ’ವರ್ವಿಂ ಪುಣಿ ಒಳ್ಳೊಂಚೆಂ ಪ್ರೇತನ್ ಕರ್ತಾಂ.

ಹಾಂತ್ಲೆಂ ಸರ್ವ್ ಲಿಕಿತ್ ಏಕ್ ಸುರ್ವಿಲೆಂ ಉತರ್, ಪುಣ್ ಕಸಲೆ ಸುರ್ವಾತಿಚೆಂ? ಅಂತ್ಯಾಚೆ ಸುರ್ವಾತಿಚೆಂ? ವಾ ಅರ್ಧ್ಯಾಚ್ಯಾ ಅರ್ಧ್ಯಾಕ್ ದೆಂವ್‌ಲ್ಲ್ಯಾ ಮನ್ಶಾಚ್ಯಾ ಆವ್ಕಾಚೆಂ ವಾ ಅಕ್ಕಲಾಚೆಂ?

ಪಂಗ್ತಿಂ ಮದೆಂ ವಾಚ್ಚೆಂ - ಹೆಂ ವಾಕ್ಯೆಂ ಹಾಂವ್ ಸಬಾರ್ ಪಾವ್ಚಿಂ ವಾಪರ್ತಾಂ. ಮ್ಹಜ್ಯಾರ್ ಪಂಗ್ತಿಂ ಮದೆಂ ಆಸ್ಚೆಂ ಲೇಕಕಾನ್ ವಿವರಾಂವ್ಚೆಂ ನ್ಹಯ್, ವಾಚ್ಪಾಂನಿ ಸೊದುನ್ ಕಾಡ್ಚೆಂ ಆನಿ ಹ್ಯಾ ಲೇಕನಾಂಚ್ಯಾ ಪುಂಜ್ಯಾಂತ್ ಅಸಲೆ ಅವ್ಕಾಸ್ ವಾಚ್ಪಾಂಕ್ ಧಾರಾಳ್ ಆಸಾತ್. ಹೆ ಅವ್ಕಾಸ್ ಘೆಯಾತ್, ಸದಾಂಯ್ ತೆ ಯೇನಾಂತ್.

ನಿಮಾಣೆಂ-

‘ಹೆಂ... ಮನಿಸ್ ಮ್ಹಜ್ಯಾರ್ ಕಿತೆಂ ಬಾಬಾ?’ ಮ್ಹಳೆಂ ಸವಾಲ್ ಸುರ್ದೆರ್ ಯೇಜೆ ಆಸ್‌ಲ್ಲೆಂ ವಾ ಆತಾಂ ಹೆಂ ಸವಾಲ್ ಆಮಿ ವಿಚಾರುಂಕ್ ವೇಳ್ ಆಯ್ಲಾ ವಾ ಉತರ್ಲಾ? ದೆಕುನ್ ಹೆಂ ಸವಾಲ್ ಆಮಿ ಗಾಂಯ್ಲೊಳಾಂಕ್, ಮುಸಾಂಕ್, ಮಾಣ್ಕಾಂಕ್, ದೆಂಕ್ಳಾಂಕ್ ಆನಿ ಮಾಡೊಂಜಿಂಕ್ ಆನಿ ತಿಗುರಾಂಕ್ ಸೊಡ್ತಾಂ?

ಕೋಣ್ ಜಾಣಾ, ಫಾಲ್ಕಾಂ ಉಲಂವ್ಚಿ ಜೀಬ್, ಚಿಂತ್ಪಾಚೆಂ ಅಕ್ಕಲ್ ಆನಿ ವಿಂಚವ್ಣೆಚೆಂ ಹಕ್ಕ್ ಫಕತ್ ತಾಂಕಾಂ ಮಾತ್ ಉರತ್.

—ಎಡ್ವಿನ್ ಜೆ. ಎಫ್. ಡಿಸೊಜಾ

ನಾಂಗೊರ್ ಜೊತಾಕ್ ಬಾಂದ್ಚಾ ಪುಡೆಂ...

ಮಾನೆಸ್ತ್ ವಾಚ್ಚಾ, ಪ್ರಕೃತೆಂತ್ಲ್ಯಾ ವಿಜ್ಞಿತಾಂ ವಿಶ್ವಾಂತ್ ವಾಚ್ಚಾಕ್ ತುವೆಂ ಮನ್ ಕೆಲ್ಲ್ಯಾ ಖಾತಿರ್ ತುಜೊ ಆಬಾರ್ ಮಾಂದ್ತಾಂ. ಜಯ್ತ್ ಸಾಗೊರಾ ತಿತ್ಲ್ಯಾ ವಿಜ್ಞಿತಾಂಚೊ ಬೋವ್ ಲ್ಹಾನ್ ಕಣ್ ಮ್ಹಣ್ಣೆ ತಿತ್ಲೆಂಚ್ ಹ್ಯಾ ಪುಸ್ತಕಾಂತ್ ಆಟಾಪ್ಲಾಂ.

ಕೊಂಕ್ಣೆಂತ್ ಥಂಯ್, ಹಾಂಗಾ ಮ್ಹಣ್ ಪಾಟ್ಲ್ಯಾ 20 ವರ್ಸಾಂಥಾವ್ನ್ ಬರಯ್ಲೆಲ್ಯಾ 18 ಕಾಣಿಯಾಂಚೊ ತುರೊ ಹೊ.

‘ಪ್ರಕೃತಿ’ ರಚ್ಲಾರಾಚಿ ಬಾಂದಾವಳ್. ಹಿ ಬಾಂದಾವಳ್ ಥಂಯ್ ಹಾಂಗಾ ಕೊಸಾಳ್ತಾನಾ, ಕಾಳ್ಜಾಂತ್ ಉಬ್ಜಾಲ್ಲೆ ತಳ್ಳಳೆ ಕಾಣಿಯೆ ರುಪಾರ್ ಭಾಯ್ರ್ ಪಡ್ಲಾತ್. ಹೊ ನವೆ ರಿತಿಚೊ ಕಾಣಿಯೊ ಕೊಂಕ್ಣಿ ವಾಚ್ಪಾಂಕ್ ಆವಡ್ಚೊನಾಂತ್, ಅಶೆಂ ಚಿಂತುನ್ ಆಸ್ತಾಂ, ಕಾಳ್ಜಾಕ್ ಲಾಗ್ತಲೊ ಪಿಂಚೊ ವಾಮಂಜೂರ್ ಹಾಣೆ ಉಚಾರ್ಲೆಲಿಂ ಉತ್ತೇಜನಾಚೆಂ ಉತ್ರಾಂ ಆನಿ ಸಹಕಾರ್, ಪರತ್ ಲಿಕ್ಚಿ ಹಾತಾಂತ್ ಧರುಂಕ್ ಕಾರಣ್ ಜಾಲೆಂ.

ಆದ್ಲೆ ‘ರಾಕ್ಣೊ’ ಚೆ ಸಂಪಾದಕ್ ಬಾ| ವಿನೆಂಟ್ ಮಿನೆಜ್, ಬಾ| ಸಾಮ್ವೆಲ್ ಸಿಕೇರ್, ಬಾ| ಎರಿಕ್ ಕ್ರಾಸ್ತಾ ಹಾಂಚ್ಯಾ ಸಂಪಾದಕ್ ಪಣಾಖಾಲ್ ತಾಂಣಿ ಮ್ಹಜಿಂ ಬರ್ಪಾಂ ಪರಗಟ್ಟೆಂ ಮನ್ ದಾಕಯ್ಲೆಲ್ಯಾ ಖಾತಿರ್ ತಾಂಚೊ ಆಬಾರ್ ಮಾಂದ್ತಾಂ. ಆತಾಂಚೊ ಸಂಪಾದಕ್ ಬಾ| ಫ್ರಾನ್ಸಿಸ್ ರೊಡ್ರಿಗಸ್ ಹಾಂಣಿ ಕಾಣಿ ಪರಗಟ್ ಜಾಲ್ಲ್ಯಾ ವೆಳಾರ್ ‘ಬರೆಂ ಬರಯ್ತಾಯ್’ ಅಶೆಂ ಸಾಂಗೊನ್ ಉತ್ತೇಜನ್ ದಿಲ್ಲೆಂ ಆನಿ ಆತಾಂ ಹೆಂ ಪುಸ್ತಕ್ ಪರಗಟ್ಟೆಂ ಮನ್ ಕೆಲ್ಲ್ಯಾ ಖಾತಿರ್ ತಾಂಚೊ ಆಬಾರ್ ಮಾಂದ್ತಾಂ.

ಬೋವ್ ಗುಂಡಾಯೆಚೆಂ ಪ್ರಸ್ತಾವನ್ ಬರವ್ನ್, ಸಾಹಿತ್ಯ್ ಪ್ರಕಾರಾಂತ್ಲ್ಯಾ ಮೆಟ್ರಾಚಿ ಕಾಣಿಯಾಂನಿ ಸಮಾಜಿಚೆಂ ಚಿತ್ರಣ್ ದೀಂವ್ಕ್ ಜಾತಾ ಮ್ಹಣ್ ಮಾಂದುನ್ ಘೆತ್‌ಲ್ಲ್ಯಾ ತಶೆಂ, ಮೆಟ್ರಾಚಿ ಕಾಣಿಯಾಂನಿ ರೊಚ್ ಚಾಕುಂಕ್ ದೀವ್ನ್ ಮ್ಹಜ್ಯಾ ಜಿವಿತಾಚಿ ದಿಶಾ ಬದ್ಲುಂಕ್ ಕಾರಣ್ ಜಾಲ್ಲ್ಯಾ ಮಾನೆಸ್ತ್ ಎಡ್ವಿನ್ ಡಿಸೊಜಾಚೊ ಭರ್‌ಲ್ಲ್ಯಾ ಕಾಳ್ಜಾನ್ ಉಪ್ಕಾರ್ ಬಾವುಡ್ತಾಂ.

‘ಜಗಲ್’ ಹೊ ಸಬ್ದ್ ಕೊಂಕ್ಣೆಂತ್ ಆತಾಂ ಅಪ್ರೊಪ್ ಜಾವ್ನ್ ಯೆತಾ. ಪಯ್ಲೊ ಪಾವ್ಲಾ ಶೆಣೊ ಭುಂಯ್ಚೆರ್ ಪಡ್ಲಾ ಉಪ್ರಾಂತ್ ಶೆತ್ಕಾರಾನ್ ಸಾಂಬಾಳ್ನ್ ದವರ್ಲೊ ನಾಂಗೊರ್, ರೆಡ್ಯಾಚ್ಯಾ/ ಪಾಡ್ಯಾಚ್ಯಾ ಜೊತಾಕ್ ಬಾಂದುನ್ ಜಾತಚ್ ಥಂಡ್ ಶೆತ್ ಪಯ್ಲ್ಯಾನ್ ಶಿಂಧ್ಚೆಂ ನಾಂಗ್ರಾ ಮುಳಾಕ್ ಬಸಯ್ಲೆಲ್ಯಾ ‘ಜಗಲ್’ನ್. ಪ್ರಾಕೃತೆಕ್ ಕಾಣಿಯಾಂಚ್ಯಾ ಹ್ಯಾ ಪುಸ್ತಕಾಕ್ ಹೆಂ ನಾಂವ್ ಸೊಬ್ಬೆಲೆಂ ಅಶಿ ಮ್ಹಜಿ ಪಾತ್ಯೆಣಿ.

ಪುಸ್ತಕ್ ಸಂಪಾದನ್ ಕರ್ಚ್ಯಾ, ಪರಗಟ್ಟೆಚ್ಯಾ ಆನಿ ಉಗ್ತಾವಣಾಚ್ಯಾ ವೆಳಾರ್ ಸಹಕಾರ್ ದಿಲ್ಲ್ಯಾ ಸರ್ವ್ ಕಾರ್ಪಾರಾಂಕ್ ಮ್ಹಜೆಂ ಕಾಳಿಜ್ ಧಿನ್ವಾಸ್ತಾ. ನಿಮಾಣೆಂ ಹೆಂ ಪುಸ್ತಕ್ ತುಕಾ ರುಚ್ಚೆಂ ತರ್, ಏಕ್ ಸಬ್ದ್ ತುಜ್ಯಾ ಭೊಂವ್ತಿಂಚ್ಯಾಂಕ್ ಕಳಯ್ಚಿ ತರ್ ಕೊಂಕ್ಣಿಕ್ ಬರೆಪಣ್ ಲಾಬ್ತೆಲೆಂ.

ಸರ್ವ್ಕಾಂಕ್ ದೇವ್ ಬರೆಂ ಕರುಂ.

—ಡೇವಿಡ್ ಡಿಸೊಜಾ, ವಾಮಂಜೂರ್

ಭುಂಯ್ಚೆಂ ರಡ್ಲೆಂ ಆನಿ ಸೊಬಿನಾಚೆಂ ಮಾಗ್ಣೆಂ

ಹ್ಯಾ ಪುಂಜ್ಯಾಂತ್ಲಿ ಏಕ್ ಕಾಣಿ 'ಸಪ್ಲಾ ಸಂಸಾರಾಂತ್ಲಿ ಉತ್ರೊಣ್'. ತೆ ಉತ್ರೊಣೆಂತ್ ಸೊಬಿನ್ ಆಪ್ಲೆ ಜಿಣಿಯೆ ಪುಡಾರಾಚೆ ಸೊದ್ನರ್ ವೆಗ್ಳೆಪಣಾನ್ ಮಾಗ್ತಾ. ತೆಂ ಮಾಗ್ತಾ ಮ್ಹಣ್ಣೆವರಿ ತಾಚೆಂ ಕಾಳಿಜ್ ಉಲಯ್ತಾ ಮ್ಹಣ್ಣೆಂ ಚಡ್ ಸೊಂಪೆಂ. ತೆಂ ಮ್ಹಣ್ತಾ: 'ಹೆ ಭುಂಯ್ಚೆಂ ಖಿರ್ಯಾನ್ ಮೋಗ್ ಕರ್ಚ್ಯಾ ತರ್ಕಾಟ್ಯಾಕ್ ರಚುನ್ ದವರ್ಲಾಯ್ ತರ್ ಆನಿ ಚಡ್ ತೇಂಪ್ ಆಡೊಸಾಕ್ ದವರಿನಾಕಾ ದೆವಾ.'



ಹ್ಯಾ ಕಾಣಿಯೊ ಮ್ಹಣ್ಣೆವರಿ ಹೆಂ ಭುಂಯ್ಚೆಂ ಮಾಗ್ಣೆಂ ಆನಿ ರಡ್ಲೆಂ, ಚಡ್ಲಿ ಆನಿ ದೆಂವ್ಲಿ ಮ್ಹಣ್ಣೆತ್. ಹಾಂಗಾಸರ್ ರಾನ್, ರೂಕ್, ಝಡಾಂ ಆನಿ ನಾಡಾಂತ್ಲಿ ಗಾಂವ್ಳಿ ಮೂರ್ ಆಸಾ; ಬೆಳ್ಳಾಚೊ ಸುವಾಸ್ ಆನಿ ಪುಲಾಂತ್ಲೊ ಸುವಾದ್ ಆಸಾ; ಹಾಂತುಂ ಪಾವ್ಸ್, ಫಳಾಂಚೊ ರೋಸ್ ಆನಿ ಮ್ಹೊಂವಾಂಚೆ ಮೂಸ್ ಆಸಾತ್; ಹಾಂತುಂ ಗಾಂವ್ಕಾರಾಂಚೊ ಬೆಸೊರ್ ಆನಿ ಪೃಥ್ವೆರೊ ಆಸೊರ್ ಆಸಾ; ಹಾಂತುಂ ಗಾದ್ಯಾಂತ್ಲಿ ಕೃಶಿ ಆನಿ ಹಾತಾಂತ್ಲಿ ಬೊಶಿ ಸಾಂಗಾತಾ ಆಸಾ; ಶೆತಾಂತ್ಲಿ ಥಂಡಾಯ್ ಆನಿ ಮೊಳ್ಳಾಚಿ ಉಂಚಾಯ್ ಆಂಗಾಂತ್ ಊಬ್ ಚರಯ್ತಾ; ಹಾಂಗಾಚೆ ಭೊಂವ್ಡೆಂತ್ ಖೊಲಿಯೊ, ಸಾಳಿಯೊ, ವಾಳಿಯೊ, ವಾಲಿ, ಪಾಲಿ ಆನಿ ಬೊಲಿಂ ಆಸಾತ್. ಹಾಂಗಾಸರ್ ಶೆಣಾಂಚ್ಯಾ ಘೆಟ್ಕಾಂನಿ ಆನಿ ಗಾಂವ್ಳಿ ಇಟಾಂನಿ ಮುಂಗೆ ಆನಿ ಬೊಂಗೆ ಫುಟ್ತಾತ್. ಹಾಂಗಾಸರ್ ಆಲ್ಟಾಪಾಲ್ಟಾಚೆಂ ಮಾಪ್, ಆಂಕ್ರಾಂಚೊ ಲೇಪ್, ಜಿರೆಂ ಮಿರ್ಚಾಚೊ ರೋಸ್ ಆನಿ ಕಸಾಯ್ ಭರ್ಪೂರಾಯೆನ್ ಸೆಂವ್ಕ್ ಮೆಳ್ತಾ.


ಹಾಂಗಾ ಮೆರೆದೆಗೆಚಿ ಮಾಡಿ ಆನಿ ಗೊಟ್ಕಾಂತ್ಲಿ ರೆಡಿ ಸಯ್ತ್ ಉಲಯ್ತಾತ್; ಉಲಯ್ತಾತ್ ಮ್ಹಣ್ಣೆವರಿ ಕಾಂಯ್ ಸುಮಾರ್ಲೆಂ ಶಿಕಯ್ತಾತ್ ಮ್ಹಣ್ಣೆಂ ಬರೆಂ. ಹಾಂತ್ಲಿ ಭುಂಯ್, ನ್ಹಂಯ್, ಬಾಂಯ್ ಆನಿ ಪೋಂಯ್ ಲೆಗುನ್ ಮನ್ಶಾಜಾತಿಚೆ ಭಲಾಯ್ಕೆಕ್ ಪುಡಾರಾಚೆಂ ಕ್ಯಾಪ್ಪುಲಾಂ ವಾಂಟ್ತಾತ್. ನೀತ್, ಶಿತ್ ಆನಿ ಜಿವಿತ್ ಹಾಂಗಾ ಸಾಂಗಾತಾ ವಿಣ್ಲಾಂ.

ಹಾಂಗಾಸರ್ ಜಿವಿತ್ ಆನಿ ಧರ್ಮ ಮದ್ಗಾತ್ ಬಾರ್ಕಾಯೆಚಿ ಚರಿತ್ರಾ ವಿಣುನ್ ವಾಚ್ಚ್ಯಾಕ್ ಜಾಣ್ಣೆ ಕರ್ಚಿ ಪ್ರಕ್ರಿಯಾ ಆಸಾ. ಹೆ ದಿಶೆನ್- ತಾಂಚ್ಯಾ ಮೆಟಾಂ ಖಾಂಚೆಂನಿ, ಥಿಯೊಫಿಲ್, ಖಾಂಚಿ ಮದ್ಲೊ ದಿಶ್ಟಾವೊ, ಖಿರಿ ಖಿರ್ಪಾಚಿ ವಾಟ್ ತಸಲ್ಯೊ ಕಾಣಿಯೊ ಆರ್ಪಿಲೆಂ ಜಿವಿತ್ ಆನಿ ಪುರ್ವಿಲೆ ಚರಿತ್ರೆ ಮದ್ಗಾತ್ ಬಳ್ವಂತ್ ಗಾಂಚ್ ಉಬೆ ಕರ್ತಾತ್. ಎಕೆ

ಕುಶಿನ್ ಹೆಂ ಪುಸ್ತಕ್ ಧರೆಚಿ ವ್ಹಡ್ವಿಕಾಯ್ ಪಾಚಾರ್ತಾನಾ ಆನ್‌ಎಕೆ ಕುಶಿನ್ ನಾಡ್ಕಾರಾಚಿ ಅಡ್ವಣ್ ಆನಿ ಸಲ್ವಣ್, ಕಾವ್ವಣ್ ಆನಿ ಕೊಡ್ವಣ್ ಕಾಸ್ ಅನ್ವೊಗಾಚಿ ಕಶೆಂ ವರ್ವಿತಾ.

ಎಕಾ ಉತ್ರಾನ್ ಹ್ಯೊ ಕಾಣಿಯೊ ಮ್ಹಣ್ಣೆವರಿ ಭುಂಯ್ಚೆ ಸಮೀಪಾಯೆಚೊ ಅನ್ವೊಗ್ ಮ್ಹಳ್ಯಾರ್ ಸೊಬಾತ್. ಅಸಲಿ ಸಮೀಪಾಯ್ ವಾಚ್ಪಾಂ ಸಮೊರ್ ಹಾಡುಂಕ್ 'ರಾಕ್ಲೊ' ಸಂತೊಸ್ ಪಾವ್ತಾ. ಅಸಲಿ ಸಮೀಪಾಯ್ ಉತ್ರಾಂನಿ ಗುಂತ್‌ಲ್ಲಾ ಡೇವಿಡ್ ಡಿಸೊಜಾಕ್ ಉಲ್ಲಾಸ್. ಹ್ಯಾ ಪುಸ್ತಕಾಕ್ ಪ್ರಸ್ತಾವನ್ ಬರಯಿಲ್ಲಾ ಸಾಹಿತಿ ಎಡ್ವಿನ್ ಜೆ. ಎಫ್. ಡಿಸೊಜಾಕ್ ಧಿನ್ವಾಸ್. ಹ್ಯಾ ಉತ್ರಾಂಕ್ ಪುಸ್ತಕಾಚೆಂ ರೂಪ್ ದಿಂವ್ಚ್ಯಾಕ್ ಹಾತ್ ಮೆಳಯಿಲ್ಲಾ ಪಿಂಟೊ, ಟೊನಿ, ಡಿಟಿಪಿ ವಾವ್ರಾಡಿ ಆನಿ ಕೊಡಿಯಾಲ್‌ಬಯ್ಲ್ ಛಾಪ್ಕಾನ್ಯಾಚೊ ವೆವಸ್ತಾಪಕ್ ಬಾ| ಜೊರ್ಲ್ ಡಿಸೊಜಾ ತಶೆಂ ಶಿಬಂದೆಕ್ ಧಿನ್ವಾಸ್.

—ಬಾ| ಫ್ರಾನ್ಸಿಸ್ ರೊಡಿಗಸ್
'ರಾಕ್ಲೊ' ಸಂಪಾದಕ್



ಹಾಂಡ್ಯಾ* ಭಿತರ್

ಕಾಳ್ಕಾ ಆಂಕ್ರಾಂಚಿ ಸೊಡ್ವರ್ / 9

ದೇವಾಚಿಂ ಗೊರುಂ / 14

ನಾಗಿಣೆಚಿ ತಕ್ಲೆಂತ್ಲೆಂ ವಜ್ರ / 17

ತಾಂಚ್ಯಾ ಮೆಟಾಂ ಖಾಂಚಿಂನಿ... / 21

ಥಿಯೊಫಿಲ್ / 26

ಗುಂಡಾಯೆಚೊ ಗುಂರೊ / 30

ರೊದಾಂ, ರುದಾನ್ ಆನಿ ಸಾಂಕ್ರಿ / 33

ಶಿರೊ / 37

ಉಬ್ಯಾ ಶಿಂಗಾಂಚಿ ಪಾಡಿ / 43

ಸಪ್ಲಾ ಸಂಸಾರಾಂತ್ಲಿ ಉತ್ರೊಣ್ / 48

ಖಾಂಚಿ ಮದ್ಲೊ ದಿಶ್ಪಾವೊ / 53

ಗಾಂಯ್ಲೊಳಾ ಕುಟ್ಮಾಚಿ ಕಾಣಿ / 56

ಖಿರಿ ಖುರ್ಪಾಚಿ ವಾಟ್ / 60

ಭುಕೆ ರೆವೊಡ್ / 64

ಮೆಲ್ಲ್ಯಾಂಚಿ ಚೂಡ್ / 69


ಮನಿಸ್? ರಾನ್‌ಮನಿಸ್? / 73

ಸುಟ್ಕೆಚಿಂ ಮೆಟಾಂ / 76

ನಾರೆ / 82

*ಹಾಂಡೆ: ಆದ್ಲ್ಯಾ ಶೆತ್ಕಾರಾಂಕ್ ಬಿಯಾಳೊ ಬೋವ್ ಮೊಲಾದಿಕ್ ದಿರೆಂ ಜಾವ್ನಾಸ್‌ಲ್ಲೆಂ. ಕಶೆಂ ಜೊಡ್ಲೆಲೊ ದುಡು ತಾಂಬ್ಯಾಚ್ಯಾ ಹಾಂಡ್ಯಾಂತ್ ಪೂರ್ನ್ ಸಾಂಬಾಳ್ನ್ ದವರ್ತಾಲೆ, ತಶೆಂ ಫುಡ್ಲ್ಯಾ ಪಾವ್ಲಾಳ್ಕಾಕ್ ಜಾಯ್ ಪಡ್ಲೊ ಬಿಯಾಳೊ ಸುಕ್ಯಾ ಬೊಬ್ಲಾಚ್ಯಾ ಪೊಟಾಂತ್ ಸಾಂಬಾಳ್ನ್ ದವರ್ತಾಲೆ. ಹ್ಯಾ ಬೊಬ್ಲಾಕ್ 'ಹಾಂಡೆ' ಮ್ಹಣ್ ಆಪಯ್ತಾಲೆ.

ಕಾಳ್ಯಾ ಆಂಕ್ಯಾಂಚೆ ಸೊದ್ವೆರ್



ಸಂಸಾರಾಂತ್ಲ್ಯಾ ಸರ್ವ್ ಮಾದ್ಯಮಾಂಚೆ ದೀಶ್ಟ್ ತ್ಯಾ ಸಾಟ್ ಮಯ್ನಾಂ ವಿಸ್ತಾರಾಯೆಚ್ಯಾ ಪ್ರದೆಶಾಚೆರ್ ಆಸ್‌ಲ್ಲಿ. ಪ್ರಸ್ತುತ್ ಪರಿಗತಿಕ್ ಸಾರ್ಕೆಂ ಕಾರಣ್ ಸೊದುನ್ ಕಾಡುಂಕ್ ಕೊಣ್‌ಚ್ ಸಕ್ಲೆನಾಂತ್. ಸಬಾರಾಂನಿ ಆಪಾಪ್ಲಿ ಅಬಿಪ್ರಾಯ್ ಉಚಾರ್ಲಿ. ಪುಣ್ ತ್ಯಾ ಪ್ರದೆಶಾಂತ್ಲ್ಯಾ ನಿವಾಸಿಂಚೆ, ಜಾಂವ್ ಧಾರ್ಮಿಕಾಂಚೆ, ಜಾಂವ್ ವಿಗ್ಯಾನಿಂಚೆ ಅಬಿಪ್ರಾಯೆವರ್ವಿಂ

ಗತ್ ಬದಲ್ಲಿ ನಾ. ಪಾಟ್ನಾ ತೀನ್ ಮಯ್ಯಾಂಥಾವ್ನ್ ಉಬ್ಬೆಸ್ ಭೋಗುನ್ ತೊ ಲೋಕ್ ಥಕ್‌ಲ್ಲೊ.

ಪಾಟ್ನಾ ತೀನ್ ಮಯ್ಯಾಂಥಾವ್ನ್ ತ್ಯಾ ಪ್ರದೇಶಾಂತ್ಲೊ ಹವೊ ಬದ್ಲಾಲೊಚ್ ನಾ. ದೊನ್ನಾರಾಂ ಭರಾರ್ ಚಡ್‌ಲ್ಲಿ ಉಬ್ ದಿಸಾಚ್ಯಾ ಚೊವೀಸ್ ವೊರಾಂಚ್ಯಾ ವಿಂಯ್ಚ್ಯಾಚ್ ಭಾಗಾಂತ್ ಕಸಲಿಚ್ ಬದ್ಲಾವಣ್ ನಾಸ್ತಾಂ ಏಕ್‌ಚ್ ಥರ್ ಉರ್ಲಿ. ಹ್ಯಾ ವರ್ವಿಂ ತ್ಯಾ ಪ್ರದೇಶಾಂತ್ಲ್ಯಾ ನಿವಾಸಿಂಚ್ಯಾ ಕುಡಿಂಚೆರ್ ಜಾಯ್ತೊ ಪ್ರಬಾವ್ ಪಡ್ಲೊ. ಹವ್ಯಾಚೆ ಚಡ್‌ಉಣೆ ಉಬೆಕ್ ವೊಳ್ಸಾಲ್ಲ್ಯೊ ಕುಡಿ ಆತಾಂಚ್ಯೊ ಪರಿಗತ್ಯೊ ಪುಡ್ ಕರುಂಕ್ ಸಕ್ಲೊನಾಂತ್. ಜಾಯ್ತಾಂಚ್ಯೊ ಕುಡಿ ರಗ್ತಾದಾಬ್ ಚಡ್‌ಲ್ಲೆ/ದೆಂವ್‌ಲ್ಲೆ ಗತಿರ್‌ಚ್ ರಾವ್ಲೊ. ಕುಡಿ ಘಾಮ್ ಗಳವ್ನ್ ಗಳವ್ನ್ ಆಪ್ಲೆಂ ಕಾಮ್ ಮುಕಾರುಂಕ್ ಅಸಾದ್ಯ್ ಮ್ಹಣ್ಣೆ ಗತಿಕ್ ಪಾವ್ಲೊ. ಭುಕೆಚಿ, ನಿದೆಚಿ ರೇಗ್ರ್ ಬದಲ್ಲಿ. ರುಕಾ ಝಡಾಂಚ್ಯಾ ಪಾನಾಂನಿ ಆಪ್ಲೆಂ ಪಾಚ್ಚೆಪಣ್ ಹೊಗ್ಡಾವ್ನ್ ಘೆತ್ಲೆಂ.

ಹ್ಯಾ ಮದೆಂ ಹಿಂವಾಳ್ ಯೆಂವ್ಚೊ ಜಾಲೊ ಮ್ಹಣ್ತಾನಾ, ಪರಿಗತ್ ಬದ್ಲಾತೆಲಿ ಅಶೆಂ ಆಶೆವ್ನ್ ರಾವ್ಲೊ. ತ್ಯಾ ಪ್ರದೇಶಾಚ್ಯಾ ಭೊಂವ್ತಿಂಚ್ಯಾ ಗಾಂವಾಂನಿ ಹಿಂವಾಳ್ ಪಡ್ಲೊ. ಪುಣ್ ತ್ಯಾ ಸಾಟ್ ಮಯ್ಲಾಂ ವಿಸ್ತಾರಾಯೆಚ್ಯಾ ಗಾಂವಾಂನಿ ಕಸಲಿಚ್ ಬದ್ಲಾವಣ್ ಜಾಲಿ ನಾ.

‘ಮನ್ಯಾಕುಳಾನ್ ಪ್ರಕೃತೆಕ್ ಕೆಲ್ಲ್ಯಾ ಧಗ್ಯಾವರ್ವಿಂ ಓದೊನ್ ಪಡ್ಲೊ ಪಿಂದೊನ್, ಸುರ್ಯಾ ಕಿರ್ಲಾಂಸಂಗಿಂ ಮಿಸ್ಕಾಲ್ಲೆಂ ಮಾರೆಕಾರ್ ವಾರೆಂ ಅಸಲೆಂ ಖರ್ಗ್ ಉಬೆಂ ಕರುಂಕ್ ಪಾವ್ಲೆಂ’, ಸಾಂಗಾಲಾಗ್ಲೆ ವಿಗ್ಯಾನಿ. ‘ಮನ್ಯಾಕುಳಾಚೆಂ ಪಾಪ್ ಒಳ್ಳೊಂಕ್ ದೆವಾನ್ ಧಾಡ್‌ಲ್ಲೆಂ ಖರ್ಗ್ ಹೆಂ’, ಸಾಂಗಾಲಾಗ್ಲೆ ಧಾರ್ಮಿಕ್ ಮುಕೆಲಿ.

ತ್ಯಾ ಲೊಕಾಕ್ ಉಬ್ಬೆಶಿ ಪರಿಗತಿಂತ್ ನಿತಳ್ ವಾರ್ಯಾಚೊ ತತ್ವಾರ್ ಆಯ್ಲೊ. ಲೊಕಾಚೆ ಕುಡಿಂಚ್ಯಾ ಕಾತಿಂಚೆರ್ ಭೋರ್ ಪಡ್ಲೊ, ಘಾಮ್ ಗಳಂವ್ಚೆ ಸೂಕ್ಕ್ಯಾ ಬುರಾಕ್ ಬಂದ್ ಪಡ್ಲೆ ಆನಿ ಕಾತಿ ಭಿತರ್ ಉದಕ್ ಭರ್ಲೆಂ.

ಹ್ಯಾ ಮದೆಂ ತ್ಯಾ ಪ್ರದೇಶಾಂತ್ಲ್ಯಾ ಎಕಾ ಕೊನ್ಕ್ನಾರ್ ಜಿಯೆವ್ನ್ ಆಸ್ಲೆಲ್ಯಾ ಗಾಂವ್ಚಿ ಮೂಳ್‌ನಿವಾಸಿಂಕ್ ನವಿ ಪರಿಗತ್ ಧಣ್ಣೆನಾ ತೆಂ ಕಳೊನ್ ಆಯ್ಲೆಂ. ಸರ್ವಾಂಚಿ ದೀಶ್ಪ್ ತಾಂಚೆರ್ ಪಡ್ಲಿ. ಭೊಡ್ಯಾ ಸೊದ್ಲಾಂ ಉಪ್ರಾಂತ್ ಕಳೊನ್ ಆಯ್ಲೆಂ ಕೀ ತಾಂಣಿ ಸೆಂವ್ಚ್ಯಾ ಖಾಣಾಂತ್ ಹೆ ಪರಿಗತಿಚಿ ದಾವ್ ಸೊಸ್ಚಿ ತಾಂಕ್ ತಾಂಕಾಂ ಮೆಳ್ಳಿ ಮ್ಹಳ್ಳೆಂ. ತಾಂಣಿ ಸೆಂವ್ಚೆ ರಾನ್ವಟ್ ಭಾಜಿಯೆಂತ್ ಹೊ ಗೂಣ್ ಆಸಾ ಮ್ಹಳ್ಳೆಂ ಕಳಿತ್ ಜಾಲೆಂ.

ಆತಾಂ ಹೆ ಭಾಜಿಯೆ ಜಾತಿಚ್ಯಾ ಝಡಾಂಚಿಂ ಸೊದ್ಲಾಂ ಸುರು ಜಾಲಿಂ. ಭಾರತಾಚೆ ಅಸ್ತಮ್ತೆ ಕರಾವಳಿಚ್ಯಾ ಭೊಂವ್ತಿಂಚ್ಯಾ ಗಾಂವಾಂನಿ ಆಪ್ಲೆಸ್ತಕಿಂ ವಾಡ್ಲಿಂ, ಕಸಲೊಚ್ ವಾಪರ್ ನಾಸ್ತಾಂ ವಿಬಾಡುನ್ ವೆಚಿಂ ‘ತಿಳೊಣೆ’ಚಿಂ ಝಡಾಂ ತ್ಯಾ ಮೂಳ್‌ನಿವಾಸಿಂನಿ ಖಾಣಾಂತ್ ವಾಪರ್ಲೆಲ್ಯಾ

ಝಡಾಂಕ್ ತಾಳ್ ಪಡ್ತಾ ತೆಂ ಕಳಿತ್ ಚಾತಾನಾ ಚಾಯ್ತಾಂನಿ ಸಮಾದಾನಾಚೊ ಸ್ವಾಸ್ ಸೊಡ್ಲೊ. ಪುಣ್ ಜಿವಿಂ ಝಡಾಂ ತ್ಯಾ ಗಾಂವಾಕ್ ಸಾಗ್ಗುಂಚಿ ವಾಂವ್ಪ್ ಚಿಂತಾನಾ ಶೆಳೊ ಘಾಮ್ ಸುಟ್ಲೊ. ಆತಾಂ ಉರ್ಲಿ ವಾಟ್ ಝಡಾಂಚ್ಯಾ ಖಿಂಯ್ಚ್ಯಾ ಭಾಗಾಂತ್ ಮನ್ಶಾ ಕುಡಿಕ್ ಸುಶೆಗ್ ದಿಂವ್ಚಿ ತಾಂಕ್ ಆಸಾ ಮ್ಹಳ್ಳೆಂ ಸೊಡ್ಲಾಂ ಕರ್ಚೆಂ. ಝಡಾಂಚ್ಯಾ ಪಾಳಾಂನಿ ಚಿಂವ್ಲೆಲಿ ಸಕತ್ ದೆಂಟಾಕ್ ಪಾಟಂವ್ಚ್ಯಾ ನಳಿಯಾಂನಿ ಹೊ ಗೂಣ್ ಆಸಾ ಮ್ಹಳ್ಳೆಂ ಕಳಿತ್ ಜಾಲೆಂ.

ಗಾಂವ್ಚ್ಯಾ ಲೊಕಾನ್ ಪುಡಾರಾಚೆರ್ ಕಸಲಿಚ್ ದೀಶ್ತ್ ಘಾಲಿನಾಸ್ತಾಂ ಆಸ್ಲೆಲಿಂ ಸರ್ವ್ ಝಡಾಂ ಹುಮ್ಪುನ್ ಕಾಡ್ಲಿಂ ಆನಿ 'ತಿಳೊಣೆ' ಝಡಾಂಚ್ಯಾ ಮುಳ್ಕಾಟಾಂಚೊ ವಿಕ್ರೊ ಕೆಲೊ, ಲೊಕಾ ಹಾತಿಂ ಜಾಯ್ ಪುರ್ವೊ ದುಡು ವ್ಹಾಳೊ.

ಆತಾಂ ಘಡ್ಲಿ ಬದ್ಲಾವಣ್... ಕರುನ್ ಆಸ್ಲೆಲೆಂ ಬೆಳೆಂ ಕರ್ಚೆಂ ರಾವಯ್ಲೆಂ. ದೊಂಗೊರ್ ಸಫಾಯ್ ಜಾಲೆ. ಝಡಾಂ, ಝಡ್ಕುಟಾಂ ಸಂವಾರ್ಲಿಂ. ಸರ್ವಾಂಚೆ ಜಿಬೆರ್ ತಿಳೊಣೆ, ತಿಳೊಣೆ... ಪುಣ್ ಝಡಾಂಚೊ ಬಿಂಯಾಳೊ ಖಿಂಯ್ಸರ್ ಆಸಾ? ಹೆಂ ಸವಾಲ್ ಉದೆತಾನಾ ಸರ್ವ್ ಎಕಾಮೆಕಾಚಿಂ ತೊಂಡಾಂ ಪಳಯ್ಲಾಗ್ಲೆ.

ಸಾಟ್ ಮಯ್ಲಾಂ ವಿಸ್ತಾರಾಯೆಚೆರ್ ಜಿಯೆವ್ನ್ ಆಸ್ಲೆಲ್ಯಾ ಲೊಕಾ ಮದೆಂ ಆನ್‌ಎಕ್ ಖರ್ಗ್ ಉಬ್ಜಾಲೆಂ. ತಾಂಚ್ಯಾ ಆಂಗಾರ್ ಬಾರಿಕ್ ರೊಂತೆ ಪಡ್ಲೆ ಆನಿ ಭೊಂವ್ತಿಂ ವಾಡೊಂಕ್ ಲಾಗ್ಲೆ. ವಯ್ಜ್ ತೆ ಪಿಡೆಕ್ ವೊಳ್ಕಾಲೆ. ಸರ್ವಾಂವೊಡ್! ಹೆ ಪಿಡೆಕ್ ವಾಪರ್ಲಿಂ ಸದಾಂಚಿಂ ಒಕ್ತಾಂ ಗೂಣ್ ಕರುಂಕ್ ಸಕ್ಲೆಂನಾಂತ್. ಚಡಿತ್ ಸಕ್ತೆಚಿಂ ಒಕ್ತಾಂ ಸೆವ್ಲೆಲ್ಯಾಂಥಂಯ್ ನಾವರಗ್ವೆಚಿಂ ಖುಣಾಂ ದಿಸೊನ್ ಆಯ್ಲಿಂ. ಸಗ್ಳ್ಯಾ ಆಂಗಾರ್ ಚಾಕಾಂ ಚಾಕಾಂ ಉದೆಲಿಂ.

ವಯ್ಜಾಕೀಯ್ ಸಂಸಾರಾಚಿಂ ಅಂತರ್ಮಳಾಂ ಉಡ್ಲಿಂ. ಅಂತರ್‌ಜಾಳಾಂತ್ ಸೊಡ್ಲಾಂ ಕರ್ತಾನಾ ಭಾರತಾಚೆ ಅಸ್ತಮ್ತಿ ಕರಾವಳಿಚ್ಯಾ ಭೊಂವ್ತಿಂಚ್ಯಾ ಗಾಂವಾಂನಿ ಗಾಂವ್ಚಿ ಒಕ್ತಾಂಚೊ ಲೇಪ್ ಆನಿ ಕಸಾಯ್ ವಾಪರ್ನ್ ಹಿ ಪಿಡಾ ಗೂಣ್ ಕರ್ತಾಲೆ ಮ್ಹಳ್ಳೆಂ ಕಳೊನ್ ಆಯ್ಲೆಂ. ತಕ್ರಣ್ ಎಕ್ ಪಂಗಡ್ ಕರಾವಳಿ ಪ್ರದೇಶಾಕ್ ಪಾವ್ಲೊ.

ಗಾಂವ್ಚಿ ಒಕ್ತಾಂ ರಿತಿಂಚ್ಯಾ ಪುಸ್ತಕಾಂ ಪುಂಜ್ಯಾಂತ್ ಹೆ ಪಿಡೆಚ್ಯಾ ಒಕ್ತಾಂಚೊ ವಿವರ್ ಮೆಳ್‌ಲೊಚ್, ಎಕಾ ಝಡಾಚೆ ಅಂಕ್ರೇಚಿ ತಸ್ವೀರ್ ಘೆವ್ನ್, ಸಗ್ಳ್ಯಾ ಝಡಾಚೆ ಸೊಡ್ಲೆರ್ ಪಡ್ಲೊ ತೊ ಪಂಗಡ್. ತಸ್ವೀರೆಂತ್ ಸಗ್ಳಿ ಝಳಿಕ್ ಕಳಿತ್ ಜಾತಾಲಿ. ಕಾಳ್ಜಾ- ತಾಂಬ್ಡ್ಯಾ ರಂಗಾಚ್ಯೊ ಆಂಕ್ರೊ ತ್ಯೊ. ತ್ಯಾ ಆಂಕ್ರಾಂಕ್ 'ಕಾಳ್ಜೊ ಆಂಕ್ರೊ' ಮ್ಹಳ್ಳ್ಯಾ ನಾಂವಾನ್ ಒಳ್ಕಾತಾಲೆ. ಜಾಯ್ತಾಂಕ್ ತ್ಯಾ ಝಡಾಚೆಂ ನಾಂವ್ ಕಳಿತ್ ಆಸ್‌ಲೆಂ. ಪುಣ್ ತಿಳೊಣೆಚ್ಯಾ ಹೊರ್ದೊಸಾನ್ ತಿಂ ಝಡಾಂ ಸಾರ್ಯಾಂತ್, ಗೊಬ್ರಾಂತ್ ಭರ್ಸಲ್ಯಾಂತ್ ಮ್ಹಳ್ಳೆಂ ಕಳಿತ್ ಜಾತಾನಾ ವೇಳ್ ಉತರ್‌ಲೊ.

ಝಡಾಂಚೆ ಸೊಡ್ಲೆರ್ ಆಯ್ಲೆಲ್ಯಾ ಪಂಗಡಾನ್ ಜಾಯ್ತಿಂ ಇನಾಮ್ ಭಾಸಾಯ್ಲೆಂ. ಪುಣ್

ಕೊಣಾಕ್‌ಚ್ ಖಿಯ್ಸರ್ ತರೀ ತೆ ಆಂಕ್ರೇಚಿಂ ಝಡ್ ಸಾಂಪಡ್ಲೆಂ ನಾ. ಹ್ಯಾ ಗಾಂವಾಂತ್ ಪಾಟ್ಲಾ ಧೊಡ್ಯಾ ವರ್ಸಾಂನಿ ಕೊಣೆಂಚ್ ತೆಂ ಒಕ್ತಾಂತ್ ವಾಪರುಂಕ್ ನಾ ಮ್ಹಳ್ಳೆಂ ಕಳಿತ್ ಜಾತಾನಾ, ತ್ಯಾ ಪಂಗಡಾನ್ ಆಶಾ ಸಾಂಡ್ಲಿ.

ಆಕೆರಿಚಿಂ ಸೊದ್ಚಾಂ ಜಾವ್ನ್ ಗಾಂವಾಂತ್ಲ್ಯಾ ಮ್ಹಾಲ್ಗಡ್ಯಾ ಮನ್ಶಾಂಕ್ ಮೆಳೊನ್ ಮಾಹೆತ್ ಜಮಂವ್ಪಿ ಮ್ಹಣ್ ಚಿಂತ್ಲೆಂ. ಎಕೆ ಸಕಾಳಿಂ ಎಕ್ಲೊ ಮ್ಹಾಲ್ಗಡೊ ಮನಿಸ್ ಆಪುಣ್ ತ್ಯಾ ಝಡಾಂಕ್ ಒಳ್ಳಾತಾಂ ಮ್ಹಣ್ ಸಾಂಗ್ತಾನಾ ತೊ ಪಂಗಡ್ ಸಂತೊಸ್ಲೊ. ತ್ಯಾ ಝಡಾಂಚ್ಯಾ ಆಂಕ್ರಾಂಚೊ ವಾಪರ್ ತೆಂ ಕುಟಮ್ ತಕ್ಲಾಂ ತಕ್ಲಾಂಥಾವ್ನ್ ಕರ್ನ್ ಆಯಿಲ್ಲೆಂ. ಜಾಯ್ತ್ಯಾ ಲೊಕಾಚೊ ಸರ್ವಾರ್ವೊಡ್ ಪಿಡಾ ಥಾಂಬವ್ನ್, ವಳ್ವಳ್ಳಾಂತ್ಲೆಂ ರಾಕ್‌ಲೆಂ ತ್ಯಾ ಮ್ಹಾಲ್ಗಡ್ಯಾಕ್ ಕಳಿತ್ ಆಸೊಲ್ಲೆಂ. ಸಡ್ಸಡೆ, ಹುಲೊಪ್ ಅಸಲ್ಯಾ ಬಾಂದ್ಪಾಸಾಂಕ್, ಕಾಳ್ಕಾ ಆಂಕ್ರಾಂಕ್ ಜಿರೆಂ, ಆಡ್ಸರಾಂಚ್ಯಾ ಸೊಣ್ಣಾಂಚ್ಯಾ ರೊಸಾನ್ ಭರ್ಪುನ್ ವಾಟ್ಲೊ ಲೇಪ್ ಸಾರವ್ನ್ ಏಕ್ ದೋನ್ ದಿಸಾಂನಿ ಸರ್ವಾರ್ವೊಡ್ ಪಿಡಾ ಥಾಂಬಯ್ಲೆಲಿ ಸಾಕ್ಸ್ ತಾಣೆ ದಿಲಿ.

ಹ್ಯಾ ಝಡಾಚ್ಯೊ ಆಂಕ್ರೊ ತ್ಯಾ ಸಾಟ್ ಮಯ್ಲಾಂ ವಿಸ್ತಾರಾಯೆಚ್ಯಾ ಪ್ರದೆಶಾಕ್ ಕಿತ್ಲೊ ಗರ್ಟೆಚ್ಯೊ ಜಾವ್ನಾಸಾತ್... ಥಂಯ್ಚೊ ಲೊಕಾಕ್ ಧೊಸ್ತ್ಚೊ ಖರ್ಗಾಥಾವ್ನ್ ಸುಟ್ಕಾ ಜೊಡ್ಚ್ಯಾಕ್, ಹ್ಯಾ ಝಡಾಚಿ ಆಮ್ಕಾಂ ಬೋವ್ ಗರ್ಜ್ ಆಸಾ ತೆಂ ತಾಣೆ ಕಳಯ್ಲೆಂ. ತ್ಯಾ ಪಂಗಡಾಕ್ ಹೆಂ ಝಡ್ ದಾಕವ್ನ್ ದಿಲೆಂ ತರ್ ವರೆಂ ಇನಾಮ್ ದಿಂವ್ಪಿ ಆಶಾ ದಾಕಯ್ಲಿ ತ್ಯಾ ಪಂಗಡಾನ್. ಮಾನೆಸ್ತಾಕ್ ತ್ಯಾ ಪಂಗಡಾಚಿ ಮತಿಂತ್ ಲಿಪ್ಲೆಲಿ ಮಾಂಡ್ಲಿ ಕಳಿತ್ ಜಾಲಿ. ಹ್ಯಾ ಗಾಂವಾಥಾವ್ನ್ ಝಡಾಂ ಹುಮ್ಮುನ್, ಹುಮ್ಮುನ್ ಘೆವ್ನ್ ವೆತಲೊ ಹೊ ಪಂಗಡ್. ಹ್ಯಾ ಗಾಂವಾಂತ್ ಹಿಂ ಝಡಾಂ ಆಳ್ವಾತೆಲಿಂ. ಆತಾಂಚ್ಯಾ ಲೊಕಾಕ್ ಹ್ಯಾ ಝಡಾಂಚೆಂ ಮೊಲ್ ಕಳಿತ್ ನಾ. ಪುಣ್ ಹ್ಯಾ ಝಡಾಂ ಥಾವ್ನ್ ಆಪುಣ್ ಭಲಾಯ್ಕೆಂತ್ ಉರ್ಲಾಂ. ಜಾಯ್ತ್ಯಾ ಲೊಕಾಚಿ ದೂಕ್ ಥಾಂಬಂವ್ಕ್ ಸಕ್ಲಾಂ...

ಘಡಿಯೆನ್ ತಾಕಾ ತ್ಯಾ ಗಾಂವಾಂತ್ ಕಶ್ಟಾಂ ವಳ್ವಳ್ಳಾಂ ಮದೆಂ ಸುಸ್ಕಾರ್ ಸೊಡ್ಚ್ಯಾ ಲೊಕಾಚೊ ಉಡಾಸ್ ಆಯ್ಲೊ. ತಾಂಕಾಂ ಗೂಣ್ ಕರುಂಕ್ ಹಾಂವೆಂ ಕುಮೊಕ್ ಕರ್ಯೆತ್? ತೊ ಉಲಯ್ಲೊ ಆಪ್ಲೆಸ್ತಕಿಂ.

ದುಸ್ರೆ ಘಡಿಯೆ ಖರಿ ಗಜಾಲ್ ತೊ ಸಮ್ಜಾಲೊ. ಆಪ್ಣಾಸರ್ಕಿಂ ಆಯ್ಲೆಲ್ಯಾ ಪಯ್ಕಿಂಚ್ಯಾ ಜಾಯ್ತ್ಯಾಂಕ್ ಗಾಂವಾಂತ್ ಮೆಳ್ಳಾ ತಿತ್ಲ್ಯಾ ಆಂಕ್ರಾಂನಿ ಥಾಂಬಂವ್ಕ್ ಸಕಾನ್. ಪುಣ್ ತಕ್ಲಾಂ ತಕ್ಲಾಂಥಾವ್ನ್ ವಾಗವ್ನ್ ಸಾಂಬಾಳ್ನ್ ದವರ್‌ಲ್ಲೆಂ ಝಡ್ ಹುಮ್ಮುನ್ ದಿಂವ್ಚೆಂ ಕಿತ್ಲೆಂ ಸಾರ್ಕೆಂ? ಏಕ್‌ಪಾವ್ಪಿಂ ಆಸ್ಲೆಲೆಂ ಝಡ್ ಹುಮ್ಮುನ್ ಕಾಡ್ಲೆಂ ತರ್ ಪರತ್ ರಚ್ಕಾರ್ ಹೆಂ ಝಡ್ ಹೆ ಭುಂಯ್ಚೆರ್ ಕಿರ್ಲಾಶೆಂ ಕರಿತ್?

“ಮಾನೆಸ್ತಾ...” ಸಾಂಗಾಲಾಗ್ಲೊ ಪಂಗಡಾಚೊ ಮುಕೆಲಿ. “ಜರ್ ಹೆಂ ಝಡ್ ಆಮ್ಚೆ

ಝಳ್ಳೆಕ್ ಮೆಳ್ಳೆಂ, ತ್ಯಾ ಝಡಾಚೆ ಥೊಡೆ ಕುಡ್ಯೆ ಆಮಿ ಘೆವ್ನ್ ಆರ್ಚ್ಯಾಚ್ಯಾ ಗೊಬ್ಬಾಂನಿ ಝಡಾಚೆ ಕಣ್ ಕಿರ್ಲಾವ್ನ್ ಎಕಾ ಝಡಾಥಾವ್ನ್ ಶೆಂಮೊರಾಂನಿ ಝಡಾಂ ಕರ್ತಲ್ಯಾಂವ್, ಅಸಲಿ ತಾಂತ್ರಿಕತಾ ಆತಾಂ ಜಾಯ್ತೆ ಜಾಣಾಂತ್. ಫಕತ್ ಮೂಳ್ ಝಡಾಚೆ ಝಳ್ಳೆಕ್ ಆಮ್ಕಾಂ ಕಳಿತ್ ಜಾಂವ್ಕ್ ಜಾಯ್.”

ಪುಣ್ ತ್ಯಾ ಮ್ಹಾಲ್ಗಡ್ಯಾ ಮನ್ಶಾಕ್, ತ್ಯಾ ಪಂಗ್ಡಾಚೆರ್ ಕಸಲೊಚ್ ಭರ್ವಸೊ ನಾತ್‌ಲ್ಲೊ. ಎಕ್‌ಪಾವ್ಪಿಂ ತ್ಯಾ ಝಡಾಕ್ ಹೆ ಒಳ್ಳಾಲೆ, ಉಪ್ರಾಂತ್ ತ್ಯಾ ಝಡಾಂಚೊ ಸಂವಾರ್ ಕೊಣಾಕ್‌ಚ್ ಆಡಾಂವ್ಕ್ ಜಾಂವ್ಚೆಂ ನಾ, ತಶೆಂ ತಾಕಾ ಭೊಗ್ಲೆಂ.

“ತುಮ್ಚೆ ತಾಂತ್ರಿಕತೆಕ್ ತಿತ್ಲಿ ಶ್ಯಾತಿ ಆಸಾ? ಆನಿ ತುಮ್ಚ್ಯಾ ತಾಂತ್ರಿಕತೆಚೆರ್ ತುಮ್ಕಾಂ ತಿತ್ಲೊ ಭರ್ವಸೊ ಆಸಾ?” ವಿಚಾರಿಲಾಗ್ಲೊ ಮ್ಹಾಲ್ಗಡೊ ಮನಿಸ್—“ತರ್ ತ್ಯಾಚ್ ಒಕ್ತಾಂ ಗುಣಾಂಚೆಂ ಆನ್‌ಎಕ್ ಝಡ್ ರಚುನ್ ತುಮ್ಚಿ ಶ್ಯಾತಿ ದಾಕಯಾ—ಹೆಂ ಝಡ್ ಹೆ ಮಾತಿಯೆಂತ್ಲೆಂ ಪಾಚ್ಚೆಂ ವಜ್ರ್. ಹೆಂ ಝಡ್ ಹ್ಯಾ ಪ್ರದಶಾ ಭಾಯ್ರ್ ಖಂಯ್ಸರೀ ವಾಂಚೊಂಕ್ ಸಕ್ಚೆಂ ನಾ ತೆಂ ತುಮ್ಕಾಂ ಕಳಿತ್ ಆಸಾ?”

ಮ್ಹಾಲ್ಗಡ್ಯಾ ಮನ್ಶಾನ್ ತಾಂಕಾಂ ಆಪ್ಲ್ಯಾ ಉಜ್ವಾಲ್ಯಾ ಹಾತಾಚ್ಯಾ ಬೊಟಾನ್ ವಾಟ್ ದಾಕಯ್ಲಿ ಪಾಟಿಂ ವೆಚಿ.

* * *

(ತಿಳೊಣೆ = ಎಕ್ ಸಾದೆಂ ಝಡ್. ಹ್ಯಾ ಝಡಾಚ್ಯಾ ಒಕ್ತಾ ಗುಣಾಂ ವಿಶ್ಯಾಂತ್ ಜಾಂವ್, ರಾಂದ್ಪಾಂತ್ ವಾಪರ್ಚ್ಯಾ ವಿಶ್ಯಾಂತ್ ಜಾಂವ್ ಕಸಲಿಚ್ ಮಾಹತ್ ನಾ.

ನಾವರ್ಗವ್ಣಿ = ಎಲಿಫೆ

ಸರ್ವಾರ್ವೊಡ್ = ಸರ್ವಸುತ್ತು, ಹರ್ವಿಸ್

ಕಾಳ್ಜಾ ಆಂಕ್ಡ್ಯಾಂಚೆಂ ಝಡ್ = ಪಾಡ್ಲಾ ಘಾಟಾ ಸಕಯ್ಲೆ ಕುಶಿನ್ ಥಂಯ್ ಹಾಂಗಾ ಪಳೆಂವ್ಕ್ ಮೆಳ್ಳೆಂ, ಒಕ್ತಾಕ್ ವಾಪರ್ಚೆಂ ಝಡ್. ‘ಮೆಮಿಸಿಲೊನ್ ಮಲಾಬರಿಕೊಮ್’ ಹೆಂ ತಾಚ್ಯಾ ಸೊಂವ್ಡ್ಯಾ ಶಾಸ್ತ್ರಿರಾಚೆಂ ನಾಂವ್. ಸರ್ವಾರ್ವೊಡ್ ಪಿಡೆಕ್ ವಿವರಿಲ್ಲಿ ಚಿಕಿತ್ಸಾ ಪರಿಪೂರ್ಣ್ ನ್ಹಂಯ್. ಜಾಣ್ತೆ ವಯ್ಜ್ ಅಸಲ್ಯಾ ಸಾದೆ ಚಿಕಿತ್ಸೆವರ್ವಿಂ ಪಿಡಾ ಗೂಣ್ ಕರ್ತಾ.

ಆದ್ಲ್ಯಾ ಶೆಕ್ಡ್ಯಾಚ್ಯಾ ಮದ್ಲ್ಯಾ ಭಾಗಾ ಪರ್ಯಾಂತ್, ಆತಾಂ ಹರ್‌ಎಕಾ ಘರಾಂನಿ ದೂದ್ ಹುನ್ ಕರ್ಚಿಂ ವಿಂಗಡ್ ಆಯ್ಲಾನಾಂ ಆಸಾಲ್ಲೆಪರಿಂ, ತ್ಯಾ ವೆಳಾರ್ ಹರ್‌ಎಕಾ ಘರಾಂನಿ ಕಸಾಯ್ ಶಿಜಂವ್ಚ್ಯಾಕ್ ವಿಂಗಡ್‌ಚ್ ಮಾತಿಯೆಚೊ ಬುಡ್ಡುಲೊ ಆಸ್ತಾಲೊ. ಹಪ್ಪಾಕ್ ಎಕ್‌ಪಾವ್ಪಿಂ ನಿರಾಳ್ ಪೊಟಾಕ್ ಪಿಯೆಂವ್ಚ್ಯಾ ಕಸಾಯಾಂತ್ ಲೋಕ್ ಕಾಳ್ಜೊ ಆಂಕ್ಡೊ ವಾಪರ್ತಾಲೊ ಮ್ಹಣ್ ಮ್ಹಾಲ್ಗಡ್ಯಾಂಥಾವ್ನ್ ಆಯ್ಲೊಂಕ್ ಮೆಳ್ತಾ.)

ದವಾಚೆಂ ಗೊರುಂ

ಭುಂಯ್ಚ್ಯಾ ಪೊಂತಾನ್ ಪೊಂತ್ ಖೊಂಡಪ್ ಚಲ್ತಾಲೆಂ. ವಿಗ್ಯಾನಿಂಕ್ ತಾಂಚಿ ಗರ್ಜ್ ಪಡ್‌ಲ್ಲಿ-ದವಾಚ್ಯಾ ಗೊರ್ವಾಂಚಿ. ಸಂಸಾರಾಂತ್ಲ್ಯಾ ಉಗ್ತಾಡಾಂತ್ ವರ್ಸಾಕ್ ಫಕತ್ ಥೊಡೆ ದೀಸ್ ಪಳೆಂವ್ಕ್ ಮೆಳ್ಳಿ ಜೀವಿ ತಿ. ಲ್ಹಾನ್ ಭುರ್ಯಾಂಕ್ ಇತ್ಲಿ ಮೊಗಾಚಿ ಮ್ಹಳ್ಯಾರ್, ಮುಕ್ಲ್ಯಾ ವರ್ಸಾ ಪಾವ್ಸಾ ಥೆಂಬೆ ಆಂಗಾರ್ ಪಡ್ತಾನಾ ಉಟ್ಚೆ ಧುಳಿಚೆ ಮುರಿಪ್ರಾಸ್ ಪಯ್ಲೆಂ ಹ್ಯಾ ಜೀವಿಂಚೊ ಉಡಾಸ್ ಯೆತಾಲೊ.

ರಗ್ತಾ ಥೆಂಬ್ಯಾ ಗಾತ್ರಾಚ್ಯಾ ಆನಿ ರಂಗಾಚ್ಯಾ ಹ್ಯಾ ಜೀವಿಂಚಿ ಗರ್ಜ್ ಸಗ್ಳ್ಯಾ ಸಂಸಾರಾಕ್‌ಚ್ ಪಡ್‌ಲ್ಲಿ. ಮನ್ಶಾಂಕ್ ತಕ್ಲೆ ಉಪ್ರಾಂತ್ ತಕ್ಲೆಂಕ್ ವ್ಹಾಳೊನ್ ಯೆಂವ್ಚೊ ಪಿಡಾ ಆಡಾಂವ್ಕ್ ಸೊದ್ತಾಂ ಚಲವ್ನ್ ಆಸ್‌ಲ್ಲ್ಯಾ ವಿಗ್ಯಾನಿಂಚ್ಯಾ ಎಕಾ ಪಂಗಡಾಕ್ ಹ್ಯಾ ಜೀವಿಂತ್ಲ್ಯಾ ಮಂದ್ಚ್ಯಾ ಶಿರಾಂನಿ ಆಸ್ಚೆಂ ದ್ರವ್ ಆಪ್ಣಾಚ್ಯಾ ಸವಾಲಾಕ್ ಪರ್ಯಾ ಲಾಬಯ್ತಾ ಮ್ಹಳ್ಳೆಂ ಕಳಿತ್ ಜಾಲೆಂ.

ಖಬರ್ ಘಡಿಯೆನ್ ಸಂಸಾರಾರ್ ವಿಸ್ತಾರ್ಲಿ. ವಿಗ್ಯಾನಿಂಚೊ ಪಂಗಡ್ ಆಪ್ಣಾಚೊ ಸಂಸೊದ್ ಸಂಸಾರಾಕ್ ಖಂಯ್ಚೆ ರಿತಿರ್ ಪ್ರಬಾವ್ ಘಾಲ್ತಾ ತೆಂ ಪಳಯಿತ್ ರಾವ್ತೊ. ಒಕ್ತಾಂ ತಯಾರ್ ಕರ್ಚೊ ಜಾಯ್ತೊ ಕಂಪ್ಲೊ ಉಡೊನ್ ಪಡ್ಲೊ. ಆಪ್ಣಾಚಿ ಅಸ್ತಿತ್ವ್ ಸಾಂಬಾಳ್ಚೊಕ್ ತಾಂಣಿ ಪೆಂಕಡ್ ಬಾಂದ್ಲೆಂ. ಪರಿಸರಾಚೆ ಮೊಗಿ ಆಪ್ಲೆ ಘೊರೆವ್ಣೆಥಾವ್ನ್ ಜಾಗೆ ಜಾಲೆ. ಸಂಸಾರ್‌ಭರ್ ಪ್ರತಿಭಟನ್, ಪುರ್ಯಾವ್, ವಾದ್-ವಿವಾದ್...

ಮನ್ಶಾಕುಡಿಕ್ ಸುಶೆಗ್ ಲಾಬಂವ್ಚ್ಯಾಕ್ ವಿಗ್ಯಾನಿಂನಿ ಕಾಡ್ಲೆಲೆ ಮ್ಹಿನತೆ ಮುಕಾರ್, ಕಿತೆಂಚ್ ಉಪ್ಕಾರಾಕ್ ಪಡನಾತ್‌ಲ್ಲ್ಯಾ ಜೀವಿಂಚೊ ಹಲ್ಲೊ ಚೂಕ್ ನ್ಹಯ್ ಅಶೆಂ ಏಕ್ ವಾದ್.

ಅಂಜಾಳ್ ರುಪಾಚ್ಯಾ ಜೀವಿಂಕ್ ಆಳ್ವೊನ್ ವೆಚೆಪರಿಂ ಭುಂಯ್ ಭಿತರ್ ಸೊದ್ತಾಂ ಕರ್ನ್ ತಾಂಕಾಂ ಫಿಚಾರ್ ಕರ್ನ್ ತಾಂಚೆ ಕುಡಿಂತ್ಲೆಂ ಒಕತ್ ಚಿಂವೊನ್ ಕಾಡ್ನ್ ದುಡು ಕರ್ಚೊ ಸಾರ್ಕೆಂ ನ್ಹಯ್ ಅಸೊ ಆನ್‌ಏಕ್ ವಾದ್.

ಹ್ಯಾ ಸರ್ವಾಂ ಮದೆಂ ಸಂಸಾರ್‌ಭರ್ ಖೊಂಡಪ್ ಚಲೊನ್‌ಚ್ ಆಸ್‌ಲ್ಲೆಂ, ಭುಂಯ್ತ್ ಲಿಪ್ಲೆಲ್ಯಾ ಜೀವಿಂಖಾತಿರ್.

* * *

ಸಂಸಾರಾಂತ್ಲ್ಯಾ ವೆವೆಗ್ಳ್ಯಾ ಕೊನ್ಯಾಂಥಾವ್ನ್ ಯೇವ್ನ್ ಜಮ್ತೆಲ್ಯಾ ದವಾಚ್ಯಾ ಗೊರ್ವಾಂಚ್ಯಾ ಮುಕೆಲ್ಯಾಂಚಿ ಜಮಾತ್ ಜಮ್‌ಲ್ಲಿ. ಆಪ್ಲೆ ಸಂತತಿಚೆರ್ ಆಯ್ಲೆಲೆಂ ಅನ್ವಾರ್ ತಾಂಕಾಂ ತಾಂಚಿ ನೀದ್ ಆನಿ ಭುಕ್ ಆಡಾಂವ್ಕ್ ಸಕ್‌ಲ್ಲೆಂ.

“ದೇವಾಚಿ ರಚ್ಚೆಂತ್ ಆಮ್ಕಾಂ ಆಮ್ಚೊಚ್ ವಾಂಟೊ ಆಸ್‌ಲ್ಲೊ. ಮನ್ಶಾಕುಳಾಚಿ ಹೆಳ್ಳಿ ಭಾಯ್ರ್ ಆಮಿ ಜಿಯೆತೆಲ್ಕಾಂವ್. ವರ್ಸಾ ಮದ್ಲೆ ಪಾವ್ಲಾಚಿ ಸುರ್ವಿಲೆ ಬೋವ್ ಥೊಡೆ ದೀಸ್ ಭುಂಯ್ಚೆರ್ ಭೊಂವ್ತೆಲ್ಕಾಂವ್. ಪಾವ್ಲಾ ಸುರ್ವೆರ್ ಆಂಕ್ರೆವ್ನ್ ಯೆಂವ್ಚ್ಯಾ ರುಕಾಂ, ಝಡಾಂ, ಝಡ್ಕುಟಾಂ, ತಣಾಂಚಿ ಸೊಬಾಯ್ ಚಾಕ್ರೆಲ್ಕಾಂವ್. ಭುರ್ಗ್ಯಾಂಚೆ ಝಳ್ಕೆಕ್ ಪಡ್ಲೆಲ್ಯಾ ತೆದ್ನಾಂ ‘ಅಳಿ ದೇವಾಚೆಂ ಗೊರುಂ’ ಮ್ಹಣ್ ಮೊಗಾನ್ ಪೊಶೆವ್ನ್ ರಚ್ಕಾರಾಚಿ ರಚ್ಚೆಚಿ ವ್ಹಡ್ಪಿಕಾಯ್ ಉಚಾರ್ತಾನಾ, ಆಮ್ಚೆಂ ಜೀವನ್ ಸಾರ್ತಕ್ ಜಾಲೆಂ ಮ್ಹಣ್ ಸಂತೊಸ್ತೆಲ್ಕಾಂವ್ ಆನಿ...” ಜಮಾತೆಚೆಂ ಮುಕೆಲ್ಪಣ್ ಘೆತ್ಲಲೊ ಥೊಡೊ ವೇಳ್ ರಾವ್ಲೊ. “...ಆನಿ ಆಯ್ಲೆವಾರ್ ಆಮ್ಚೆ ಸಂತತಿಚೆರ್ ಖಂಚಿ ರಿತಿಚೆಂ ಅನ್ವಾರ್ ಆಯ್ಲಾಂ ತೆಂ ತುಮ್ಕಾಂ ಕಳಿತ್ ಆಸಾ. ತುಮಿ ಜಾಣಾಂತ್ ಆಮ್ಕಾಂ ವಾಂಚ್ಚಿ ಖಂಚಿಚ್ ವಾಟ್ ಉರೊಂಕ್ ನಾ ಮ್ಹಳ್ಳಿಂ.”

“ಆಮ್ಚಿ ಬಚಾವಿ ಸೊದುಂಕ್ ಆಮಿ ಹಾಂಗಾಸರ್ ಜಮ್ಲಾಂವ್?” ಜಮಾತೆಂತ್ ಗುಜ್ಗಜೊ ಆವಾಜ್ಲೊ. “ತರ್ ಆಮ್ಚಿ ಬಚಾವಿ ಆಮಿಚ್ ಸೊದುಂಕ್ ಜಾಯ್? ಕಿತೆಂ ಆಯ್ಲಾಂ ಆಸಾತ್ ಆಮ್ಚೆಲಾಗಿಂ? ಮನ್ಶಾಲಾಗಿಂ ಆಸ್ಚೆ ತಿತ್ಲಿಂ ಮಾರಕಾರ್, ಮನ್ಶಾಕುಳಾಕ್‌ಚ್ ನಾಸ್ ಕರ್ನ್ ಘೆಂವ್ಚೆ ತಿತ್ಲಿಂ ಮಾರಕಾರ್ ಹಾತೆರಾಂ? ಮುಸಾಂ ಜಳಾರಿಂಪರಿಂ ಪಿಡಾ ವ್ಹಾವ್ನ್ ಘೆವ್ನ್ ಮನ್ಶಾಂಕ್ ಅಸ್ಕತ್ ಕರ್ಚಿಂ ಹಾತೆರಾಂ? ಏಯ್-ಸಾರ್ನ್ ಪಿಡೆಂಚ್ಯೊ ಕ್ರಿಮಿ ವ್ಹಾವಂವ್ಚಿ ಸಕತ್ ಆಮ್ಚೆಲಾಗಿಂ ಆಸಾ?”

“ಆಮಿ, ಆಮ್ಚೆ ಸಂತತೆನ್ ದೇವಾನ್ ರಚ್ಲೆಲೆ ಭುಂಯ್ಚೆರ್ ಸುಶೆಗಾನ್ ಜಿಯೆಂವ್ಚಿ ವಾಟ್ ಸೊದ್ಚ್ಯಾಕ್ ಹಾಂಗಾಸರ್ ಜಮ್ಲಾಂವ್ ತೆಂ ತುಮ್ಕಾಂ ಕಳಿತ್ ಆಸೊಂದಿ” ಸಾಂಗಾಲಾಗ್ಲೊ ಜಮ್ಯಾಂತ್ಲೊ ಮ್ಹಾಲ್ಗಡೊ ಸಾಂದೊ.

“ಉಲವ್ನ್ ವಿಬಾಡ್ ಕರ್ಚೆ ತಿತ್ಲೊ ವೇಳ್ ಆಮ್ಚೆಥಂಯ್ ನಾ, ಆಮ್ಚ್ಯಾ ಗಾಂವಾಂತ್ ಭುಂಯ್ ಖೊಂಡುನ್ ಖೊಂಡುನ್ ಆಮ್ಚ್ಯಾ ಸಾಂಗಾತ್ಯಾಂಕ್ ಧರ್ನ್ ಪೆಟುಲಾಂನಿ ಭರ್ನ್ ಉಪಾಶಿಂ ಕೊಂಕ್ರಿಟ್ ಕುಡಾಂನಿ ಫಿಚಾರ್ ಕೆಲಾಂ. ಥಂಯ್ಚೆರ್ ಕೃತಕ್ ರಿಶಿನ್ ಆಮ್ಚಿ ಸಂತತ್ ವಾಡಯ್ತೆಲೆ. ಪ್ರಾಯೆಕ್ ಪಾವ್ಲ್ಯಾ ಉಪ್ರಾಂತ್ ಮೆಂದ್ಚಾ ಶಿರಾಂತ್ಲೆಂ ದ್ರವ್ ಸಿರಿಂಜಾಚ್ಯೊ ಸುವಿಯೊ ತೊಪುನ್ ಚಿಂವೊನ್ ಕಾಡ್ನ್ ಬೊತ್ತಿಂನಿ ಭರ್ತೆಲೆ. ಉಪ್ರಾಂತ್ ಜಾತಲೊ ವಿಕ್ರೊ ಕೊರೊಡಾಂ ಕೊರೊಡಾಂಚೊ. ಮನ್ಶಾಕುಳಾಚಿ ಗರ್ಜ್ ಥಾಂಬ್ತಾ ಪರ್ಯಾಂತ್ ಆಮ್ಚ್ಯಾ ಸಾಂಗಾತ್ಯಾಂಚೊ ಸಂವಾರ್ ಜಾತಲೊ.”

“ಆಮ್ಕಾಂ ಜಾಯ್ ಬಚಾವಿ-ಆಮ್ಕಾಂ ಜಾಯ್ ಬಚಾವಿ...” ಜಮಾತೆಚೆರ್ ಬೊಬಾಟ್ ಚಡ್ಲಿ.

“ಆಮ್ಕಾಂ ಉರ್ಲ್ಯಾ ಏಕ್‌ಚ್ ವಾಟ್” ಮುಕೆಲ್ಪಣ್ ಘೆತ್ಲಲೊ ಸಾಂಗಾಲಾಗ್ಲೊ. “ರಚ್ಕಾರಾಕ್ ಹಾಕ್‌ಬೊಬ್ ಮಾರ್ಯಾಂ!”

“ರಚ್ಚಾರ್ ಖಿಯರ್ ರಚ್ಚಾರ್!” ಕ್ರಾಂತಿಕಾರಿ ಚಿಂತಾಚೊ ಸಾಂಗಾಲಾಗ್ಲೊ. “...ಸಂಸಾರ್‌ಭರ್ ಆಮ್ಚ್ಯಾ ಸಾಂಗಾತ್ಯಾಂಕ್ ಫಿಚಾರ್ ಕರ್ತಾನಾ, ವಿಗ್ಯಾನಿನಿ ಆಮ್ಚ್ಯಾ ಸಾಂಗಾತ್ಯಾಂಚ್ಯಾ ಮಂದ್ವಾಕ್ ಸುವಿಯೊ ತೊಪ್ತಾನಾ ಸೊಡ್ಲೆಲೆ ಸುಸ್ಕಾರ್ ರಚ್ಚಾರಾ ಮುಕಾರ್ ಪಾವ್ಲೆನಾಂತ್?”

“ಸಮಾದಾನ್...ಸಮಾದಾನ್” ಸಾಂಗಾಲಾಗ್ಲೊ ಮುಕೆಲ್ಪಣ್ ಘೆತ್ಲೊ. “ರಚ್ಚಾರಾಚಿಂ ಖೆಳ್ಕುಳಾಂ ಕರ್ಚಿಂ ರಾವಯಾಂ. ಆಮ್ಕಾಂ ಜೀವ್ ದಿಲಾ, ಇತ್ಲೆಂ ಅಂಜಾಳ್ ರೂಪ್ ದಿಲಾಂ, ಜಿಯೆಂವ್ಕ್ ಜಾಯಿತ್ತೆಂ ಪರಿಸರ್ ದಾಕವ್ನ್ ದಿಲಾಂ. ಸಂಸಾರ್‌ಭರ್ ಖೊಂಡಪ್ ಚಲ್ತಾ ತರ್ಯಿ ಇತ್ಲ್ಯಾ ವ್ಹಡ್ ಸಂಕ್ರಾನ್ ಆಮಿ ಹಾಂಗಾಸರ್ ಜಮ್ಲ್ಯಾಂವ್. ಹೆಂ ಪಳೆಯ್ತಾನಾ ರಚ್ಚಾರ್ ಕಿತ್ಲೊ ದಯಾಳ್ ತೆಂ ಕಳನಾ ತುಮ್ಮಾಂ?”

“ಆತಾಂ ಆಮ್ಚೊ ನಿರ್ದಾರ್ ಕಳಯ್ತಾಂವ್...” ಮುಕಾರುನ್ ಮುಕೆಲಿ ಸಾಂಗಾಲಾಗ್ಲೊ. “ಜಾತಾತಿತ್ಲೆ ವೆಗಿಂ ತುಮ್ಮಾ ಗಾಂವಾಂತ್ಲ್ಯಾ ವಾಂಚೊನ್ ಉರೆಲ್ಯಾ ಸಾಂಗಾತ್ಯಾಂಕ್ ಹೊ ಸಂದೇಶ್ ಪಾವಿತ್ ಕರಾ.” ಸರ್ವ್ ಕಾನ್ ದೀವ್ನ್ ಆಯ್ಕಾಲಾಗ್ಲೆ. “ಮನ್ಶಾಚೆ ಆಶೆಕ್ ಗಡ್ ನಾ, ಪುಣ್ ಶ್ಯಾತೆಕ್ ಮೀತ್ ಆಸಾ ತೆಂ ಸರ್ವಾಂಕ್ ಕಳಿತ್ ಆಸೊಂದಿ. ಭುಂಯ್ಚೆರ್ ತಾಂಣಿ ಖೊಂಡ್ಚೆ ಗುಂಡಾಯೆಕ್ ಏಕ್ ಮೀತ್ ಆಸಾ. ತೆ ಮಿತಿ ಭಾಯ್ರ್ ತಾಂಚಿಂ ಹಾತೆರಾಂ ಗಳ್ಸುಂಕ್ ಜಾಯ್ನಾಂತ್. ತ್ಯಾ ದೆಕುನ್ ಆಮಿ ತಾಂಚೆ ಶ್ಯಾತೆಚೆ ಮಿತಿ ಪ್ರಾಸ್ ಚಡ್ ಗುಂಡಾಯೆಂತ್ ವೆಸ್ಚಿ ಕರ್ಚಿ, ಪಾವ್ನಾ ದಿಸಾಚಿ ಭೊಂವ್ಚಿ ರಾವಂವ್ಚಿ, ಮನ್ಶಾಂಚಿ ಮತ್ ಆಮ್ಕಾಂ ವಿಸ್ತತಚ್ ಪರತ್ ಮೆಳ್ಳಾಂ. ತೆದೊಳ್ ಪರ್ಯಾಂತ್ ಆದೇವ್ನ್.”

ಸರ್ವ್ ಪಾಟಿಂ ಭಾಯ್ರ್ ಸರ್ತಾನಾ ಖೊಂಡ್ಚೊ ಆವಾಜ್ ಲಾಗ್ಸಾರ್‌ಚ್ ಆಯ್ಕೊಂಕ್ ಲಾಗ್ಲೊ. ಗುಂಡಾಯೆಕ್ ದೆಂವ್ಚಿ ವಾಟ್ ಸೊದ್ತೆಚ್ ಆಸ್ತಾನಾ ಮನ್ಶಾ ತಾಳೊ ಘಡ್ಗಡ್ಕಾಪರಿಂ ತಾಂಕಾಂ ಆಯ್ಕಾಲೊ—

“ಅಳೆ ಹಾಂಗಾಸರ್ ಜಮೊಚ್ ಆಸಾ!”

* * *

ದೆವಾಚೆಂ ಗೊರುಂ: ಹಾಕಾ ಇಂಗ್ಲಿಶಾಂತ್ ‘Mite’ ಮ್ಹಣ್ತಾತ್. ಹಾಚೆಂ ವೆಗ್ಯಾನಿಕ್ ನಾಂವ್ *Dinotrumbium*. ಹಿ ಜೀವಿ 1 ಸೆಂಟಿಮೀಟರ್ ತಿತ್ಲಿ ಲಾಂಬ್ ಆಸೊನ್ ತಾಚೆಂ ಆಂಗ್ ವಿಲುದಾ (velvet) ಪರಿಂ ಮೊವಾಳ್ ಆಸ್ತಾ. ಆಮ್ಚ್ಯಾ ಗಾಂವಾಂತ್ ಪಾವ್ಲಾಚ್ಯಾ ಸುರ್ದಿಲ್ಯಾ ಹಪ್ಪಾಂತ್ ಹಿ ಜೀವಿ ಪಳೆಂವ್ಕ್ ಮೆಳ್ತಾ.

ನಾಗಣೆಚಿ ತಕ್ಕಂತೆ ವಚ್ಚ

ತರ್ಯಾ ಸಕಾಳಾಚಿಂ ಕಿರ್ಣಾಂ ಭುಂಯ್ಚೆರ್ ಘಾಂಕೊಂಕ್ ಲಾಗ್ತಾಂ, ಆದ್ಲ್ಯಾ ದಿಸಾಚೆಂ ತಾಕ್ ಭರ್ದಿಲ್ಲೆಂ ಶೆಳೆಂ ಶಿತ್ ಜೇವ್ನ್ ಖಾಂದಾರ್ ಘಾಲ್ಲ್ಯಾ ಶೆಲ್ಯಾನ್ ಆಪ್ಲೆ ಹಾತ್ ಪುಸಿತ್ತ್ ಘರಾಚೆಂ ಮೇಟ್ ದೆಂವ್ತಾನಾ, ಖಿರೈವ್ನ್ ಖಿರೈವ್ನ್ ಧಾಂವೊನ್ ಯೆಂವ್ಚ್ಯಾ ನತಾಲಾಕ್ ಪಳೆವ್ನ್ ಭಯ್ಲಿಗರ್ ಕಿತೆಂ ತರೀ ಘಡ್ಲಾಂ ಅಶೆಂ ಭೊಗ್ಲೆಂ ರಾಯ್ತಂದಾಮಾಕ್.

“ಮಾಮಾ, ಮಾಮಾ” ಆಪಂವ್ಕ್ ಲಾಗ್ಲೆಂ ನತಾಲ್. “ವಿನ್ನಿ ಕಾಂಯ್ ಹುಶಾರ್ ನಾ. ತಾಪಾನ್ ಕಡ್ಕಡ್ತಾ. ನಿದೆಂತ್ ಕಿತೆಂ ಕಿತೆಂ ಉಲಯ್ತಾ, ತೆಂ ದುಶ್ಚಾಲಾಂ ಮ್ಹಣ್ ಮಾಂಯ್ ಸಾಂಗ್ತಾಲಿ.” ಅಶೆಂ ಸಾಂಗಾಲಾಗ್ಲೆಂ ನತಾಲ್ ಎಕಾಚ್ ಧಮ್ಕಾನ್.

“ಆಯ್ಕಾಲೆಂವೇ ಕಾರ್ಮಿಣಾ” ಸಾಂಗಾಲಾಗ್ಲೊ ರಾಯ್ತಂದಾಮ್ ಆಪ್ಲೆ ಪತಿಣೆಲಾಗಿಂ. “ವಿನ್ನಿ ಬರೆಂ ನಾ ಖಂಯ್, ಗಜಾಲ್ ಕಿತೆಂ ಮ್ಹಣ್ ಪಳೆವ್ನ್ ಯೆತಾಂ” ಮ್ಹಣ್ ಸಾಂಗಾತ್ತ್ ವಸ್ತುರ್ ಬದ್ಲುನ್ ಭಯ್ಲಿಚ್ಯಾ ಘರಾಚಿ ವಾಟ್ ಧರಲಾಗ್ಲೊ ನತಾಲಾಸಂಗಿಂ.

ಪದವ್, ಪಾಡ್ ಆನಿ ಬಯ್ಲ್ ಉತರ್ನ್ ಭಯ್ಲ್ ಎಲಿಜಾಬಾಯೆಗರ್ ಪಾವ್ಲೆಲ್ಯಾ ರಾಯ್ತಂದಾಮಾಕ್, ಚೊವ್ಕೆಂತ್ ವೋಲ್ ಪಾಂಗುರ್ನ್ ನಿದ್ಲೆಲೆಂ ವಿನ್ನಿ ದಿಸಾಲಾಗ್ಲೆಂ. ತಾಚಿ ದೊಳೆ ಧಾಂಪುನ್ ಆಸ್ಲೆ. ತೊಂಡ್ ಧವ್ಲೆಲ್ಲೆಂ. ಆಂಗ್ ಹುನ್ನಾಣೆನ್ ಕಡ್ಕಡ್ತಾಲೆಂ. ಹಾಲ್ಚೆ ವೋಂಟ್ ಪಳೆತಾನಾ ತೆಂ ಕಿತೆಂಗೀ ಉಲವ್ನ್ ಆಸಾ ತೆಂ ರಾಯ್ತಂದಾಮಾಕ್ ಕಳೆಂ. “ಕಾಲ್ ಪರ್ಯಾಂತ್ ಭಲಾಯ್ಕೆಂತ್ ಆಸ್ಲೆಲೆಂ ವಿನ್ನಿ, ದೊದೋನ್ ಶೆರ್ ಬೊಗ್ಲೊ ಆನಿ ಮೂಗ್ ಆಪುಣ್ಚ್ ದೀವ್ನ್ ಯೆತಾಂ ಮ್ಹಣ್ ಧಾಂವಾಂಧಾಂವಿಂ ಆಯಿಲ್ಲೆಂ ತೆಂ, ಕಿತೆಂ ಜಾಲೆಂಗಾಯ್?” ಕಪಾಲಾರ್ ಮಿರಿಯೊ ಘಾಲ್ನ್ ವಿಚಾರಿಲಾಗ್ಲೊ ರಾಯ್ತಂದಾಮ್.

“ಧಾನಿ ಹಾಡ್ಲೆಲೆಂ ಪೊತೆಂ ದವರ್ನ್ ಪಾಡಿಂತ್ ಆಂಬೆ, ಜಾಂಬ್ಯಾಂ ಕಾಡುಂಕ್ ಭುರ್ಣಾಂಸಂಗಿಂ ಗೆಲ್ಲೆಂ ತೆಂ ಪಾಟಿಂ ಯೇವ್ನ್ ನ್ಹಾವ್ನ್ ಜೇವ್ನ್ ನಿದ್ತಾ ಪರ್ಯಾಂತ್ ಸಾರ್ಕೆಂ ಆಸ್ಲೆಲ್ಲೆಂ. ಮಾಂದ್ರೆರ್ ಭುರ್ಣಾಂಚೊ ಗಾಡಾ ಪಳೆವ್ನ್ ಭಾವೊಜಿನ್ ದೋನ್ ಧಂಕ್ಲೆ ಘಾಲ್ಯಾ ಉಪ್ರಾಂತ್ ಸರ್ವಾಂ ನಿಧ್ಲಿಂ. ಸಕಾಳಿಂ ಉಟಾನಾ ತಾಪಾನ್ ಕಡ್ಕಡ್ತಾ” ಸಾಂಗಾಲಾಗ್ಲಿ ಎಲಿಜಾಬಾಯ್.

“ಪಳೆಯಾಂ, ದೋನ್ ಬೊಯೊ ಲೊಸುಣ್ ಹಾಡ್” ಸಾಂಗಾಲಾಗ್ಲೊ ರಾಯ್ತಂದಾಮ್ ಭಯ್ಲಿಲಾಗಿಂ.

ಲೊಸುಣೆಚೊ ಬೊಯೊ ಕೊಯ್ತೆಚ್ಯಾ ಥೊರ್ವಾನ್ ಧಾಡಾವ್ನ್, ವಿನ್ನಿಚ್ಯಾ ಪಾಂಯಾಂಚ್ಯಾ ಆಕೆರಿಚ್ಯಾ ಬೊಟಾಕ್ ಆಂಗೊಟೆಚೊ ತೀರ್ ರೆವ್ಡಾವ್ನ್ ಬಾಂದಿಲಾಗ್ಲೊ ತೊ.

ಆಪ್ತಾ ಪಾಂಯಾಂಚ್ಯಾ ಬೊಟಾಕ್ ಆಂಗೊಟೆ ತಿರಾಕ್ ಗೊಂಡ್ಯಾಚಿ ಗಾಂಟ್ ಬಿಗ್ತಿತಾನಾ ವಿನ್ನಿನ್ ಹಾಚ್ಯಾ ಹಾತಾಕ್ ಧರ್ನ್ ಸಾಂಗ್ಲೆಂ, “ಆನಾ, ಹಾಂಗಾಚ್ ರಾವ್. ಮ್ಹಣ್ಕಾ ಭೈಂ ದಿಸ್ತಾ, ಹೆಣೆ ನಾಗಿಣ್ ತಕ್ಲೆರ್ ವಚ್ರ್ ದವರ್ನ್ ಭೊಂವ್ತಾ ಮ್ಹಣ್ತಾತ್.”

ರಾಯ್ಮಂದಾಮಾಕ್ ವಿನ್ನಿಚ್ಯಾ ತಾಪಾಚೆಂ ಕಾರಣ್ ಕಳಿತ್ ಜಾಲೆಂ. “ಆತಾಂ ನಿದೆ ಪುತಾ ವಿನ್ನಿ. ಪಯ್ಲೆಂ ಬರೆಂ ಜಾ” ಸಾಂಗಾಲಾಗ್ಲೊ ರಾಯ್ಮಂದಾಮ್, ವಿನ್ನಿಚ್ಯಾ ಆಂಗಾರ್ ಪೋಲ್ ಪಾಂಗುರಿತ್.

“ಎಲಿಜಾ” ಆಪಯ್ಲಾಗ್ಲೊ ರಾಯ್ಮಂದಾಮ್ ಭಯ್ಲಿಕ್. “ಕಾಯ್ಲೆರ್ ಪೊಸೊಭರ್ ತಾಂದುಳ್ ಭಾಜ್ ಆನಿ ತ್ಯಾ ತಾಂದ್ಯಾಚಿ ಪೆಜ್ ಕರ್. ಆತ್ತಾಂ ವಿನ್ನಿಕ್ ಘಾಮ್ ಸುಟ್ತಚ್ ತಾಕಾ ಪಯ್ಲೆಂ ಪೊಟಾಕ್ ದಿವ್ಯಾಂ. ಉಪ್ರಾಂತ್ ತಾಚೆಂ ಭೈಂ ಸುಟ್ತಾಗೀ ಪಳೆವ್ಯಾಂ.”

ಆಂಕುಡೆಚ್ಯಾ ಬೊಟಾಕ್ ಬಾಂದ್ಲೆಲೆ ಲೊಸುಣೆಚ್ಯಾ ಪ್ರಬಾವಾನ್ ವಿನ್ನಿಚೆಂ ಆಂಗ್ ಘಾಮೆಂವ್ಕ್ ಲಾಗ್ಲೆಂ. ಪಾಂಗುರ್ದೆಲಿ ಪೋಲ್ ಕಾಡ್ನ್ ಉಡಯ್ಲಿ ಆನಿ ಹಾಳ್ವಾಯೆನ್ ಉಟೊನ್ ಬಸ್ಲೆಂ ತೆಂ. “ದಾಂತ್ ಘಾಸುನ್ ತೊಂಡ್ ಧು ಪುತಾ” ರಾಯ್ಮಂದಾಮ್ ಮಾಂದ್ರೆ ಸರ್ಕಿಂ ಹಾಡ್ನ್ ದವರ್ದೆಲ್ಯಾ ಕಾಜುಚ್ಯಾ ಜಿವ್ಯಾ ಖೊಲ್ಯಾಕ್ ದಾಕವ್ನ್ ಸಾಂಗಾಲಾಗ್ಲೊ. “ಉಪ್ರಾಂತ್ ಹುನ್ ಪೆಜ್ ಚೇವ್.”

ಮೀಟ್, ಇಂಗ್ಲಾರ್ ಭಾಜ್ಲಿ ಸುಕಿ ಮಿರ್ಸಾಂಗ್ ಆನಿ ಆಮ್ಮಾನ್ ಭರ್ಸುನ್ ಕೆಲ್ಲಿ ‘ಮೀಟ್ ಮಿರ್ಸಾಂಗ್’ಚ್ಯಾ ಉದ್ಯಾನ್ ಭಾಜ್ಲೆಲ್ಯಾ ತಾಂದ್ಯಾಚಿ ಪೆಜ್ ಚೆವ್ಲೆಂ ವಿನ್ನಿ, ನೀಸ್ ಪೆಜ್ ಪೊಟಾಕ್ ಪಡ್ಲೆಂಚ್ ವಿನ್ನಿಚ್ಯಾ ಜಿವಾಂತ್ ಜಿವಾಳ್ ಭರ್ದೊ. ಗಾಲಾಂಚೆರ್ ರಗತ್ ವ್ಹಾಳೊಂಕ್ ಲಾಗ್ಲೆಂ ಆನಿ ಗಾಲಾಂತ್ಲಿ ಧವ್ವಾಣ್ ಮಾಯಾಕ್ ಜಾಲಿ.

ಧುವೆಚೆ ಕುಡಿಂತ್ ಸವ್ಯಾಸಾಯ್ ದಿಸೊನ್ ಯೆತಾ ತೆಂ ಪಳೆವ್ನ್, “ಕಿತೆಂಗೋ ವಿನ್ನಿ ನಿದೆಂತ್ ನಾಗೂ ನಾಗೂ ಮ್ಹಣ್ ಪಿಂರ್ದಾತಾಲೆಂಯ್?” ವಿಚಾರಿಲಾಗ್ಲೊ ರಾಯ್ಮಂದಾಮ್. “ಹೊ... ಗಜಾಲ್ ತಶಿಗೀ? ತಿ ಮಾಟ್ ಪಡ್ಲಿ ನಾಗಿಣ್ ಕಾಲ್ಚೆ ಭೊಂವ್ಡೆಕ್ ಯೇಜೆ ಆಸ್ಲಿಗೀ?... ಹ್ಯಾ ಭುರ್ಸಾಂಕ್ ಮದ್ಯಾನ್ ಪರ್ಯಾಂತ್ ಖೆಳ್, ಜೆಂವ್ಚೆಂ ಆನಿ ಥಂಡ್ ಬಸ್ಲೆಂ ಕಾಮ್. ಸಾಂಗ್ಲೆಂ ಆಯ್ಕಾಂ ತರ್ ವಿನ್ನಿಕ್ ಅಶೆಂ ಜಾತೆಂಚನಾ” ಸಾಂಗಾಲಾಗ್ಲಿ ಎಲಿಜಾಬಾಯ್.

ಎಲಿಜಾಬಾಯ್ ಕಿತೆಂ ಸಾಂಗೊಂಕ್ ಸೊದ್ತಾ ತೆಂ ರಾಯ್ಮಂದಾಮಾಕ್ ಸಮ್ಜಾಲೆಂ. ಪುಣ್ ಭುರ್ಸಾಂಚಿಂ ತೊಂಡಾಂ ಉಗ್ತಿಂಚ್ ಉರ್ಲಿಂ. ವಿನ್ನಿ ಪೊಗಂಚ್ ಆಸಾ ತೆಂ ಪಳೆವ್ನ್ ಎಲಿಜಾಬಾಯ್ ವಿಚಾರಿಲಾಗ್ಲಿ, “ಖಂಯ್ಚ್ಯಾನ್ ಭೊಂವ್ತಾಲಿಗೊ ತಿ ನಾಗಿಣ್? ತಕ್ಲೆರ್ ಥಳ್ಳೆಂ ವಚ್ರ್ ಪುಣೀ ಆಸ್ಲೆಂಗೀ?”

“ವ್ಹಯ್ ಆಕಯ್.” ತಕ್ಲೆ ವಯ್ಲೆಂ ವಚ್ರ್ ಭುಂಯ್ಲೆರ್ ದವರ್ನ್ ಪಿಯೆಂವ್ಚೆಂ ಉದಕ್

ಸೊದುನ್ ಭೊಂವ್ತಾಲಿ ತಿ ನಾಗಿಣ್. ಕಾಂಯ್ ಹಾಂಗಾ ಪುಣಿ ಯೇತ್ ಮ್ಹಣ್ ಚಿಂತುನ್ ಭಿಯಾನ್ ಗುಟ್ಟಿ ಮಾರ್ನ್ ನಿದ್ಲಿಂ.”

“ಆಮಿ ಭಾವಾಡ್ತಿ ಲೋಕ್ ಪುತಾ ವಿನ್ನಿ” ಸಾಂಗಾಲಾಗ್ಲೊ ರಾಯ್ತಂದಾಮ್. “ಸಂಸಾರಾ ಭೊಂವ್ತಿಂ ಜಾಯ್ತೊ ಲಿಪ್ಪೊ ಸಂಗಿ ಆಸ್ತಾತ್. ಆಮಿ ಆಮ್ಚೊ ಭಾವಾಡ್ತ್ ದೆವಾಚೆರ್ ಖಿಂಚಂವ್ಕ್ ಆಸಾ, ಯೆಂವ್ಚ್ಯಾ ಅನ್ವಾರಾಂಕ್ ಫುಡ್ ಕರ್ಚಿ ಘಟಾಯ್ ಲಾಬ್ಚ್ಯಾಕ್...” ತೊ ಆಪ್ಲ್ಯಾ ಉಜ್ವಾಡ್ ಹಾತಾಚೆಂ ಬೊಟ್ ಭಾಯ್ರ್ ಜೊಕಿಲಾಗ್ಲೊ, “ಹರ್‌ಎಕಾ ಕ್ರಿಸ್ತಾಂವಾಂಚ್ಯಾ ಘರಾ ಮುಕಾರ್ ಘಾತ್ರಾಂನಿ ಫುಡ್‌ಲ್ಲ್ಯಾ ಮಿರ್ನಾಚೆಂ ಪೇಟ್ ಉಬಾರ್ತಾವ್. ಕಾಂಯ್ ಧರ್ಲಿರ್ ಚರ್ತಲ್ಯಾಂಥಾವ್ನ್ ರಾಕೊನ್ ಘೆಂವ್ಕ್ ಹರ್‌ಎಕಾ ಘರಾ ಮುಕ್ಲ್ಯಾ ವೋಂಯ್‌ಚೆ ಭೊಂವ್ತಿಂ ಎಂಡೆ ರುಕಾಚೆ ಖುಂಟೆ ಪುರ್ತಾವ್.” ವಿನ್ನಿನ್ ಭರ್ಪಶ್ಯಾಚಿ ದೀಶ್ತ್ ಘರಾ ಮುಕಾರ್ ಉಬಾರ್ಲೆಲ್ಯಾ ಮಿರ್ನಾಚೆರ್ ಖಿಂಚಯ್ಲಿ.

“ಕಾಲ್ ವಿನ್ನಿನ್ ಪಳಯಿಲ್ಲ್ಯಾ ನಾಗಿಣೆಚ್ಯಾ ವಜ್ರಾಕ್ ಸೊದುನ್ ದಿಶಾತ್ ತರ್” ಸಾಂಗಾಲಾಗ್ಲೊ ರಾಯ್ತಂದಾಮ್, ಎಕಾ ರುಪ್ಯಾಚಿ ‘ರುಪ್ಯಾಚಿ’ ಪಾವ್ಲಿ ಉಬಾರುನ್ ಧರ್ನ್, “ಯೆಂವ್ಚ್ಯಾ ವ್ಹಡ್ಲ್ಯಾ ಫೆಸ್ತಾಕ್ ಹಿ ಪಾವ್ಲಿ ತುಮ್ಮ್ಯಾ ಹಾತಾಕ್ ಪಾವ್ಲೆಲಿ.”

ಭುರ್ಗ್ಯಾಂಚೆ ಆಶೆಕ್ ಗಡ್‌ಚ್ ನಾ ಜಾಲಿ.

ತೆ ರಾತಿಂ ಎಲಿಜ್‌ಬಾಯೆಗೆಲ್ಯಾ ಆಂಗ್ಲಾಂತ್ ಭುರ್ಗಿಂ ಎಕೇಕ್ ಕುಲೆರ್ ಆಗ್ಲೆಂತ್ ಪಿಯೆವ್ನ್ ವಜ್ರ್ ಸೊದ್ಚ್ಯಾಕ್ ಆಯ್ತಿಂ ಜಾಲಿಂ. ಪಾಡಿಂತ್ ದಾಟ್, ಜಯ್ತ್ ರುಕಾಮದೆಂ ಆಸ್ಲೊ ಉಜ್ವಾಡ್ ಪಯ್ಲಿಲ್ಯಾನ್ ತಾಂಕಾಂ ದಿಸಾಲಾಗ್ಲೊ. ಉಜ್ವಾಡಾಸರ್ಕಿಂ ಹಾಳ್ವಾಯೆಚಿಂ ಮೆಟಾಂ ಕಾಡ್ನ್ ತಾಂಣಿ ವಾಟ್ ಝರಯ್ಲಿ. ಉಜ್ವಾಡಾಸರ್ಕಿಂ ಪಾವ್ಲಾಂ, ಉಜ್ವಾಡಾ ಮುಕಾರ್ ರಾತಿಚೆಂ ಉಜ್ವಾಡಾ ಮುಕ್ಲ್ಯಾನ್ ಭೊಂವ್ತಿಂ ಕ್ರಿಮಿಕೀಟಾಂ ಭೊಂವ್ತಾಲಿಂ. ರುಕಾಚ್ಯಾ ಪಾಳಾಂಸರ್ಕಿಂ ಪಾಂವ್ಚ್ಯಾ ತಾಂಕಾಂ ಉಜ್ವಾಡಾಚೊ ಘುಟ್ ಕಳಿತ್ ಜಾಲೊ. ರಾನ್ವಟ್ ಆಳ್ವ್ಯಾಂ ಖಣಾಧಾವ್ನ್ ಉಜ್ವಾಡ್ ದಿಸೊನ್ ಯೆತಾಲೊ.

“ವಜ್ರಯಿ ನಾ, ನಾಗಿಣೆಯಿ ನಾ” ಸಾಂಗಾಲಾಗ್ಲೆಂ ವಿನ್ನಿ, “ರುಪ್ಯಾಚಿ ಪಾವ್ಲಿಯಿ ನಾ” ಸಾಂಗಾಲಾಗ್ಲಿಂ ಭುರ್ಗಿಂ.

ಮಿಂಟ್‌ಲ್ಲಿಂ ಉಜ್ವಾಡ್ ದಿಂವ್ಚಿಂ ಆಳ್ವಿಂ ಹಾತಾಂತ್ ಘೆವ್ನ್ ಭುರ್ಗ್ಯಾಂನಿ ಘರ್ಚಿ ವಾಟ್ ಧರ್ಲಿ.

* * *

ನಾಗಿಣೆಚಿ ತಕ್ಲೆಂತ್ಲೆಂ ವಜ್ರ್: ಹಿ ಏಕ್ ಆಮ್ಚ್ಯಾ ಲೊಕಾ ತೊಂಡಾಂನಿ ಆಸ್ಲೆಲಿ ಪಾತ್ಯೆಣಿ. ರಾನಾಂನಿ ರಾತಿಚೊ ಉಜ್ವಾಡ್ ‘ಲೂಸಿಫೆರಿನ್’ ನಾಂವಾಚ್ಯಾ ಆಳ್ವ್ಯಾಂಥಾವ್ನ್ ಯೆವ್ನ್ತಾ.

ಬೊಟಾಂಕ್ ಲೊಸುಣ್ ಬಾಂದ್ತಿ: ಹಿ ಎಕ್ ಆದ್ಲ್ಯಾ ಕಾಳಾಚಿ ಚಿಕಿತ್ಸಾ. ಲಾಂಬ್ ಆವ್ಲೆಚೊ ತಾಪ್ ಆಡಾಂವ್ಕ್ ಹೆಂ ವಿದಾನ್ ವಾಪರ್ತಾಲೆ.

ಕಯ್ಲೆರ್ ಭಾಜ್‌ಲ್ಲಾ, ತಾಂದ್ಲ್ಯಾಚಿ ಪೆಜ್: ಪಿಡೆಸ್ತಾಂಕ್ ವೆಗಿಂ ಜಿರ್ವಣ್ ಜಾಂವ್ಚ್ಯಾಕ್ ಹಿ ಪೆಜ್ ಕರ್ನ್ ದಿತಾಲೆ.

ಫಾತ್ರಾಂನಿ ಘಡ್‌ಲ್ಲೊ ಖುರಿಸ್: ಕೊಂಕ್ರಿಟೆಚಿಂ, ನಳ್ಕಾಂಚಿಂ ಘರಾಂ ಯೆಂವ್ಚೆ ಆದಿಂ ಕೊಲ್ವಾಚಿಂ ಘರಾಂ ಆಸ್ತಾಂ, ಚಡುಣೆಂ ಹರ್‌ಎಕಾ ಘರಾ ಮುಕಾರ್ ಚಿರ್ಯಾ ಫಾತ್ರಾಂನಿ ಘಡ್‌ಲ್ಲೆ ಖುರಿಸ್ ಉಬಾರ್‌ಲ್ಲೆ ಪಳೆಂವ್ಕ್ ಮೆಳ್ತಾಲೆ.

ಎಂಡೆಚೆ ಖುಂಟಾ: ವಿಕಾಳ್ ಜೆವ್ಣಾಳಿಂಕ್ ಎಕೆಕಾ ಮಾರಾಕ್ ಎಂಡೆಚ್ಯಾ ಖುಂಟಾಂನಿ ಮಾರುಂಕ್ ಜಾತಾ. ಹ್ಯಾ ರುಕಾಂನಿ ಜಾಂವ್ಚ್ಯಾ ಫಳಾಂಚೆಂ ತೇಲ್, ರಾತಿಕ್ ಉಜ್ವಾಡ್ ದಿಂವ್ಚ್ಯಾಕ್ ವಾಪರ್ಚ್ಯಾ ಸುಂಗೆ ತೆಲಾ ಬದ್ಲಾಕ್ ವಾಪರ್ತಾಲೆ ಆಸ್ತಾಲೆ. ಆತಾಂ ಹ್ಯಾಚ್ ಫಳಾಂಚ್ಯಾ ಬಿಂಯಾಂಚೆಂ ತೇಲ್ ಡಿಸೆಲಾ ಬದ್ಲಾಕ್ ವಾಪರ್ಚೆಂ ಪ್ರೇತನ್ ಸಂಸಾರ್‌ಭರ್ ಚೆಲ್ತಾ. ಎಂಡೆಂತ್ ಆನ್‌ಎಕ್ ಧಾಕ್ಟೆ, ಎಂಡಿ ಮ್ಹಣ್ ಆಸಾ. ತೆ ಎಂಡೆಚೆಂ ತೇಲ್ ಭಾಯ್ರೆ ತೇಲ್ ಮ್ಹಣ್ ಪೊಟ್ ನಿತಳ್ ಕರ್ಚ್ಯಾಕ್ ವಾಪರ್ತಾಲೆ. ●

ತಾಂಚ್ಯಾ ಮೆಟಾಂ ಖಾಂಚಿನಿ...



ಕಾಣಿ ವಾಚುಂಕ್ ಧರೈ ಆದಿಂ...

17ವ್ಯಾ ಶೆಕ್ಡ್ಯಾಂತ್ ಮೈಸುರಾಂತ್ ಎಕ್ಲ್ಯಾನ್ ತಶೆಂ ಆನಿ 18ವ್ಯಾ ಶೆಕ್ಡ್ಯಾಚೆ ಆಕ್ರೆಕ್ ಮಂಗ್ಳುರ್-ಮಿಲಾರ್, ಕೊರ್ದೆಲಾಂತ್ ಮಿಸಾಂವ್ ವಾವ್ರ್ ಕೆಲ್ಲ್ಯಾ ಎಕಾಚ್ ನಾಂವಾಚ್ಯಾ ದೊಗಾಂ ಫ್ರಾದ್ ದ್ಯೂಬ್ಯಾಚ್ಯಾ ಮಿಸಾಂವ್ ವಾವ್ರ್ ವಿಶ್ಯಾಂತ್ ಮ್ಹಾಕಾ ವರೊ ಗವ್ವ್ ಆಸಾ. ಮಂಗ್ಳುರಾ ಭೊಂವ್ತಿಂ ವಾವುರ್ದೆಲ್ಯಾ ಫ್ರಾದ್ ದ್ಯೂಬ್ಯಾನ್ 1870-ಂತ್ ಶೆತಾಂಕ್ ಪವಿತ್ರ್ ಉದಕ್ ಶಿಂಪ್ತಾವ್ನ್ ಶೆತಾಂತ್ಲ್ಯಾ ಕಿಡಿಂಚ್ಯಾ ಧೊಶಿಂ ಥಾವ್ನ್ ಶೆತ್ಕಾರಾಂಕ್ ಬಚಾವ್ನ್

ಕೆಲ್ಲೆವಿಶಿಂ ದಾಕ್ಲೆ ಮೆಳ್ತಾತ್. (ರಾಕ್ಲೆ 25, ಪಾನ್ 16 ಆನಿ ಪಣ್ತೆಚಿ ಪೆಲಿ, ಪಾನ್ 95.)

ದೆವಾಳಾಂತ್ ಪವಿತ್ರ್ ಕೆಲ್ಲೆಂ ಉದಕ್ ಶೆತಾಂತ್ ಶಿಂಪ್ತಾಯ್ಲ್ಯಾ ಉಪ್ರಾಂತ್ ಥಂಯ್ಸರ್ ಕಿತೆಂ ಘಡ್ಲೆಂ ಆಸ್ಯೆತ್? ಹ್ಯಾ ಸವಾಲಾಚೊ ಆಟವ್ ಕಾಣಿಯೆಂತ್ ವ್ಹಾಳ್ತಾ. ಮುಕ್ತ್ಯಾ ದಿಸಾಂನಿ ನಯ್ಸರ್ಗಿಕ್ ರಿತಿನ್ ಕೃಶಿ ಕರುಂಕ್ ಚಿಂತಲ್ಯಾ ಶೆತ್ಕಾರಾಂಚ್ಯಾ ಚಿಂತ್ನಾಕ್, ಹೆ ಕಾಣಿಯೆಚೊ ಸಾರ್ ತೆಂಕೊ ದಿತಲೊ.

* * *

ಲಾತೆಂ ಮೀಸ್ ಆಕೆರ್ ಜಾಲ್ಲೆಂ.

ಪಾದ್ರಿಗಾರ್ ಆಲ್ತಾರಿಚಿಂ ಮೆಟಾಂ ದೆಂವ್ಲೊ.

ದುಸ್ರೆ ಪುಡಿಯೆ ಕಂತಾರ್ ಥಾಂಚ್ಲೆಂ. ತರೀ...

ಲೋಕ್ ಉಬೊಚ್ ಆಸ್‌ಲೊ.

ಜಮೊ ಜಾಲ್ಲೊ ಸರ್ವ್ ಲೋಕ್ ಫ್ರಾದ್ ದ್ಯೂಬ್ಚಾಕ್ ರಾಕ್ತಾಲೊ.

ಮಾತ್ಯಾಕ್ ಧವಂ ಚಿಪೆಂ ದವರ್ನ್ ಘೆವ್ನ್ ಆಯ್ಲೆಲ್ಯಾ ಫ್ರಾದ್ ದ್ಯೂಬ್ಚಾಕ್ ಪಳೆಯಿಲ್ಲೆಂಚ್ ಲೋಕ್ ಸುಡ್ನುಡಿತ್ ಜಾಲೊ ಆನಿ ಇಗರ್ಚಿಂ ಮೆಟಾಂ ದೆಂವ್ಲೊ. ತೆದ್ನಾ ಪುರ್ಯಾವಾಚಿ ಸುರ್ವಾತ್ ಜಾಲಿ. ಮುಕ್ತ್ಯಾನ್ ಮಿರಿಸ್, ಪಾಟ್ವಾನ್ ಲೋಕ್, ಮದೆಂ ರಿತ್ಯಾ ಪಾಂಯಾಂನಿ ಚಿಲ್ಯೊ ಫ್ರಾದ್ ದ್ಯೂಬ್ಚಾ.

ಪುರ್ಯಾವ್ ಮಿಲಾರ್ ಉತ್ರೊನ್ ಕಂಕ್ವಡಿ ಪಾವ್ಲೊ ಆನಿ ಪಡಿಲಾಂತ್ ಥಾಂಚ್ಲೊ. ವಾಟ್ ಚಲೊನ್ ಆಸ್ತಾಂ, ರಸ್ತಾ ದೆಗೆಚ್ಯಾ ದೊನೀ ಕುಶಿಂಚ್ಯಾ ಶೆತಾಂ ಮದೆಂ ಫ್ರಾದ್ ದ್ಯೂಬ್ಚಾನ್ ಪವಿತ್ರ್ ಉದಕ್ ಶೆಣಾಯ್ಲೆಂ.

ತ್ಯಾ ಗಾಂವ್ಚ್ಯಾ ಶೆತ್ಕಾರ್ ಲೋಕಾನ್, ತಾಂಚೆರ್ ಆಯ್ಲೆಲೆಂ ಅನ್ವಾರ್ ನಿವಾರ್ಚಾಕ್ ಫ್ರಾದ್ ದ್ಯೂಬ್ಚಾಲಾಗಿಂ ತಶಿ ವಿನವ್ಣಿ ಕೆಲ್ಲಿ. ದೆವಾಚಿ ಖುಶಿ ತಶಿ ಆಸ್‌ಲ್ಲಿ ದಿಸ್ತಾ, ಥೊಡ್ಯಾಚ್ ದಿಸಾಂನಿ ಶೆತಾಕ್ ಪಡ್ಲೆಲಿ ಕೀಡ್ ಮಾಯಾಕ್ ಜಾಲಿ. ಶೆತಾಂ ವಾಡ್ಲಿಂ, ಪುಲ್ಲಿಂ ಆನಿ ಧಾರಾಳ್ ಪೀಕ್ ಲಾಬ್ಲೆಂ.

* * *

1870-ವೆಂ ವರಸ್ ತೆಂ.

ತ್ಯಾ ವರ್ಸಾ ಹರ್‌ಎಕಾ ವರ್ಸಾಪರಿಂಚ್ ಸಾರ್ಚ್ಯಾ ವೆಳಾರ್ ವಾರೆಂ, ಪಾವ್ನ್, ಘಡ್ಗಡೊ, ಝಗ್ಗುಣೆಂ ಆಯಿಲ್ಲೆಂ. ವಾರ್ಯಾರ್ ಮಾತಿಯೆಚಿ ಮೂರ್ ಭರ್ಸಲೊ ಘಾಟ್ ಶೆತ್ಕಾರಾಚ್ಯಾ ನಾಕಾಕ್ ಆದಾಳ್ತಾನಾ ಶೆತ್ಕಾರ್ ಸುಡ್ನುಡಿತ್ ಜಾಲೊ. ಶೆತ್ ಕೊಸ್ತಾನಾ ವಾಪರ್ಚಿ

ಕಾದ್ಯಾಚಿ ಬೊಡಿ ಹಾತಿಂ ಘೆತಾನಾ ಆನ್‌ಎಕಾ ಹಾತಾಚಿಂ ಬೊಟಾಂ ನಾಂಗ್ರಾಚಿ ಫುಡ್ಯಾಯ್ ಆರಾಯ್ಲಾಗ್ಲಿಂ. ಶೆತ್ ಕೊಸ್ಲೆಂ, ಭಾತ್ ವೊಂಪ್ಲೆಂ ಆನಿ ಭಾತಾ ರೋವ್ ಲಾಯ್ಲೊ.

ಆಟಿ ಮಯ್ಲೊ ಸುರ್ವಾತ್ ಜಾತಾಸ್ತಾಂ ಆಂಗಾಚಿ ವೋಳ್ ಕಾಡ್ಚಾಕ್, ವಿಶೆವಾಕ್ ಲಾಗ್ಲೊ ಶೆತ್ಕಾರ್.

ಆವ್ವಿತ್ ಆಯ್ಲೆಲ್ಯಾ ಅನ್ವಾರಾನ್ ದಿಯೊಗ್ ಪೊರೊಬಾಚ್ಯಾ ವಿಶೆವಾಕ್ ಗ್ರಾಸಿಲೆಂ. ಶೆತಾಂ ಮದೆಂ ಅತ್ತಿಚ್ ಕೀಡ್ ಭರಲ್ಲೆ ಆನಿ ಅಸ್ಕತ್ ಜಾಲ್ಲ್ಯಾ ಭಾತಾ ರೊವಾಚೊ ರಂಗ್ ಬದಲ್ಲೊ.

ಭೊಂವ್ತಿಂಚ್ಯಾ ಶೆತಾಂಕ್ ದೆಕ್ತಾಸ್ತಾಂ ಹೆಂಚ್ ಅನ್ವಾರ್ ದಿಸ್ಲೆಂ ತಾಕಾ. ಶೆತ್ಕಾರಾಂನಿ ಶೆತಾಂತ್ ಫಾಲ್ಲೊ ಬೆಸೊರ್ ಆನಿ ಮ್ಹಿನತ್ ನಿರ್ದಳ್ ಜಾತಾ ತಶೆಂ ಭೊಗ್ಲೆಂ ತಾಕಾ.

ಶೆತಾಂತ್ಲ್ಯಾ ಕಿಡಿಂಕ್ ಗಾಂವ್ಚಿಂ ಒಕ್ತಾಂ ಉಪ್ಕಾರ್ಲಿಂನಾಂತ್.

ಆಂಗವ್ನ್, ತಾಂಚಿ ಭಿರಾಂತ್ ಥಾಂಬಂವ್ಕ್ ಸಕ್ಲಿ ನಾ.

ತೆದ್ನಾ...

ದಿಯೊಗ್ ಪೊರೊಬಾಚಿ ಮತಿಕ್ ಏಕ್ ವಾಟ್ ಝಳ್ಕಲಿ. ದೆವೊತ್ ಪಾದ್ರಿಗಾರ್ ಫ್ರಾದ್ ದ್ಯೂಬ್ಚಾಕ್ ಶೆತಾಕ್ ಆಪವ್ನ್ ಮಾಗ್ಲೆಂ ಕರಯ್ಚಾರ್ ಕಶೆಂ?

“ಕಿತೆಂ ಮ್ಹಣ್ತಾತ್ ತುಮಿ?” ವಿಚಾರಿ ದಿಯೊಗ್ ಪೊರೊಬ್ ಲಾಗ್ಲಿಲ್ಯಾ ಶೆತ್ಕಾರಾಂ ಲಾಗಿಂ. “ದುಸ್ರಿ ಕಿತೆಂ ವಾಟ್ ಆಸಾ ಆಮ್ಕಾಂ?” ಸಬಾರ್ ತಾಳೆ ಎಕಾ ತಾಳ್ಕಾ ಸಾರ್ಕೆ ಆಯ್ಕಾಲೆ ತಾಕಾ. “ತರ್ ಮುಕ್ತಿ ತಯಾರಾಯ್ ಕರ್ಯಾಂ” ಮ್ಹಣಾಲೊ ದಿಯೊಗ್ ಪೊರೊಬ್.

ಫ್ರಾದ್ ದ್ಯೂಬ್ಚಾ ಶೆತಾಂಕ್ ಭೆಟ್ ದೀಂವ್ಕ್ ಯೆಂವ್ಚಾರ್ ಆಸಾ ಮ್ಹಳ್ಳಿ ಖಬರ್ ಮಿಲಾರ್, ಕಂಕ್ನಾಡಿ, ಪಡಿಲ್ ಭೊಂವ್ತಿಂಚ್ಯಾ ಸರ್ವ್ ಶೆತ್ಕಾರಾಂಕ್ ಪಾವ್ಲಿ.

“ವೇಳ್ ದೊನ್ವಾರಾಂಚೊ, ನಿರಾಳ್ ಪೊಟಾರ್ ಕುಮ್ಮಾರ್ ಸೆಂವ್ಚಾಕ್ ಭುಕೆನ್ ಮಿಸಾಕ್ ಯೆಂವ್ಚೊ ಲೋಕ್ ಆಮ್ಚೊ, ಖಾಣಾಚಿ ಕಾಂಯ್ ತಯಾರಾಯ್ ಕರ್ಚಿ ಬರಿ” ಸಾಂಗಾಲಾಗ್ಲೊ ಕಾಮಿಲಾಮ್.

“ಬರೆಂಚ್” ಸಾಂಗಾಲಾಗ್ಲೊ ದಿಯೊಗ್ ಪೊರೊಬ್. “ಕಶೆಂ ಕರ್ಯಾಂ?”

“ಅಶೆಂ ಕೆಲ್ಯಾರ್ ಕಶೆಂ?” ವಿಚಾರಿ ಮೆರ್ಸಿನ್ ಬಾಯ್. “ಹರ್‌ಎಕಾ ಶೆತ್ಕಾರಾನ್ ಎಕೇಕ್ ಕಳ್ಳಿ ಕಾಂಡ್‌ಲ್ಲೊ ಪೊವ್, ಆಡ್ವರಾಂ ಕಾಂತ್ಲೆನ್ ಭರ್ಪುನ್, ಬಾವಯಿಲ್ಲ್ಯಾ ಕೆಂಳ್ಚ್ಯಾ ಶಿರೊತೆನ್

ಬಾಂದುನ್ ತಯಾರ್ ದವರೈ, ಶೆತಾಂ ಮೆರಾನಿ ಮಾಗ್ಗೆಂ ಸಂಪವ್ನ್ ಪಾಟ್ ಕರ್ತಾಸ್ತಾಂ ಎಕೆಕ್ಚಾಕ್ ಎಕೇಕ್ ಪೊಟ್ಲಿ ದಿಂವ್ಚಿ.”

“ತಶೆಂಚ್ ಕರ್ಯಾಂ” ಜಮ್ಲೆ ಸಾಂಗಾಲಾಗ್ಲೆ.

ಪುರ್ಯಾವ್ ರಸ್ತಾಥಾವ್ನ್ ಶೆತಾ ಮೆರಾನಿ ಭೊಂವಾಡೊ ಮಾರಿಲಾಗ್ಲೊ. ಹಾತಾಕ್ ಪೊವಾ ಪೊಟ್ಲೊ ಪಾವ್ತಾಂ, ಲೊಕಾಚೊ ಭುಕೆ ತಿಡ್ಲೊ ದೊಡ್ಲೊ ಜಾಲೊ, ದೊರಾಚೆ ನಿಸರ್ ಪಾಸ್ ಸುಟ್ಲೆ. ಪೊಸೊಭರ್ ಪೊವ್ ತೊಂಡಾಕ್ ಪಾವ್ಲೊ, ಎಕೇಕ್ ಪೊವ್ ನಿಸ್ರೊನ್ ಮೆರಾನಿ ಗಳೊ. ಶೆತಾ ಭೊಂವ್ತಿಂಚ್ಯಾ ಮೆರಾನಿ ಆಸ್ಲೆಲ್ಯೊ ಲಿಪ್ಪೊ ಜಿವಿ ಅಡ್ವೆಲ್ಯೊ ಆನಿ ಥೊಡೊ ಘಾಯೆಲ್ಯೊ.

ಶೆತಾ ಭೊಂವ್ತಿಂಚ್ಯಾ ವಾರ್ಯಾಂತ್ ಅತ್ಯೊಚ್ ಪರ್ಮಳ್ ಭರ್ಯಾಲೊ.

ಮುಯಾಂ, ಗಾಂಯ್ಲೊಳಾಂನಿ ಆಮ್ನೊರಿ ಸೊದ್ತಾಂ ಕೆಲಿಂ.

ಕಾವ್ಲೆ, ಕುಪುಲ್, ಮೈನಾ ತಸಲಿಂ ಕಿಡಿ ಖಾಯ್ತಿಂ, ಸುಕ್ಲೆಂ ಶೆತಾಂ ಭೊಂವ್ತಿಂ ಪಾಸಾಯೊ ಮಾರಿಲಾಗ್ಲಿಂ.

ಭೊಂವ್ತಿಂಚ್ಯಾ ರುಕಾ-ಝಡಾಂ ಮದೆಂ ವಿಶೆವಾಚೆರ್ ಆಸ್ಲೆಲ್ಯೊ ಸಾಳಿಯೊ ಆಮ್ನೊರಾನ್ ಶೆತಾ ಭೊಂವ್ತಿಂ ಜಾಳಾಂ ಘಡಿಲಾಗ್ಲೊ. ಪುರ್ಯಾವ್ ಸಂಪೊನ್ ಹಪ್ಪೊ ಜಾಂವ್ಚ್ಯಾ ಆದಿಂಚ್ ಖಾಸ್ಗನ್ ಶೆತಾಂಕ್ ಭೆಟ್ ದಿಲಿ ಫ್ರಾದ್ ದ್ಯೂಬ್ಜಾನ್.

ಶೆಕ್ಡಾಂ ಶೆಕ್ಡಾಂಥಾವ್ನ್ ಶೆತಾಂತ್ ಬೆಸೊರ್ ಘಾಲ್ಚೊ ಲೋಕ್ ಹೊ. ಗಾಂವ್ಚಿ ಜಾನ್ವಾರಾಂಚೆಂ ಶೆಣ್, ಮೂತ್ ವಾಪರ್ನ್ ಇಟಾಳ್ ದವರೈಲಿ ಭುಂಯ್ ಹಿ.

ಭುಂಯ್ ಲಾಕೊಂ ಸಂಕ್ಯಾನ್ ಆಸ್ಚೊ ಲಿಪ್ಪೊ ಜೀವಿ, ಶೆಣ್, ಸಾರೆಂ ಖಾವ್ನ್ ಕರ್ಗಿತಾತ್ ಆನಿ ಶೆತಾಂತ್ಲೊ ರೋವ್, ರೊಂಪಿಯೆಚಿಂ ಸೂಕ್ ಪಾಳಾಂ ಕರ್ತಾಲ್ಯೊ ಈಟ್ ಸೆವ್ನ್ ವಾಡ್ತಾತ್.

ಭುಂಯ್ ಆನಿ ಝಡಾಂ ಪಾಳಾಂ ಮದ್ಲೊ ಸಂಯ್ಚಿಕ್ ಗಾಂಚ್ ಹೊ. ಹ್ಯಾ ವರ್ಯಾ ಖಿಂಚೆಗಿ ನಯ್ನುರ್ಗಿಕ್ ಚಡ್ಲೆ-ಪಡ್ಲೆ ವರ್ವಿಂ ಹೊ ಗಾಂಚ್ ಅಡ್ವೆಲ್ಯೊ, ಭಾತಾ ರೋವ್ ಅಸ್ಕತ್ ಜಾಲೊ, ಅಶೆಂ ಶೆತಾಂತ್ ಕಿಡಿ ಭರ್ಲೊ. ಪುರ್ಯಾವಾ ದಿಸಾ ಲೊಕಾ ಹಾತಾಂಥಾವ್ನ್ ಗಳೊಲ್ಲ್ಯಾ ಪೊವಾ ಖಿಣಾವರ್ವಿಂ ಆನಿ ಮೆಟಾಂ ಖಾಂಚಿಂನಿ ಅಡ್ವೆಲ್ಯೊ ಸೂಕ್ ಜೀವಿಂವರ್ವಿಂ ಅಡ್ವೆಲ್ಯೊ ಗಾಂಚ್ ಘಡ್ಪುಂಕ್ ಸುರ್ವಾತ್ ಜಾಲ್ಚಿ.

ಮೆಟಾಂ ಪಂದಾ ಪಡೊನ್ ತರೀ ಜೀವ್ ವಾಂಚವ್ನ್ ಘೆತ್ಲೊ ಜಿವಿ ಶೆತಾಕ್ ಉಡ್ಲೊ ತಾಂಚ್ಯಾ ಚಡ್ವಡ್ಯಾಂವರ್ವಿಂ. ಆಪ್ಲೆಸ್ತಕಿಂ ಆಸ್ಲೆಲ್ಲೆ ಗಾಂಯ್ಲೊಳ್ ಆಮ್ನೊರಿ ಥರಾನ್ ಬಿಳಾಂ ಖೊಂಡಿಲಾಗ್ಲೆ. ಹ್ಯಾ ವರ್ವಿಂ ಶೆತಾಂತ್ಲೆಂ ಉದಕ್ ಜಿರ್ಲೆಂ. ಉದ್ಯಾ ಸಂಗಿಂ

ಕಿಡಿ ಆನಿ ತಾಂತಿಯಾಂ ಜಿರಿಂ. ಅಶೆಂ ಶೆತಾಂತ್ಲೊ ಕಿಡಿ ನಿವಾರ್ಲೊ.

‘ಅರ್ಗಾಂ ತುಕಾ ರಚ್ಲಾರಾ’, ಸಾಂಗಾಲಾಗ್ಲೊ ಫ್ರಾದ್ ದ್ಯುಬ್ಬಾ ಶೆತಾಕ್ ಪಳಯಿತ್ ಆಪ್ಲಾಚೆ ಮರ್ಚೆನ್. ‘ಎಕೆ ಜಾತಿಚ್ಯಾ ದುಸ್ಮಾನ್ ಕಿಡಿಂಕ್ ಸೆಂವ್ಚ್ಯಾಕ್, ಕಿತ್ಲಾ ಜಿವಾಂಕ್ ತುವೆಂ ರಚ್ಲಾಯ್?’

ಹಾಳ್ವಾಯೆನ್ ಶೆತಾಕ್ ಪಾಟ್ ಕೆಲಿ ಫ್ರಾದ್ ದ್ಯುಬ್ಬಾನ್.

ಭೊಂವ್ತಿಂ ಜಮ್ಲೆಲ್ಯಾ ಶೆತ್ಕಾರಾಂಚ್ಯಾ ತೊಂಡಾರ್ ತೃಪ್ತೆಚಿಂ ಭೊಗ್ಲಾಂ ಆಸ್ಲೆಲಿಂ ಪಳೆಲಿಂ ತಾಣೆ.

ಥಿಯೊಫಿಲ್

ಕೋಣ್ ಹೊ ಥಿಯೊಫಿಲ್?

ಪವಿತ್ರ್ ಪುಸ್ತಕಾಂತ್ಲಿಂ ಧರ್ಮದುತಾಚ್ಯಾ ಕೃತ್ಯಾಂತ್ಲಿಂ ಬರಾಂ ಸುರ್ದಿಲೆ ಪವಿತ್ರ್ ಸಬೆವಿಶಿಂ ಜಾಯ್ತಿ ಮಾಹತ್ ದಿತಾತ್. ಧರ್ಮದುತಾಚಿಂ ಕೃತ್ಯಾಂ ಬರವ್ಪಿ ಲೂಕ್ ಹಂ ಪುಸ್ತಕ್ ಥಿಯೊಫಿಲಾಕ್ ಭೆಟವ್ನ್ ದಿತಾ.

ಥಿಯೊಫಿಲಾಕ್ ಹೊ ಮಾನ್ ಮೆಳಾಜೆ ತರ್ ಧ. ಕೃ. ಬರಂವ್ಚ್ಯಾ ಕಾಮಾಂತ್ ತಾಚಿ ದೇಣ್ಣಿ ಜಾಯ್ತಿ ಆಸೊಂಕ್ ಜಾಯ್. ಥಿಯೊಫಿಲಾನ್ ಜಾಯ್ತಿ ದೇಣ್ಣಿ ದಿಂವ್ಚ್ಯಾಕ್ ತಾಚೆರ್ ಜೆಜುಧಂಯ್ ಕಿತೆಂ ಪುಣ ಉಪ್ಕಾರಿ ಮನ್ ಆಸೊಂಕ್ ಜಾಯ್.

‘ಲ್ಹಾ ನಾಂ ಭುರ್ಲ್ಯಾಂಕ್ ಮ್ಹಜೆ ಸರ್ದಿನ್ ಯೇಂವ್ಕ್ ಸೊಡಾ’ ಅಶೆಂ ಸಾಂಗೊನ್ ಲಾಗಿಂ ಘೆತ್‌ಲ್ಲ್ಯಾ ಭುರ್ಲ್ಯಾಂ ಥಂಯ್ ಹೆ ಕಾಣಿಯೆಚ್ಯಾ ಬರವ್ಪಾನ್ ಥಿಯೊಫಿಲಾಕ್ ಪಳೆಲಾ.

* * *

ಆಪ್ಲಾ ಸಾಮ್ಯಾರ್ ಉಬೆಂ ಆಸ್ಲೆಂ ಸವಾಲ್ ದೊಂಗ್ರಾ ತೆದೊಂಚ್ ಮ್ಹಳೆಂ ಕಳಿತ್ ಜಾತಾಂ, ಥಿಯೊಚ್ಯಾ ಕಪಾಲಾರ್ ಘಾಮಾಚೆ ಥೆಂಬೆಚ್ ಉದೆಲೆ. ಸವಾಲ್ ಕೆದೊಯಿ ಆಸೊಂ, ಸವಾಲಾಕ್ ಜಾಪ್ ಸೊದ್ಪಿ ಶ್ಯಾತಿ ರಚ್ಲಾರಾನ್ ಆಪ್ಲಾಥಂಯ್ ದಿಲ್ಲ್ಯಾ ತೆಂ ಉಡಾಸ್ ಜಾತಾಂ ತಾಚಿ ಮತ್ ಮಾತ್ಸಿ ಹಾಳೊ ಜಾಲಿ. ವಿಣ್ಲೆಲ್ಯಾ ಮೊತಿಯಾಂ ಸಾರ್ಕೆ ಘಾಮಾ ಥೆಂಬೆ ಗಳೊನ್, ಖಾಡ್ಕೆಂತ್ಲ್ಯಾ ಲಾಂಬ್ ಖಾಡಾ ಮದ್ಲ್ಯಾನ್ ಪಾಶಾರ್ ಜಾಲ್ತೆ ತಾಕಾ ಕಳಿತ್ ಜಾಲೆಂ ನಾ.

“ಶ್ಯಾತಿವಂತ್ ಪೆದ್ರುಕ್ ಲೊಕಾನ್ ಘಾತ್ರಾಯ್ಲೊ” (ಧ. ಕೃ. 14-19) ಆಪ್ಲಾ ಲಾಗಿಂಚ್ ಉಲಂವ್ಕ್ ಲಾಗ್ಲೊ ಥಿಯೊ. “ಆನಿ ಮುಕಾರ್ ಸರ್ವ್ ಶಿಸಾಂನಿ ಚತುರ್ ಆಸ್ಲೆಂ ಆನಿ ಸರ್ವಾಂಚಿ ಶಿಕೊಣ್ ಕ್ರಿಸ್ತಾಕ್ ಪರಗಟ್ಲಿ ಆಸೊಂಕ್ ಜಾಯ್.” ಆಪ್ಲ್ಯಾ ವಿಡ್ವಾ ತಾಳ್ಮಾನ್ ಆಪ್ಲಾ ಲಾಗಿಂಚ್ ಉಲಯ್ತಾಲೊ. “ಲೊಕಾಚೊ ಭಾವಾಡ್ತ್ ಘೆತ್ ಕ್ರಿಸ್ತಾಚೆರ್ ಖಿಂಚ್ಲೆಲೊ ಆಸೊಂಕ್ ಜಾಯ್.”

ಆಪ್ಲೆಂ ಚಿಂತಪ್ ಘೆಟ್ ಕೆಲ್ಯಾ ಉಪ್ರಾಂತ್ ದಿಸಾ-ರಾತಿಚೆ ಬೋವ್‌ಚ್ ಥೊಡೆ ಘಂಟೆ ವಿಶೆವಾಕ್ ಖರ್ಚಿಲೆ. ಜಾಯ್ತೆ ಮ್ಹಿನ್ತೆ ಆನಿ ತಯಾರಾಯೆ ಉಪ್ರಾಂತ್, ಸರ್ವ್ ಶಿಕೊಣ್ಣಾರಾಂಕ್ ಎಕಾ ಮಾಟ್ವಾಂತ್ ಜಮಯ್ಲೆಂ (ಧ. ಕೃ. 15ವೊ ಅವಸ್ಥರ್).

ತ್ಯಾ ಉಪ್ರಾಂತ್ ಥಿಯೊಚ್ಯಾ ವಾಂಟ್ಕಾಕ್ ಬೋವ್ ಖರ್ಚಿಂ ಆನಿ ಜವಾಬ್ದಾರಿಯೆಚೆಂ ಕಾಮ್ ಪಡ್ಲೆಂ. ಸರ್ವ್ ಶಿಕೊಣ್ಣಾರಾಂಕ್ ಪಯ್ಲಾ ಖರ್ಚಿ ತಾಣೆ ಮಾತೆಂ ಮಾರ್ಲೆಂ. ಕ್ರಿಸ್ತಾಚಿ ಸುವಾರ್ತಾ ಸಂಸಾರ್‌ಭರ್ ಪರಗಟ್ ಕರ್ಚೊ ನಿರ್ಧಾರ್ ಮ್ಹಾಸಬೆನ್ ಘೆತ್ಲಾಲೊ.

ಶಿಕೊಣ್ಣಾರಾಂಚಿ ಉಲೊಣ್ಣಾ ಸಕತ್, ಜಿಂಜ್ವಾರಾಚೆಂ ಬಳ್ ಲೊಕಾ ಜಮ್ಯಾಚೆರ್ ಬರೊಚ್ ಪ್ರಬಾವ್ ಘಾಲ್ತಾ ಆನಿ ಭಾವಾಡ್ತಿ ಲೋಕ್ ಚಡೊನ್‌ಚ್ ಆಸಾ ತೆಂ ಥಿಯೊಕ್ ಕಳಿತ್ ಜಾತಾಲೆಂ.

ವರ್ಸಾಂ ಆದಿಂ... ಎಕಾ ದಿಸಾ ಆಪ್ಣಾಥಂಯ್ ಖಿತ್ಕಿತ್ತಿ ಆಶಾ ಥಿಯೊನ್ ಲೊಕಾ ಸಮೊರ್ ಉಗ್ತಿ ಕೆಲ್ಲಿ- “ತಶೆಂ ಕರ್ಚೆಂ ಬರೆಂ ಮ್ಹಣ್ ಮ್ಹಾಕಾಯಿ ಭೊಗ್ತಾ ಥಿಯೊ” ಸಾಂಗಾಲಾಗ್ಲೊ ಲೂಕ್. “ಜಾಯ್ತೆ ವಾಂವ್ಪಿಚೆಂ ಆನಿ ಖಿರ್ಚಾಚೆಂ ಕಾಮ್ ತೆಂ. ಎದೊಳ್‌ಚ್ ತುಕಾ ಜಾಲ್ಲೊ ಖಿರ್ಸ್ ಚಿಂತಾನಾ...”

“ಖಿರ್ಚಾಚಿ ಫಿಕಿರ್ ತುಕಾ ನಾಕಾ ಲೂಕ್” ಸಾಂಗಾಲಾಗ್ಲೊ ಥಿಯೊ. “ಬರ್ಸಾಂತ್ಲೆ ಬರೆ ಕರ್ಯಾಚ್ಯಾ ಚಾಮ್ಚ್ಯಾಚೆ ಪಾಟೆ ತಯಾರ್ ಕರ್. ತುಜ್ಯಾ ಪಾಟ್ಲ್ಯಾನ್ ಹಾಂವ್ ಆಸಾಂ.”

ಅಶೆಂ ಲುಕಾನ್ ಜೆಜುಚೊ ತಿಸ್ರೊ ವಾಂಜೆಲ್ ಬರವ್ನ್ ಕಾಡ್ಲೊ.

ಆತಾಂ ಥಿಯೊ ಸಾಮ್ಕಾರ್, ಲಾಗ್ತಿಲ್ಯಾ, ಪಯ್ತಿಲ್ಯಾ ಗಾಂವಾಥಾವ್ನ್ ಮಿಸಾಂವ್ ವಾವ್ರಾಚಿ ವರ್ದಿ, ಭೊಗ್ಲೆಲೆ ಕಶ್ಟ್, ದಗ್ಡ್ ಬರ್ಪಿಂ ಯೇಂವ್ಕ್ ಲಾಗ್ಲೆ. ಜಾಯ್ತ್ಯಾ ಗಾಂವ್ಚ್ಯಾ ಲೊಕಾಚ್ಯಾ ಭಾಸಾಂಚೆ ಸಬ್ದ್, ಉತ್ರಾಂ ತ್ಯಾ ಬರ್ಸಾಂ ಸಂಗಿಂ ಆಸ್ತಾಲೆ. ಎಕಾ ದಿಸಾ ‘ಲಿಕಾಬನಿ’ ಭಾಶೆಂತ್ ಬರಯ್ಲೆಲಿ ವರ್ದಿ ವಾಚುನ್ ಆಸ್ತಾಂ ಲುಕಾಸ್ ಆಯ್ಲೊ.

“ಕ್ರಿಸ್ತಾಚೆ ಸರ್ಗಾ ಚಡ್ಲೆ ಉಪ್ರಾಂತ್ಲಿ ಚರಿತ್ರಾ ಮ್ಹಾಕಾ ಜಾಯ್.”

ಲುಕಾಕ್ ಥಿಯೊ ಮಿಸ್ತೆರ್‌ಚ್ ಜಾಲ್ಲೊ. ಘರಾಂತ್ ಹಾಂಡೊಚ್ ಆಸ್‌ಲ್ಲೊ ತರೀ ಎದೊಳ್ ರಿತೊ ಜಾತೊ. ಆಪ್ಣಾ ಇತ್ಲ್ಯಾಕ್ ಚಿಂತಿಲಾಗ್ಲೊ ಲೂಕ್. ‘ಹೊ ಕಿತ್ಯಾಕ್ ಕ್ರಿಸ್ತಾ ಪಾಟ್ಲ್ಯಾನ್ ಲಾಗ್ತಾ?’

“ಥಿಯೊ” ಲುಕಾನ್ ಥಿಯೊಕ್ ಉಲೊ ಮಾರ್ಲೊ. ತಾಂಚೆ ದೊಳೆ ಎಕಾಮೆಕಾಕ್ ಪಳೆಂವ್ಕ್ ಲಾಗ್ಲೆ. “ಏಕ್ ಸವಾಲ್ ವಿಚಾರುಂ?” ಥಿಯೊನ್ ಕಬ್ಲಾತ್ ದಿಲಿ. “ತುವೆಂಯಿ ಕ್ರಿಸ್ತಾಕ್ ವಿಂಚ್ತಾಯ್?”

ಥಿಯೊನ್ ಆಪ್ಣಾಕ್ ಉಗ್ತೊ ಕೆಲೊ.

* * *

ತಾರ್ವಾರ್ ದೀಸ್‌ಕುಲಿಕ್ ಘೊಳ್ಳೊ ಕುಲ್ಕಾರ್ ಬಾಪುಯ್, ಜಲ್ಮಾಥಾವ್ನ್‌ಚ್ ಪಿಡೇಸ್ತ್ ಚೆರೊ, ಚೆರ್ಕಾಚಿ ಆವಯ್ ಭುರ್ಗ್ಯಾಕ್ ಒಕ್ತಾಕ್ ವ್ಹರ್ನ್ ಆಸ್ತಾಂ ರುಕಾ ಸಾವೈಕ್ ರಾವೊನ್ ಜೆಜು ಆಪ್ಲಿ ಶಿಕೊಣ್ ದೀವ್ನ್ ಆಸ್‌ಲ್ಲೊ. ಕಾಜಾರಿ ಜಿಣಿ ಆನಿ ವೆಗ್ಯಾಚಾರ್ ಹಾಚಿವಿಶಿಂ ಶಿಕವ್ನ್ ಆಸ್ತಾಂ ಲಾಗಿಂ ಆಸ್ಲೆಲ್ಯಾ ಭುರ್ಗ್ಯಾಂಕ್ ಶಿಸಾಂನಿ ಭೆತ್ಚಾಯ್ಲೆಂ. ಪುಣ್ ಜೆಜುನ್ ಭುರ್ಗ್ಯಾಂಕ್ ಲಾಗಿಂ ಆಪಯ್ಲೆಂ, ಆಪಡ್ಲೆಂ ಆನಿ ಪೊಶೆಲೆಂ.

ಜೆಜುಚಿ ಶಿಕೊಣ್ ಆಯ್ಕೊನ್ ಆಸ್ತಾಂ ವೇಳ್ ಉತ್ಸೊನ್ ಗೆಲೊ. ಆವಯ್, ಭುರ್ರೊ ಪಾಟಿಂಚ್ ಘರಾ ಆಯ್ಲಿಂ. ಅಜ್ಯಾಪ್ ಘಡೊನ್ ಜಾಲ್ಲೆಂ. ಜಲ್ಮಾಥಾವ್ನ್ ಪಿಡೇಸ್ತ್ ಆಸ್ಲೊ ಭುರ್ರೊ ಗೂಣ್ ಜಾಲ್ಲೊ. ತಾರ್ವಾಥಾವ್ನ್ ಪಾಟಿಂ ಆಯ್ಲೆಲ್ಯಾ ಬಾಪಾಯ್ಕ್ ಹಿ ಖಬರ್ ಕಳಂವ್ಕ್ ಆವಯ್-ಪೂತ್ ರಾಕೊನ್ ರಾವ್ಲಿಂ. ಬಾಪುಯ್ ಆಯ್ಲೊಚ್ ನಾ. ತಡವ್ ಕರ್ನ್ ಎಕ್ ಖಬರ್ ಗಾಂವಾರ್ ಗಾಜ್ಲಿ. ಚೆರ್ಕ್ಯಾಚೊ ಬಾಪುಯ್ ಕಾಮ್ ಕರ್ನ್ ಆಸ್ಲೆಂ ತಾರುಂ ದರ್ಯಾಂತ್ಲ್ಯಾ ಲ್ಹಾರಾಂ ಮದೆಂ ಬುಡ್ಲಾಂ.

ಗಾಂವಾರ್ ಘುಸ್ಪಡ್-ಗೊಂದೊಳ್.

ಜೆಜು ಪಾಟ್ಲ್ಯಾನ್ ಹಾರಿಂಹಾರಿಂನಿ ಲೋಕ್ ಧಾಂವ್ತಾ,

ಪೊಟ್‌ಭರ್ ಜೆವ್ತಾ,

ಜೆಜು ಗಾಡ್ವಾಚೆರ್ ಬಸೊನ್ ಯೆತಾನಾ,

‘ಹೊಜಾನ್ನ್’, ‘ಹೊಜಾನ್ನ್’ ಗಾಯ್ತಾ.

ತೊಚ್ ಲೋಕ್ ಥೊಡ್ಯಾಚ್ ದಿಸಾಂನಿ,

‘ಕ್ರೂಶ್ಚಿ ಫಿಜೆ, ಕ್ರೂಶ್ಚಿ ಫಿಜೆ’ (ಖುರ್ಸಾಯ್ ತಾಕಾ, ಖುರ್ಸಾಯ್ ತಾಕಾ) ಅಶೆಂ ಬೊಬಾಳ್ತಾ.

ದಿಸಾ ಉಜ್ವಾಡಾಕ್‌ಚ್ ಕಾಳೊಕ್ ಪಡ್ತಾ. ಅಂತ್ರಣಾಂತ್ಲಿಂ ನೆಕೆತ್ರಾಂ ಝಳ್ತಾತ್...

ಹ್ಯಾ ಘಡಿತಾಂ ಪಾಟ್ಲ್ಯಾನ್ ಸಗ್ಳಿ ಸಮಾಜ್ ಜಿಬೆಕ್ ಆರ್ ಮಾರ್ಲೆಪರಿಂ ಮೊನಿ ಆಸ್ತಾಂ... ಚೆರ್ಕ್ಯಾಚೊ ಬಾಪುಯ್ ಘರಾ ರಿಗ್ಲೊ.

“ಪುತಾ... ಎದೊ ವ್ಹಡ್ ಜಾಲೊಯ್? ಆತಾಂ ಬರೊ ದಿಸ್ತಾಯ್” ಸಾಂಗಾಲಾಗ್ಲೊ ಬಾಪುಯ್ ಸಂತೊಸಾನ್. “ರೂಬೆನ್” ಚೆರ್ಕ್ಯಾಚಿ ಆವಯ್‌ಲಾಗಿಂ ಸಾಂಗಾಲಾಗ್ಲೊ ತೊ, ಹಾಂವ್ ಮೊರ್ದೊಂ ವಾಂಚುನ್ ಪಾಟಿಂ ಆಯ್ಲಾಂ.”

ರೂಬೆನಾಚೆ ಮತಿಂತ್ ಸವಾಲಾಂಚೊ ದಾಳೊಚ್ ಉಬೊ ಜಾಲ್ಲೊ.

“ತೆದ್ನಾ ದರ್ಯಾಂತ್ ಹಾಂವ್ ಆಸ್ಲೆಲೆಂ ತಾರುಂ ಫುಟ್ಲೆಂ, ಜಿವಾಚ್ಯಾ ಆಕ್ಲಾಸಾಕ್ ಹಾತಾಕ್ ಮೆಳ್‌ಲ್ಲ್ಯಾ ಎಕಾ ಫಳ್ಕಾ ಕುಡ್ಯಾಚೆರ್ ನಿರ್ದೊನ್ ಆಸ್ತಾಂ...” ಸಾಂಗಾಲಾಗ್ಲೊ ಚೆರ್ಕ್ಯಾಚೊ ಬಾಪುಯ್. “ಅವ್ಜಿತ್ ಎಕ್ಲೊ ದಿಶ್ಪಿಕ್ ಪಡ್ಲೊ- ಲಾಂಬ್ ಕೇಸ್ ಆನಿ ಖಾಡ್ ತಾಕಾ ಅಸ್ಲೆಲೆಂ.” ತಾಣೆ ಮ್ಹಳೆಂ: “ಮ್ಹಾಕಾ ತುಮ್ಮಿ ಗರ್ಜ್ ಆಸಾ.”

ಫಳ್ಕಾ ಕುಡ್ಯೊ ತಡಿಕ್ ಪಾವ್ಲೊ. “ಪೊತಾಚೆ ದಾವೆಕ್ ಭಾಜುನ್, ಉಕ್ತುನ್ ಗೆಲ್ಲ್ಯಾ ಮ್ಹಾಕಾ, ಎಕಾ ಮಾನೆಸ್ತಾನ್ ಮೊಗಾಚೊ ಯೆವ್ಕಾರ್ ದಿಲೊ, ಥಂಡ್ ನ್ಹಾಣ್ ದಿಲೆಂ,

ಖಾಣ್ ಆನಿ ವಾಯ್ಸ್ ದಿಲೊ.”

ಗ್ರೇಸ್ತ್ ಆನಿ ಕಾರ್ಬರಿ ಮನಿಸ್ ತೊ. ದರ್ಯಾಟೆನ್ ಜಾಯ್ತೊ ಸಾಟೊ ವ್ಯಾರ್ ತಾಕಾ ಆಸ್ಲಲೊ. ತಾಚೆಂ ಎಕೀನ್‌ಪಣ್ ಪಳೆವ್ನ್ ಎಕಾ ಗಾಂವ್ಚ್ಯಾ ವ್ಯಾರಾಚೊ ಸಗ್ಳೊ ಹಾರ್‌ಭಾರ್ ತಾಕಾ ಸೊಡ್ನ್ ದಿಲೊ.

ವರಾಂ ಪಾಶಾರ್ ಜಾತಾಂ ಭಲಾಯ್ಕೆಂತ್ ತಶೆಂ ವಾಡಾವಳಿಂತ್ ಭರ್ತಿ ಆಸ್ಲೆಲ್ಯಾ ಪುತಾಸಂಗಿಂ ಖಾಜ್ರಾ ತೊಟಾಂ, ದಾಕಾಂ ತೊಟಾಂ ಉಬಿಂ ಕೆಲಿಂ. ಆಪ್ಲೆಂಚ್ ಏಕ್ ತಾರುಂ ಬಾಂದವ್ನ್ ವ್ಯಾರಾಚಿ ವಾಟ್ ಉಗ್ತಿ ಕರ್ನ್ ದಿಲಿ. ಅಶೆಂ ಆಸ್ತಾಂ ವಿಶೆವಾಖಾತಿರ್ ನಿದ್ಲಲೊ ತೊ ಉಟೊಚ್ ನಾ.

ಸಗ್ಳೊ ವ್ಯಾರ್, ದುಡು, ಕಾರ್ಬಾರ್‌ಪಣ್ ತರ್ನಾಟ್ಯಾನ್ ಆಪ್ಣಾಯ್ಲೆಂ. ಧನ್‌ದಿರ್ವೆಂ ಜೊಡ್ಲೆಂ. ತರ್ನಾಟೊ ತೊ ಮ್ಹಾತಾರೊ ಜಾತಾಂ... ಜಾತಾಂ ಅಸೊ ಜಾಲಾ.

ಥಿಯೊ ಆಪ್ಲೆಂ ಲಾಂಬ್ ಖಾಡ್ ಪೊಶೆಂವ್ಕ್ ಲಾಗ್ಲೊ.

ಲುಕಾನ್ ಬಾಂದುನ್ ಧರ್ಲಲೊ ಉಸ್ವಾಸ್ ಸೊಡ್ಲೊ.

* * *

“ಆತಾಂ ಮ್ಹಾಕಾ ಧನ್‌ದಿರ್ವಾಚೊ ಹುಸ್ಕೊ ನಾ— ಫಕತ್ ಕ್ರೇಸ್ತ್ ಆನಿ ಭಾವಾಡ್ತಿ ಲೋಕ್... ಆನಿ ಹೆ ದಾಕ್ಲೆ ಜಾವ್ನಾಸಾತ್ ಭಾವಾಡ್ತಾಚೆಂ ದಾಯ್ಜ್.

“ಲುಕಾ... ಹಾಂತುಂ ಜಾಯ್ತ್ಯಾ ದಾಕ್ಲ್ಯಾಂಚೆಂ ಮೆತರ್‌ಪಣ್ ಆಸ್ಲೆಂ ನಾ. ಸುರ್ಟೆಚ್ಯಾ ಸುರ್ಟೆರ್ ಇಂದಿಯಾಕ್ ಮ್ಹಜ್ಯಾ ತಾರ್ವಾರ್ ಗೆಲ್ಲಾ ತೊಮಾಸಾನ್ ಬರವ್ನ್ ಆಜೂನಿ ಧಾಡ್ಲೆಲೆಂ ನಾ, ತರೀ ಆಸ್ಲೆಲೆ ದಾಕ್ಲೆ ಭಾವಾಡ್ತ್ಯಾಂಕ್ ಆಪಾಪ್ಲೊ ಭಾವಾಡ್ತ್ ಘಟ್ ಸಾಂಬಾಳುಂಕ್ ಉಪ್ಕಾರ್ಲೆಲೆ.”

ಲುಕಾನ್ ಪುಸ್ತಕ್ ಬರಂವ್ಚಿ ಸರ್ವ್ ತಯಾರಾಯ್ ಕೆಲ್ಯಾ ಉಪ್ರಾಂತ್ ಅಶಿ ಸುರ್ವಾತ್ ಕೆಲಿ...

“ಬೋವ್ ಮನಿಸ್ತ್ ಥಿಯೊಫಿಲಾ...”



ಗುಂಡಾಯೆಚೊ ಗುಂರ್ದೊ

ಭುಂಯ್ಚೆರ್ ಊಬ್ ಚಡ್‌ಲ್ಲಿ, ಮಾತಿಯೆಚೊ ವಾಸ್ ಘೆವ್ನ್ ವಾರೆಂ ವೆಗಾನ್ ವ್ಹಾಳ್ತಾಲೆಂ. ಅಂತ್ರಳಾಚೆರ್ ಮೊಡಾಂಚಿ ಕಾಳ್ಜಾಣ್ ಮಾಂಡ್‌ಲ್ಲಿ. ಪೈದ್ಲೆಚೆರ್ ದಿಸಾ ಉಚ್ವಾಡಾಕ್‌ಚ್ ಕಾಳೊಕ್ ಪ್ರಸಾರ್‌ಲ್ಲೊ. ಧಾಂವ್ತಿಂ ಮೊಡಾಂ ಎಕಾಮೆಕಾಕ್ ಆಪ್ಪತಾಸ್ತಾಂ ಪಾವ್ತಾವ್ತಾಳೊ ಭುಂಯ್ಚೆರ್ ಶಿಂಪಡ್ಲೊ.

ತ್ಯಾ ವರ್ದಾಚೊ ಪಯಿಲ್ಲೊ ಪಾವ್ನ್! ಕೊಂಡಾಂನಿ ಲಿಪ್ಲೆಲ್ಯಾ ಮಾಸ್ಕಾಂಕ್ ಫೆಸ್ತಾಜೆವಣ್ ಹಾಡ್ಲೊ ಪಾವ್ನ್!!

ವ್ಹಾಳಾಂತ್ಲ್ಯಾ ಗುಂಡಿಯಾಂನಿ ಆಸ್ಲೆಲ್ಯಾ ಉದ್ಕಾಚೆರ್ ಪಾವ್ತಾವ್ತಾಳಾಚೆಂ ಉದಕ್ ಭರ್ಸತಾಸ್ತಾಂ, ಉಬ್ರಾಂತ್ ಲಿಪ್ಲೆಲ್ಯೊ ಮಾಸ್ಕೊ ಸುಡ್ಪಡಾಯೆನ್ ಭರ್ತಾಲ್ಯೊ. ಪಾವ್ತಾವ್ತಾಳಾಕ್ ವ್ಹಾಳೊನ್ ಆಯಿಲ್ಲ್ಯಾ ಉದ್ಕಾಂತ್ಲೆಂ ಖಾಣ್, ಮುಕ್ಚಾ ದಿಸಾಂನಿ ತಾಂಚೆಂ ಸಂತಾನ್ ವಾಡವ್ನ್ ಘೆಂವ್ಚಾಕ್ ಉಪ್ಕಾರ್ತಾಲೆಂ.

ಪುಣ್ ತ್ಯಾ ದಿಸಾಚೊ ಪಾವ್ನ್ ಆವ್ಚಿತ್ ಧಾಂಬ್ಲೊ.

ವ್ಹಾಳೊನ್ ಆಯಿಲ್ಲೆಂ ಪಾವ್ತಾಉದಕ್, ತಾಪ್ಲೆಲೆ ಭುಂಯ್ಚೆರ್‌ಚ್ ಜಿರ್ದೆಂ.

ಪಾವ್ತಾಶಿಂವೊರ್ ಪಡ್ಲೊ ಪಳೆವ್ನ್ ವ್ಹಾಳಾಂ, ಗುಂರ್ದ್ಯಾ ಭೊಂವ್ತಿಂ, ಮಕ್ಕಿರಿ, ಜಾಳಾಂ, ಕೊಯ್ತಿ ಘೆವ್ನ್ ಆಯ್ಲೆಲೆ, ಆವ್ಚಿತ್ ರಾವ್‌ಲ್ಲ್ಯಾ ಪಾವ್ತಾಕ್ ಪಳೆವ್ನ್ ನಿರಾಸ್ಲೆ. ಆಯ್ಲೆಲ್ಯಾ ಪಾವ್ತಾಧಾವ್ನ್ ವ್ಹಾಳೊನ್ ಆಯಿಲ್ಲೆಂ ಬೋವ್ ಧೊಡೆಂ ಉದಕ್, ಉಬ್ರಾಂತ್, ಕೊಂಡಾಂತ್ ಲಿಪ್ಲೆಲ್ಯಾ ಮಾಸ್ಕಾಂಕ್ ಉಗ್ತಾಡಾಕ್ ಹಾಡುಂಕ್ ಸಕನಾ ಮ್ಹಳ್ಳೆಂ ತಾಂಕಾಂ ಕಳಿತ್ ಆಸ್‌ಲ್ಲೆಂ.

ಪಾವ್ತಾವ್ತಾಳಾಚೆಂ ಬೋವ್ ಧೊಡೆಂ ಉದಕ್ ಗುಂರ್ದ್ಯಾಂತ್ಲ್ಯಾ ಜಯ್ತ್ ಪಾಜೆ ಫಾತ್ರಾ ಪಾಟ್ಲ್ಯಾ ಫೊಂಡ್ಕುಲಾಂತ್ಲ್ಯಾ ಉದ್ಕಾಕ್ ಭರ್ತಾಸ್ತಾಂ, ಲಾಂಬ್ ಕಾಳಾಚೆ ಭುಕೆನ್ ನಿಸ್ತೇಜ್ ಜಾವ್ನಾಸ್ಲೆಲೊ ಜಯ್ತ್ ತಿಗುರ್ ಜಾಗೊ ಜಾಲೊ. 'ಆಜ್ ಫೆಸ್ತಾಚೊ ದೀಸ್' ಚಿಂತುಂಕ್ ಲಾಗ್ಲೊ ತಿಗುರ್ ಪಾವ್ತಾ ಉದ್ಕಾಚೊ ಸುವಾದ್ ಹುಂಕಿತ್. 'ಉದ್ಕಾವ್ತಾಳ್ ಚಡ್ ಜಾಲೊಚ್ ಉಗ್ತಾಡಾಂತ್ ಭೊಂವ್ಚಿ ಮಾರ್ಚಿ.'

ಪುಣ್ ಆಯ್ಚ್ಯಾ ದಿಸಾ ವ್ಹಾಳ್ಚೆಂ ಪಾವ್ತಾಉದಕ್ ಧಾಂಬೊನ್ ಜಾಲ್ಲೆಂ.

'ಎದೊಳ್‌ಚ್ ವ್ಹಾಳೊನ್ ಆಯಿಲ್ಲ್ಯಾ ಉದ್ಕಾಂತ್ ಕಾಂಯ್ ತರೀ ಖಾಣ್ ಆಸ್ತಲೆಂಚ್' ಅಶೆಂ ಚಿಂತುನ್ ಫಾತ್ರಾ ಆಡೊಸಾಂತ್ಲೊ ತಿಗುರ್ ಉಗ್ತಾಡಾಕ್ ಆಯ್ಲೊ.

“ಅಳೆ ತಿಗುರ್” ಸಾಂಗಾಲಾಗ್ಲೊ ಹಾತಾಂತ್ ಜಾಳ್ ಘೆವ್ನ್ ಆಸ್ಲೆಲೊ. “ಆಸಾ ತರೀ ಕೆದೊ? ಕಾಂಯ್ ಮೋಣ್ ಜಾಯ್ತ್” ಆನ್‌ಎಕ್ಲೊ ಸಾಂಗಾಲಾಗ್ಲೊ.

“ಉಡಯರೆ ತೆಂ ಜಾಳ್” ನಾಕಾಕ್ ಆಪ್ಪಾಲ್ಯೊ ತಿಗುರಾಚೊ ಹಿಮ್ಮಣೆವಾಸ್ ಹಂಕಿತ್.

ಕಿತೆಂಚಿ ಚಡ್‌ಉಣೆಂ ಘಡ್ತಾರ್ ಆಸಾ ಮ್ಹಣ್ ಕಳಿತ್ ಜಾತಾನಾ ತಿಗುರ್ ಪಾಜೆ ಪಾಟ್ಲಾನ್ ಲಿಪ್ಲೊ.

ಗುಂರ್ಚ್ಯಾ ತಡಿರ್ ಬಸ್ಲೆಲೆ ರಿತೆಂಚ್ ಜಾಳ್ ಪಳೆವ್ನ್ ನಿರಾಸ್ಲೆ. ಆವ್ಚಿತ್ ಪುಧ್ವೆಚೆರ್ ಬದ್ಲಾವಣ್ ಜಾಲಿ.

ಪಾವ್ನ್ ಯೆಂವ್ಚಿಂ ಮಿಣಾಂ ಪಯ್ಸ್ ಪಾವ್‌ಲ್ಲಿಂ.

ಅಂತ್ರಳ್ ನಿತಳ್ ಜಾಲ್ಲೆಂ.

ಪಯ್ಲ್ಯಾ ಪಾವ್ಣಾಕ್ ವ್ಹಾಳಾಚಿ ಮಾಸ್ಕಿ ಖಾಂವ್ಕ್ ಆಶೆಲ್ಲ್ಯಾಂಕ್ ನಿರಾಶಾ ಜಾಲ್ಲಿ. ಪುಣ್ ಗುಂರ್ಚ್ಯಾ ಭೊಂವ್ತಿಂ ಆಸ್ಲೆಲ್ಯಾಂಚ್ಯಾ ಮತಿನಿ ಮೋಣ್‌ಭರ್ ಜಡಾಯೆಚೊ ತಿಗುರ್‌ಚ್ ಭೊಂವ್ತಾಲೊ.

ಗಿಮಾಂತ್ ವ್ಹಾಳಾಂನಿ ಉದಕ್ ಸುಕ್ತಾಂ, ಮೆಳ್‌ಲ್ಲೊ ಮಾಸ್ಕೊ ಗೀಳ್‌ಚಿ ಚರಬ್ ಭರ್ನ್ ಘೆತ್ಲಲೊ ಮ್ಹಾತಾರೊ ತಿಗುರ್ ತೊ!

“ತ್ಯಾ ಗುಂರ್ಚ್ಯಾಂತ್ ಕಿತ್ಲೆಂ ಉದಕ್ ಆಸಾತ್‌ರೆ?” ಎಕ್ಲೊ ವಿಚಾರಿಲಾಗ್ಲೊ.

“ಕಾಂಯ್ ಪೆಂಕಡ್‌ಭರ್” ಜಾಪ್ ಪಾಟಿಂ ಆಯ್ಲಿ.

“ಪಾಜೆ ಫಾತ್ರಾ ಪಾಟಿಂ ಮಾಟಿಂ?”

ತಾಂಗೆ ಎಕಾಮೆಕಾ ಅಂದಾಜ್ ವಾಂಟುನ್ ಘೆತ್ಲಿ.

“ಜಾಲ್ಲೆಂ ಜಾತಾ” ಎಕ್ಲೊ ಸಾಂಗಾಲಾಗ್ಲೊ. “ಫಾಲ್ಯಾಂ ಕಾಮ್ ಧರ್ಯಾಂ.”

ಇಂದಾಚೆಂ ಕೊಂರೆಂ ವಾಪರ್ನ್ ತಾಂಗೆ ಗುಂರ್ಚ್ಯಾಂತ್ಲೆಂ ಉದಕ್ ಸುಕಂವ್ಕ್ ಧರ್ಲೆಂ. ಉದಕ್ ಉಣೆಂ ಜಾವ್ನ್ ಯೆತಾಂ, ಲಿಪ್ಲೆಲೆ ಮಾಣ್ಕೆ, ಯೆವಾಳಿಂ, ಕಾಸೊವ್ ಧಾಂವ್ ಮಾರಿಲಾಗ್ಲೆ.

ಆನಿ ಥೊಡೆಂ ಉದಕ್ ಉಣೆಂ ಜಾತಾಂ ಧೆಂಕ್ಲೆ, ಕೊರೊ ಹಾತಾಕ್ ಮೆಳ್ಳೊ.

ಗುಂರ್ಚ್ಯಾ ಗುಂಡಿಯೆಂತ್ ಬೋವ್ ಥೊಡೆಂಚ್ ಉದಕ್ ಉರ್‌ಲ್ಲೆಂ. ಲಾಂಬ್ ಮಿಶಿಯೊ ಆನಿ ಗಾಲ್ಪುಟಾಂ ಭೊಂವ್ತಿಂ ಕಾಂಟೆ ಆಸ್ತಾ ತಿಗುರಾಕ್ ಆನಿ ವಾಳಯ್ಕ್ ಕೊಯ್ತೆ ಪಾಶ್ಯಾನ್ ತಳ್ತಾಟ್ ಮಾರ್ ಘಾಲೊ.

ಗುಂರ್ಚ್ಯಾಂತ್ ಉದಕ್ ಖಾಲಿ ಜಾಲ್ಲೆಂ.

ಮೋಣ್‌ಭರ್ ಜಡಾಯೆಚೊ ತಿಗುರ್ ದಿಶ್ಚಿಕ್ ಪರ್ಯಾಂತ್ ಮೆಳ್ಳೊಚ್ ನಾ.

“ಕಾಂಯ್ ಲಾಗ್ತಲೆ ಆನ್‌ಎಕೆ ಗುಂಡಿಯೆಕ್ ಗೆಲಾ ಆಸ್ತಲೊ.” ಉದ್ಯಾವ್ಣಾಳ್ ಉಣೆಂ ಆಸ್‌ಲ್ಲಾ ವೆಳಾರ್ ತಸಲೊ ಅವ್ಯಾಸ್ ನಾತ್‌ಲ್ಲೊಚ್. “ತರ್ ಪಾಜೆ ಫಾತ್ರಾ ಪಾಟ್ಲಾನ್ ಖಂಡಿತ್ ಆಸ್ತಲೊ.”

ಎಕ್ಲೊ ಬಿಳಾಂತ್ ಹಾತ್ ರಿಗವ್ನ್ ಸಾಸ್ಪೊಂಕ್ ಮುಕಾರ್ ಗೆಲೊ.

“ರಾವಾರೆ ತಿಗುರ್ ತಾಚ್ಯಾ ಕಾಂಟ್ಯಾನ್ ತುಜೊ ತಳ್ತಾತ್ ಶಿಂದುನ್ ಸೊಡಿತ್.”

“ತರ್ ಕಿತೆಂ ಕರ್ಯಾಂ?”

ಎಕ್ಲೊ ಶಿಂಪಡ್ಲೆಲಿ ಸುಕಿ ಖೊಲಿ ಹಾಡ್ನ್ ಆಯ್ಲೊ. ಆನ್‌ಎಕ್ಲೊ ಪಡೊನ್ ಆಸ್ತಲೊ ಪೊವ್ಲೆ ಕುಡ್ಲೊ ಘೆವ್ನ್ ಆಯ್ಲೊ. ತಿಸ್ರಾನ್ ಪೆಂಕ್ಡಾ ವಯ್ಲ್ಯಾ ಬಿಡಿಯೆ ಕಾಟಾ ಸರ್ಮಿಲಿ ಕಾಡ್ಯಾಂಪೆಚ್ ಹಾತಿಂ ಘೆತ್ಲಿ. ಪೊವ್ಲೆ ಕುಡ್ಲೊ ಆಯ್ಲ್ಯಾಪರಿಂ ವಾಪರ್ನ್ ಬಿಳಾಂತ್ಲಾನ್ ಪಾಜೆ ಫಾತ್ರಾ ಪಾಟ್ಲಾನ್ ಉಜ್ಯಾ ಧುಂವರ್ ಧಾಡ್ಲೊ.

ಆವ್ಚಿತ್ ಸೆಂವ್ಚ್ಯಾ ಉದ್ಯಾಂತ್ಲ್ಯಾ ವಾರ್ಯಾಂತ್ ವೆಗ್ಳೊಚ್ ವಾಸ್ ಭರ್ಸಾಲ್ಲೊ ಪಳೆವ್ನ್, ಫಾತ್ರಾ ಪಾಟ್ಲಾನ್ ಲಿಪ್ಲಲೊ ತಿಗುರ್ ಆಕಾಂತ್ಲೊ.

‘ತರ್ ಅನ್ವಾರ್ ಲಾಗಿಂಚ್ ಆಸಾ.’

ಫಾತ್ರಾ ಪಾಟ್ಲಾನ್ ಲಿಪ್ಪಿ, ಬಚಾವಿ ಜೊಡ್ಚಿ ಖಿಂಯ್ಚಿಚ್ ವಾಟ್ ತಾಕಾ ನಾತ್‌ಲ್ಲಿ.

ಫಾತ್ರಾ ಮುಕ್ಲ್ಯಾ ಉಗ್ತಾಡಾಂತ್ ದೋನ್ ವಾಟೊ ಆಸ್‌ಲ್ಲೊ. ಎಕೆ ವಾಟೆಂತ್ಲ್ಯಾನ್ ಉಜ್ಯಾ ಧುಂವರ್ ಭಿತರ್ ರಿಗ್ತಲೊ. ದುಸ್ರೆ ವಾಟೆಂತ್ಲ್ಯಾನ್ ಭಾಯ್ರ್ ತಿಳ್ಕೆಂ ತಿಗುರಾನ್. ಹಾತಾಂತ್ ಕೊಯ್ಲೊ ಉಬಾರ್ನ್ ಧರ್ನ್ ರಾಕ್ತಲೊ.

ತಿಗುರಾ ಮುಕಾರ್ ರಗ್ತಲೊ ಅವ್ಯಾಸ್ ಉಜೊ ಜಾಲ್ಲೊ.



ಜಳ್ಣೊ ಉಜೊ ಆನಿ ಪೊಟಾರಿ ಮನಿಸ್.

‘ಆನಿ ವಾಂಚ್‌ಚ್ ನಾ’ ಚಿಂತುಂಕ್ ಲಾಗ್ಲೊ ತಿಗುರ್.

ಉಸ್ತಾಸ್ ಧರ್ನ್ ಘೆತ್ಲೊ ಆನಿ ಆಸ್ಲೆಲೆಂ ಬಳ್ ಆರಾವ್ನ್ ಘೆತ್ಲೆಂ ಆನಿ ಉಗ್ತಾಡಾಕ್ ಉಡಿ ಮಾರ್ಚಿಚ್.

ದುಸ್ರೆಚ್ ಘಡಿಯೆ, ಜಿವೆಂ ಮಾಸ್ ಜಳ್‌ಲ್ಲೊ ವಾಸ್ ವಾರ್ಯಾಂತ್ ಭರ್ಸಾಲ್ಲೊ. ●

ರೊದಾಂ, ರುದಾನ್ ಆನಿ ಸಾಂಕ್ವಿ



ಶಿರಾಂದಾರಿಚೊ ಪಾವ್ನ್ ಪೊತ್ತಾಲೊ, ಮೊಳ್ಳಾಕ್ ಬುರಾಕ್ ಜಾಲ್ಲೆಪರಿಂ. ಶಿರಾಂದಾರಿಚ್ಯಾ ಪಾವ್ಣಾವರಿಂ ಯೆವ್ನ್ತ್ ಜಾಲ್ಲಿಂ ಸರ್ವ್ ಲಕ್ಶಣಾಂ ಆನಿ ಅವ್ಣಡಾಂ ಪ್ರಕೃತೆಚೆರ್ ದಿಸೊನ್ ಯೆತಾಲಿಂ. ಸಗ್ಳಾಂನಿ ಉದಕ್ ಭರ್ಲೆಂ. ದರ್ಯಾನ್ ಉದಕ್ ಘೆಂವ್ಚೆಂ ರಾವಯಿಲ್ಲೆಂ. ಉಚಾಂಬಳಾಯೆಚ್ಯಾ ದರ್ಯಾಚಿಂ ರಾಕ್ಸಾ ಕಾಸ್ತಾಚಿಂ ಲ್ಹಾರಾಂ ತಡಿಕ್ ಮಾರ್ತಾಲಿಂ. ಪುಣ್ ದರ್ಯಾಗಾಜ್ ನಾತ್ಲಿ.

ಭುಂಯ್ಚೆರ್ ಭರ್ಲ್ಲ್ಯಾ ಉದ್ಯಾವರಿಂ ಉಪ್ಯೆಂವ್ಕ್ ಸಕನಾತ್ಲ್ಯಾ ಸಾವ್ಣಾಂಚೆ ವಾಂದೆ ಜಾಲ್ಲೆ. ದರ್ಯಾತಡಿ ಲಾಗಿಲ್ಯಾ ಮಾಡಾರ್ ಜಿಯೆವ್ನ್ ಆಸ್ಲೆಲ್ಯಾ ಚಾನಿಯೆಚ್ಯಾ ಕುಟ್ಮಾನ್ ಭುಂಯ್ಕ್ ಪಳಯ್ಲೆಂ. ದೋನ್ ದಿಸಾಂಚೊ ಭುಕೆಚೊ ಉಚೊ ತಾಂಕಾಂ ಧಣ್ಣುನ್ ಆಸಲೊ. ಚರೊವಾಚ್ಯಾ ಜಾಗ್ಯಾಕ್ ವೆಚಿ ಕಸಲಿಚ್ ವಾಟ್ ತಾಂಕಾಂ ದಿಸ್ಲಿ ನಾ. ದೀಸ್ ಬುಡೊಂಕ್ ಜಾತಾನಾ, ಚಾನಿಯೊ ತೊಂಡ್ ವಾರ್ಯಾಕ್ ಉಗ್ತೆಂ ಧರ್ನ್ ಜಿಬೆರ್ ಗಳಲ್ಲಿ ಉದ್ಯಾ ಶೆಳ್ ಸೆವ್ತಚ್ ಆಪ್ಲ್ಯಾ ಘೊಂಟೆರಾಂತ್ ವಿಶೆವ್ ಘೆಂವ್ಕ್ ಲಾಗ್ಲೊ.

ಉಚಾಂಬಳ್ ಲ್ಹಾರಾಂಚ್ಯಾ ಉದ್ಯಾಚಿ ಖಾರ್ಸಾಣ್ ಆಪ್ಲ್ಯಾ ನಾಕಾಕ್ ಮಾರ್ತಾನಾ ತಾಂಕಾಂ ಜಾಗ್ ಜಾಲಿ. ಮಾಡ್ ದರ್ಯಾ ಕುಶಿಕ್ ಶೆವ್ಪೊಂಕ್ ಲಾಗ್ಲಾ ತೆಂ ಕಳಿತ್ ಜಾತಾನಾ ವೇಳ್ ಉತ್ರಲಾ ತೆಂ ತಾಂಕಾಂ ಸುಸ್ತಾಲೆಂ. ಲಕ್ಲೊ ಮಾಡ್ ಹಾಳ್ವಾಯೆನ್ ಉದ್ಯಾಮದೆಂ ಥಾಂಬೊ. ಶೆವ್ಪಾಲ್ಲ್ಯಾ ಮಾಡಾಚೆ ತಕ್ಲೆರ್ ಉದ್ಯಾ ಮದೆಗಾತ್ ಆಜೂನ್ ಉಬಿಂ ಆಸ್ಚ್ಯಾ

ಜಿವ್ಯಾ ಮೊಡ್ಲಾಂಥಾವ್ನ್ ಜಿವಾಚೆ ಆಕ್ಲಾಸ್ ಘೆವ್ನ್ ಹಾಕ್‌ಬೊಬ್ ಮಾರ್ಲಿ ಚಾನಿಯಾಂನಿ.

ಭೊಂವ್ತಿಚೆ ವಿಸ್ತಾರಾಯೆಕ್ ಘಾಸಾಳ್‌ಲ್ಲಿ ಉದ್ಯಾ ರಾಸ್ ಪಳೆವ್ನ್ ಆವಯ್ ಚಾನಿಯೆ ಕುಶಿಕ್ ಪಿಲಾಂ ಚಾನಿಯಾಂನಿ ಪಳಯ್ಲೆಂ. ಬಚಾವೆಚಿ ಕಸಲಿಚ್ ವಾಟ್ ನಾಸ್ತಾಂ ಉದ್ಯಾ ಸಾಗೊರಾ ಮದೆಂ ಜೀವ್ ಉರವ್ನ್ ಘೆಂವ್ಕ್ ಆಪ್ಣಾಕ್ ತಶೆಂ ಪಿಲಾಂಕ್ ಅಸಾದ್ಯ್ ತೆಂ ಕಳಿತ್ ಜಾತಾನಾ ರಚ್ಲಾರಾಚೊ ಉಡಾಸ್ ಜಾಲೊ.

ಪಾಟ್ಲ್ಯಾ ಜಾಯ್ತ್ಯಾ ವರಾಂಥಾವ್ನ್ ಆಪ್ಣಾಕ್ ಆಸ್ರೊ, ಭದ್ರತೆಚೊ ಆಸ್ರೊ ದಿಲ್ಲೊ ಮಾಡ್ ಹೆ ಪರಿಂ ಉದ್ಯಾ ಮದೆಂ ಶೆವ್ಪಾಲೊ ಕಿತ್ಯಾಕ್? ಹ್ಯಾ ಸವಾಲಾಕ್ ಜಾಪ್ ಸೊದ್ತಾನಾ ಮಾಡಾಚಿ ಪಿಂರೊವ್ಣಿ ಚಾನಿಯೆಚೆ ಕಾನ್ ನೀಟ್ ಕರಿಲಾಗ್ಲಿ. ಪಿಲಾಂಚೆ ತಶೆಂ ಮಾಡಾಚೆ ಪಿಂರೊವ್ಣೆಚೆ ಉಬ್ಡೆಸ್ ಆಪ್ಣಾ ಕಾಳ್ಜಾಕ್ ಜಿರವ್ನ್ ಘೆಂವ್ಕ್ ಜಾಯ್ನ್ ತೆಂ ಕಳಿತ್ ಜಾತಾನಾ ರಚ್ಲಾರಾ ತೆವ್ಚಿಂ ತಾಚಿ ದೀಶ್ಟ್ ಗೆಲಿ. “ರಚ್ಲಾರಾ” ಸಾಂಗಾಲಾಗ್ಲಿ ಚಾನಿ. “ರಚ್ಲೆಚೊ ನಾಸ್ ಹೆ ಪರಿಂ ಜಾತಾನಾ ರಚ್ಲಾರ್ ವೊಗೊ ಕಿತ್ಯಾಕ್?” ಆಪ್ಲೆ ಮತಿಚಿಂ ಭೊಗ್ಣಾಂ ಉಚಾರ್‌ಲ್ಲೆಂಚ್ ಮಾಡ್ ಸಾಂಗಾಲಾಗ್ಲೊ: “ಭಯ್ಲಿ, ಸಂಸಾರಾಚೆ ಸುರ್ದೆಥಾವ್ನ್‌ಚ್ ರಚನ್ ಆನಿ ನಾಸ್ ಘಡೊನ್‌ಚ್ ಆಯ್ಲಾಂ. ರಚನ್ ಆನಿ ಆಕೆರ್ ಹೊ ಏಕ್ ಸಾದೊ ನೇಮ್. ಕಿರೊಂಚ್ಯಾ, ಉಬ್ಜೊಂಚ್ಯಾ ಹರ್‌ವಿಕೆ ರಚ್ಲೆಕ್ ಪೃಥ್ವೆಂತ್ ಅವ್ಕಾಸ್ ದಿಂವ್ಚ್ಯಾಕ್, ರಚ್ಲಾರಾಚಿ ಮಾಂಡಾವಳ್ ರೊದಾಂಪರಿಂ ಮುಕಾರುನ್‌ಚ್ ಆಯ್ಲಾ.” ಮಾಡಾಚಿ ಅಬಿಪ್ರಾಯ್ ಆಪ್ಣಾ ಅಡ್ವಣ್ಯಾಂಕ್ ದಾಂಬುನ್ ಧರಿನಾ ತೆಂ ಆಂಕುಡ್ಚ್ಯಾ ಪಿಲಾಂಕ್ ಪಳಯ್ತಾನಾ ಚಾನಿಯೆನ್ ಸಮ್ಜೊನ್ ಘೆತ್ಲೆಂ. ಆಪ್ಣಾ ಕುಟ್ಮಾಕ್ ಹಿ ಪರಿಗತ್ ಮಾಡಾಥಾವ್ನ್ ಆಯ್ಲಿ? ದರ್ಯಾ ಪೊಕೊರ್ದೆಥಾವ್ನ್? ರಚ್ಲಾರಾ ಥಾವ್ನ್? “ಭಯ್ಲಿ...” ಸಾಂಗಾಲಾಗ್ಲೊ ಮಾಡ್- “ಪ್ರಕೃತೆಂತ್ಲೆಂ ಹರ್‌ವಿಕೆ ರಚನ್ ಆಪ್ಣಾಚೆಂ ಪಯ್ಣ್, ಕಾಮ್, ಝುಜ್ ಸಂಪವ್ನ್ ಘೆತಾನಾ ಏಕ್ ಸಂದೇಶ್ ಪೃಥ್ವೆಂತ್ಲೆ ಊಂಚ್ ರಚ್ಲೆಕ್, ಮನ್ಶಾಕ್ ದೀವ್ನ್‌ಚ್ ವೆತಾ. ಸಂದೇಶ್ ಮನ್ಶಾಮತಿಕ್ ಆದಾಳ್ಚೆ ಗತಿಕ್ ಪಾವ್ತಾನಾಂಚ್ ಮನಿಸ್ ವಿಸ್ರೊನ್ ಘೆತಾ, ಆದಿಂಮಾಗಾಂ ಜಳ್ತಾ ಬೊಲ್ಯಾಂತ್ ಉಲಯಿಲ್ಲೆಂ ವಿಸ್ರೊನ್ ಘೆತ್‌ಲ್ಲೆಪರಿಂ. ಪುಣ್ ಆಪ್ಲೆಚ್ ಮಿಜಾಸ್ಕೆನ್ ಜಿಯೆಂವ್ಚ್ಯಾ ಮನ್ಶಾನ್ ರಚ್ಲಾರಾಚಿ ಮಿಶಿ ಸಮ್ಜೊನ್ ಘೆಂವ್ಚ್ಯಾಕ್ ರಚ್ಲಾರ್ ಆಪ್ಲೊಚ್ ವಾಟೊ ವಿಂಚ್ತಾ.”

ಫಳಾ ಕುಶಿಕ್ ದಿಗೊ ಜಾವ್ನಾಸ್ಲೆಲಿಂ ಜಿವಿಂ ಮೊಡ್ಲಾಂ ಮೊಡುಂಕ್ ಲಾಗ್ತಾನಾ ಮಾಡ್ ಥರ್ತಲ್ಲೊ. “ದೀಶ್ಟ್ ಲಾಯ್ ರಚ್ಲಾರಾ, ಆಮ್ಚೆ ತಿವ್ಚಿಂ. ದಿ ಆಮ್ಕಾಂ ಬಚಾವಿ, ನ್ಹಯ್ ತರ್ ಮರಣ್, ಪುಣ್ ವಳ್ಖಳ್ಕಾಚೆ ಉಬ್ಡೆಸ್ ಆಮ್ಚೆಥಾವ್ನ್ ನಿವ್ರಾಯ್.”

“ಪೃಥ್ವೆಂತ್ ಘಡ್ಚಿಂ ಜಾಯ್ತಿಂ ಘಡಿತಾಂ ಸೃಶ್ಟೆಚ್ಯಾ ನೆಮಾ ಪರ್ಮಾಣೆ ಘಡ್ತಾತ್. ಎಕ್ಲ್ಯಾಕ್ ದೂಖ್ ಭೊಗ್ತಾನಾ ಆನ್‌ಎಕ್ಲ್ಯಾಕ್ ಕಿತೆಂಚ್ ಭೊಗನಾ. ಎಕ್ಲೊ ಹೊಗ್ತಾವ್ನ್ ಘೆತಾನಾ ಆನ್‌ಎಕ್ಲೊ ಜೊಡ್ತಾ. ಸರ್ವ್ ಘಡಿತಾಂ ಆಪಾಪ್ಲ್ಯಾ ವರುಲಾಂತ್ ಪ್ರಭಾವ್

ಫಾಲ್ತಾತ್ ತರ್ಯಿ ಭಾಯ್ಲೊ ಸಂಸಾರ್ ಚಲೊನ್‌ಚ್ ಆಸ್ತಾ ರೊದಾಂಪರಿಂ.”

“ಆಮ್ಚೆಂ ಅನ್ವಾರ್ ನಿವಾರ್ ರಚ್ಕಾರಾ, ಮ್ಹಜೆ ತಕ್ಲೆರ್ ತುಜಿಂ ರಚ್ಕಾಂ ಜೀವನ್ ಮರ್ಣಾ ಮದೆಂ ಉಮ್ಕಳಾತ್. ತುಜೆ ರಚ್ಚೆಚಿ ವ್ಹಡ್ಪಿಕಾಯ್ ಪಾಚಾರ್ಚೆಂ ಮಿಸಾಂವ್ ದಿಲ್ಲ್ಯಾ ಮ್ಹಾಕಾ, ಮ್ಹಜೆಂ ಕಾಮ್ ಸಂಪಂವ್ಚ್ಯಾ ಪಯ್ಲೆಂಚ್ ಹೆ ಗತಿಕ್ ಪಾಯ್ಲೆಂಯ್?” ಮಾಡ್ ಆಪ್ಲೆ ಕಳ್ಳಳೆ ಉಚಾರಿಲಾಗ್ಲೊ.

“ತುಜ್ಯಾ ಚಿಂತ್ಪಾಂತ್ ಪೊಕೊಳಾಯ್ ಆಸಾ. ಸೃಶ್ಟೆಚಿ ರಚ್ಚೆಚಿ ಸುರ್ದೆರ್ ಸರ್ವ್ ಸಾರ್ಕೆಂ ಆಸೊಲ್ಲೆಂ. ಕೊಣ್‌ಚ್ ಆಪಾವ್ಲೆಂ ನೇಮ್ ಉತ್ರೊಂಕ್ ಸಕನಾತ್‌ಲ್ಲೊ. ಜಾಂವ್ ಅಂತ್ರಳ್, ಜಾಂವ್ ಸುಕ್ಲಿಂ ಸಾವ್ವಾಂ, ಜಾಂವ್ ದರ್ಮೊ ಸರ್ವ್ ಆಪಾವ್ಲೆ ಗಡಿ ಭಿತರ್‌ಚ್ ಶಾಬಿತ್ ಆಸೊಲ್ಲೆ. ಪುಣ್ ಮನಿಸ್ ಹಾತಾಂಚ್ಯಾ ಬೊಟಾಂಚೊ ವಾಪರ್ ಕರುಂಕ್ ಶಿಕ್ಲೊ, ತೆದ್ನಾ ಆಪ್ಲಿ ಗಿನ್ಯಾನಾ ಸಕತ್ ತಾಚ್ಯಾ ಮೆಂದ್ಪಾಂತ್ ಖಿತ್ಕತಿಂ ಲ್ಹಾರಾಂ ಉಟಯ್ತಾನಾ, ಪೆಂಕ್ಡಾ ಭೊಂವ್ತಿಂ ‘ಸೊಪ್’ ರೆವ್ಡಾವ್ನ್ ಘೆತಾನಾಂಚ್ ತಾಚೆಥಂಯ್ ಆಶಾ ಕಿರ್ಲಾಲಿ. ಆಶಾ ಆಸೊಲ್ಲಿ ಅತ್ರೇಗ್, ಅತ್ರೇಗಾಥಾವ್ನ್ ದುರಾಶಾ ಅಶೆಂ ಮನಿಸ್ ವಾಡ್ಲೊ. ಆಪ್ಲೆಚ್ ವಾಟೆನ್, ಸಾವ್ವಾಂಕ್ ಮುಟಿಂತ್ ಧರ್ಲೆಂ. ದರ್ಮಾಚೆರ್ ಖೆಸ್ತಾಂವಾಂ ಕರ್ನ್ ಪಾಗುಂಕ್ ಶಿಕ್ಲೊ. ಉಪ್ರಾಂತ್ ಆಪ್ಣಾಕ್ ಆಸೊಲ್ಲಿ ಭುಂಯ್ ಪಾವನಾ ಮ್ಹಣ್ ಭೊಗ್ತಾನಾ, ದರ್ಮಾಂತ್ ಕಸ್ತಾಳ್ ಕಚ್ಚೊ ಭರ್ವ್ ನೆಮಾಂಚೆರ್ ಆಪ್ಲಿಚ್ ಥಾಪ್ ಮಾರ್ಲಿ.”

“ರಚ್ಕಾರಾ...” ಸಾಂಗಾಲಾಗ್ಲೊ ಮಾಡ್. “ತುಜ್ಯಾಚ್ ಸಾರ್ಕಾಚ್ಯಾ ಮನ್ಶಾನ್ ಹೆ ಪರಿಂ ದಳ್ಬಾರ್ ಚಲಯ್ತಾನಾ, ಸಾರ್ಕೆ ವಾಟೆರ್ ಚಮ್ಕವ್ಣೆಚಿ ದಿಶಾ ದಿವ್ಣೆತಿ.”

“ಹಾಂವೆಂ ಕರ್ಚೆಂ ಕಾಮ್ ದರ್ಮಾ ಕರ್ನಾಂಚ್ ಕರಯ್ಲೆಂ. ದರ್ಮಾಗಾಜ್ ಮನ್ಶಾ ಕಾನಾ ಪಾಳ್ವಾಂಕ್ ಆಪ್ತಾನಾ, ಪೃಥ್ವೆಚಿಂ ರುದಾನ್ ಕಶೆಂ ತಾಣೆ ಸಮ್ಜವ್ಣೆತೆಂ. ಪ್ರಕೃತೆಂತ್ ಘಡ್ಣೊ ಚಡ್ಣೊ-ಪಡ್ಣೊ ಮನ್ಶಾಚ್ಯಾ ದಿಸಾ ದಿಸ್ಪಡ್ತೆ ಚಾಲಿಚ್ಚೊ ಚಾವಿಯೊ ಜಾವ್ಣೆತ್ಯೊ. ಆಬ್ಲೆಶಿ ಜಿನೊಸ್ ಪಾಂಗ್ರುನ್ ಘೆವ್ನ್ ಆಪ್ಣಾಚ್ಯಾ ನಾಸಾ ತೆವ್ತಿಂ ಚಮ್ಕೊಂಚ್ಯಾ ಮನ್ಶಾಂಚಿ ದೊರಿ ಹಾಂವೆಂ ಲಾಂಬ್ ಸೊಡ್ಲಾ. ತಿ ಅಂರುಚಿ ಶ್ಯಾತಿ ರಚ್ಕಾರಾಕ್ ಆಸಾ ಮ್ಹಳ್ಳೆಂ ಕಳಂವ್ಚ್ಯಾಕ್ ಪೃಥ್ವೆರ್ ತುಕಾ ಘಡ್‌ಲ್ಲೆ ತಸಲಿಂ ಘಡಿತಾಂ ಚತ್ರಾಯ್ ಪಾಟಯ್ತಾತ್.”

“ರಚ್ಕಾರಾ...” ಸಾಂಗಾಲಾಗ್ಲಿ ಚಾನಿ. “ಮನ್ಶಾನ್ ಕೆಲ್ಲೆ ಚುಕಿಕ್ ವಿವಿಂಗಡ್ ರಚ್ಕಾಂನಿ ಕಿತ್ಯಾಕ್ ಕಶ್ಚಾಚೆ? ಹೆಂ ಪಳೆವ್ನ್ಯಾಯಿ ತುಂ ಕಿತ್ಯಾಕ್ ವೊಗೊ?”

ರಚ್ಚೆಚಿಂ ಕಾಮ್ ಸಂಪ್ತಚ್ ಮನ್ಶಾಕ್ ಸೃಶ್ಟೆಚೊ ಮುಕೆಲಿ ನೆಮ್ಲೊ. ಸರ್ವ್ ರಚ್ಕಾಂಕ್ ನಾಂವಾಂನಿ ಒಳ್ಳೊಂಕ್, ಸೃಶ್ಟೆಚಿ ಜತನ್ ಘೆಂವ್ಕ್. ಪುಣ್ ಸೃಶ್ಟೆಂತ್ಲೊ ಸರ್ವ್ ಜೀವಿ ಆಪಾವ್ಲೆಂ ಖಾಣ್ ಜಿವೆಂಚ್ ಸೆವ್ತಾತ್ ತರ್ಯಿ ಮನ್ಶಾಕ್ ಶಿಜವ್ನ್‌ಚ್ ಖಾಂವ್ಚಿ ಗರ್ಜ್ ಮ್ಹಣ್ ದಿಸ್ತಾ. ಶಿಜವ್ನ್ ಖಾಂವ್ಚಿ ತಾಚಿ ಮರ್ಣಿ ತಾಚ್ಯಾ ಆವ್ಯಾಚೆರ್ ಆನಿ ಭಲಾಯ್ಕೆಕ್

ಆಡ್ಯಳ್ ಮ್ಹಣ್ ಕಳಿತ್ ಚಾತಾನಾ ಪರತ್ ಜಿವ್ಯಾ ಖಾಣಾ ತೆವ್ಚಿಂ ವೊಂದಾಲಾ, ಹ್ಯಾ ವರ್ವಿಂ ಪ್ರಕೃತೆಂತ್ಲಿಂ ಜಾಯ್ತಿಂ ಖೆಸ್ತಾಂವಾಂ ಉಣೆಂ ಚಾತೆಲಿಂ, ಪ್ರಕೃತೆಕ್ ಆಪ್ಣಾಕ್‌ಚ್ ಸಾಂಬಾಳ್ನ್ ಘೆಂವ್ಕ್ ಸಾದ್ಯ್ ಚಾತೆಲೆಂ. ದರ್ಮೊ ಆಪ್ಣಾಚೆ ಗಡಿ ಭಿತರ್‌ಚ್ ಆಸ್ತಲೊ. ತೆದ್ನಾಂ ಪರ್ಯಾಂತ್ ಘಡಿತಾಂಚಿ ದಾವ್ ಜಾಯ್ತ್ಯಾಂಕ್ ಆದಾಳ್ತೆಲಿ. ಸುಕ್ಯಾ ಸಂಗಿಂ ಜಿವೆಂ ಜಳ್ತೆಂ ನೇಮ್ ಮುಕಾರುನ್‌ಚ್ ವೆತೆಲೆಂ.”

ಸುರ್ಯಾಚಿಂ ಕಿರ್ಣಾಂ ಪೃಥ್ವೀಚಿರ್ ಫಾಂಕೊನ್ ಯೆತಾನಾ ದರ್ಮಾ ಸುಕ್ಯಾಂಚೊ ಹಿಂಡ್‌ಚ್ ಉಬೊನ್ ಯೆಂವ್ಚೊ ಪಳೆಲೊ ಚಾನಿಯಾಂನಿ. ‘ಉಬ್ಜಿ ಸಕತ್ ರಚ್ಣಾರಾಲಾಗಿಂ ಆಮ್ಕಾಂಯಿ ವಿಚಾರ್ಯೆತಿ’ ಅಶೆಂ ಚಿಂತ್ಲೆಂ ತಾಣೆ. ತಾಂಚೆಲಾಗಿಂ ಉರ್ದೆಲೆಂ ಸರ್ವ್ ಬಳ್ ಎಕ್ಪಾಂವ್ನ್ ಬೊಬಾಟ್ ಮಾರ್ಲಿ. ಬೊಬಾಟ್ ಆಯ್ಕಲ್ಲೆಂ ದರ್ಮಾ ಸುಕ್ಲೆಂ ಸಾಂಗಾಲಾಗ್ಲೆಂ ಆಪ್ಣ್ಯಾ ಹಿಂಡಾಂತ್ಲ್ಯಾ ಸಾಂದ್ಯಾಂಕ್— “ರುಚಿಚೆಂ ಖಾಣ್ ರಚ್ಣಾರಾನ್ ಆಮ್ಕಾಂ ತಯಾರ್ ದವರ್ಲಾಂ.”

ಶಿರ್ದೂ

ಪಾಶಾರ್ ಜಾಲ್ಯೊ ಹರ್‌ಏಕ್ ಘಡಿಯೊ ತಾಂಚ್ಯಾ ವಾಂಟ್ಕಾಕ್ ಎಕೆಕ್ ಘಂಟೊ ತಶೆಂ ತಾಂಕಾಂ ಭೊಗ್ತಾಲೆಂ. ತಿಂ ರಾಕ್ತಾಲಿಂ ಫಕತ್ ಎಕೆ ಜಿಬೆಕ್, ಶಿರ್ದಾಚೆ ಜಿಬೆಕ್!

ಪಾಟ್ಲ್ಯಾ ದೋನ್ ತೀನ್ ದಿಸಾಂ ಆದಿಂಥಾವ್ನ್ ತ್ಯಾ ತೆಗಾಂ ಭುರ್ಗ್ಯಾಂಚಿ ದೀಶ್ತ್, ಪಾನಾಂ ಪಾಟ್ಲ್ಯಾನ್ ಪುಲ್ಲೆಲ್ಲ್ಯಾ ಪುಲಾಚೆರ್ ಬಸೊನ್, ಪುಲಾ ಗರ್ಬಾಂತ್ಲೆಂ ಮೊಂವ್ ಚಿಂವ್ಚ್ಯಾ ರಂಗಾಳ್ ಪಿಸೊಳ್ಕಾಚ್ಯಾ ಪಾಕಾಟ್ಕಾಚೆರ್ ಪಡ್‌ಲ್ಲಿ. ಪಿಸೊಳ್ಕಾಚ್ಯಾ ಪಾಕಾಟ್ಕಾಚೆರ್ ಮಾಂಡ್ಲೆಲ್ಯಾ ರಂಗಾಳ್ ಉಗ್ತಾ ದೊಳ್ಕಾಂ ಸಾಂಗ್ಲ್ಯಾ ಚಾಕಾಂಚೆರ್ ಆಪ್ಲಿ ದೀಶ್ತ್ ಖಿಂಚವ್ನ್ ಆಸ್ತಾಂ, ಏಕ್ ಲಾಂಬ್ ಜೀಬ್ ತ್ಯಾ ಪಿಸೊಳ್ಕಾ ಸರ್ಗಿಂ ಪಾವ್ಲಿ, ಪಿಸೊಳ್ಕಾಕ್ ತೆ ಜಿಬೆನ್ ಕೊವ್ಪುನ್ ಘೆತ್ಲೆಂ. ದಡ್ಡಡ್ಯಾ ಪಿಸೊಳ್ಕಾಕ್ ಶಿರ್ದಾನ್ ಆಪ್ಲ್ಯಾ ತೊಂಡಾಕ್ ಪಾವಯ್ಲೆಂ. ಪ್ರಕೃತೆಂತ್ ಘಡೊನ್‌ಚ್ ಆಸ್ಲೆಂ ಸದಾಂಚೆಂ ಸಾದೆಂ ಘಡಿತ್ ಭುರ್ಗ್ಯಾಂ ಮತಿರ್ ಸೊದ್ನಾಂಚಿಂ ಲ್ಹಾರಾಂಚ್ ಉಬ್ಜಯ್ಲಾಗ್ಲೆಂ.

ಆಯ್ಚ್ಯಾ ದಿಸಾ ಪರತ್ ತ್ಯಾ ಶಿರ್ದಾಚೆರ್ ದೀಶ್ತ್ ಘಾಲ್ಚಿ ಉರ್ಬಾ ಚಡೊನ್ ಯೆತಾಂ, ಭುರ್ಗಿಂ ಹಿತ್ಲಾ ಕುಶಿಚೆ ವೋಂಯ್ ಸರ್ಗಿನ್ ಪಾವ್ಲಿಂ.

“ಕಿತೆಂ ಜಾಲಾಂ ಹ್ಯಾ ಭುರ್ಗ್ಯಾಂಕ್” ಸಣ್ಣಣ್ಣಿ ತ್ಯಾ ಭುರ್ಗ್ಯಾಂಚಿ ಆವಯ್, “ಎಕಾ ಸಕಾಳಿಂಥಾವ್ನ್ ತ್ಯಾ ವೊತಾಕ್ ಸುಕ್ತಾತ್ ಕಿತ್ಯಾಕ್? ವಾಡ್ಲೆಲಿ ಪೆಜ್ ಎದೊಳ್‌ಚ್ ನಿಂವೊನ್ ಗೆಲಿ.”

“ಶ್!” ಆಪ್ಲ್ಯಾ ತೊಂಡಾರ್ ಉಜ್ವಾ ಹಾತಾಚೆಂ ಬೊಟ್ ದವರ್ಲೆಂ ಭುರ್ಗ್ಯಾಂನಿ. “ಏಕ್ ಘಡಿ ಮಾಮ್ಮಿ, ಆತ್ತಾಂ ಯೆತಾಂವ್” ಭುರ್ಗಿಂ ಸಾಂಗಾಲಾಗ್ಲಿಂ ತಗ್ಗಲ್ಲ್ಯಾ ತಾಳ್ಯಾನ್. ಆಪ್ಲ್ಯಾ ಆಪವ್ಣ್ಯಾಕ್ ಭುರ್ಗಿಂ ಲಕ್ಯಾ ಕರಿನಾಂತ್ ತೆಂ ಕಳಿತ್ ಜಾತಾಂ, ಆವಯ್ ಹಿತ್ಲಾ ಕುಶಿಕ್ ಆಯ್ಲಿ ಆನಿ ಭುರ್ಗ್ಯಾಂಚೆ ಬಾವ್ಲೆ ಆರಾವ್ನ್ ಘೆವ್ನ್ ವೋಡ್ನ್ ವ್ಹರಿತ್ ಘರಾ ಗೆಲಿ.

“ಪಪ್ಪಾ ಘರಾ ಯೇಂವ್ಚಿ, ತುಮ್ಚೆ ಪಾಟಿಚಿ ಕಾತ್ ಕಾಡಯ್ತಾಂ” ಸಾಂಗಾಲಾಗ್ಲಿ ತಿ. “ಎಕಾ ಸಕಾಳಿಂಥಾವ್ನ್ ಕೊಣಾಕ್ ರಾಕ್ತೆಲ್ಯಾತ್ ತುಮಿ? ಪರೀಕ್ಯಾ ಲಾಗಿಂ ಆಯ್ಲಿ, ಶಿಕ್ಪಾಕ್ ಮತ್ ದಿಂವ್ಚಿ ಸೊಡ್ನ್...”

“ತಶೆಂ ನ್ಹಯ್ ಮಾಮ್ಮಿ” ಭುರ್ಗ್ಯಾಂಚೆಂ ಖಾಲ್ತೆಪಣ್ ಆವಯ್ಚ್ಯಾ ರಾಗಾಚಿ ದಾವ್ ತಗ್ಗಿಲಾಗ್ಲೆಂ.

“ಆಮಿ ಎಕಾ ಶಿರ್ದಾಕ್ ರಾಕ್ತೆಲ್ಯಾಂವ್ ಮಾಮ್ಮಿ. ತೊ ಆಪ್ಲೆ ಲಾಂಬ್ ಜಿಬೆನ್ ಪುಲಾಂಚೆರ್....” ಭುರ್ಗ್ಯಾಂಚ್ಯಾ ಸಾಂಗ್ಲ್ಯಾಕ್ ಸಾರ್ಕೆಂ ಆಯ್ಕೊಂಕ್ ಸಕಾನಾಸ್ತಾಂ ಆವಯ್

ಸಾಂಗಾಲಾಗ್ಗಿ, “ದೇವಾ, ಸರೈಸ್ವರಾ, ಶಿರೋ?! ಖಿಯ್ಸರ್ ಮೆಳ್ಳೊ ತುಮ್ಮಾಂ? ಆನಿ ತುಮಿ ಶಿರ್ಲ್ಯಾಚೆ ಪಾಟಿಕ್ ಲಾಗ್ಲ್ಯಾತ್? ದೇವಾ ಭುರ್ಲ್ಯಾಂಚೆಂ ತೊಂಡ್, ಗಾಲ್ ಸಗ್ಳೆ ಧವೆ ಜಾಲ್ಯಾತ್, ಕಿತ್ಲೆಂ ರಗತ್ ಚಿಂವ್ಲಾಂಗೀ ತ್ಯಾ ಮಾಟ್ ಪಡ್‌ಲ್ಲ್ಯಾ ಶಿರ್ಲ್ಯಾನ್?”

ಆವಯ್ಲೆಂ ಆಕಾಂತ್‌ಪಣ್ ಭುರ್ಲ್ಯಾಂಚೆ ಮತಿರ್ ಸವಾಲಾಂಚೊ ಗೊಂದೊಳ್‌ಚ್ ಉಟಯ್ಲಾಗ್ಲೆಂ.

“ಅಳೆ... ಕಿತೆಂ ಯೆತಾಗಿ ಮ್ಹಜ್ಯಾ ತೊಂಡಾಂತ್. ತುಮಿ ಆನಿ ಮುಕಾರ್ ತೆ ವೋಂಯ್ ಸರ್ಕಿಂ ವೆಚೆಂ ನ್ಹಯ್. ದಳ್ಳಿರ್ ಶಿರೋ ತಾಚ್ಯಾ ದೊಳ್ಳಾಂಕ್ ಪಡ್‌ಲ್ಲ್ಯಾಂಚೆಂ ರಗತ್ ಚಿಂವ್ಲಾ ಆನಿ ತೊ ತಾಂಬೊ ಜಾತಾ. ಆತಾಂ ಜೆವಾ ಆನಿ ಶಿಕ್ವಾಚಿ ತಯಾರಾಯ್ ಕರಾ” ಸಾಂಗಾತ್ ರಾಂದ್ಪಾ ಕುಡಾಕ್ ಗೆಲಿ.

ಭುರ್ಲ್ಯಾಂನಿ ಎಕಾಮೆಕಾಚೆ ಗಾಲ್ ಆನಿ ತೊಂಡಾಂ ಪಳಯ್ಲಿಂ. ತಿಂ ಸಾರ್ಕಿಂ ಆಸ್‌ಲ್ಲಿಂ, ಉಪ್ರಾಂತ್ ತಾಂಣಿ ಹಾತಾಂಚ್ಯಾ ಬೊಟಾಂಚ್ಯೊ ನಾಕ್ಳೊ ಮುಕಾರ್ ಬಾಗಾವ್ನ್ ಪಳಯ್ಲೆಂ. ಬೊಟಾಂ ತಕ್ಲೆಂನಿ ತಾಂಬ್ಲಾಣ್ ಭರ್ತಾನಾ, ತಾಂಚೊ ಜೀವ್ ಭರೊ.

“ಮಾಮ್, ಪುಲಾಂ ಝಡಾಂ ಬಾವ್ಲ್ಯಾಂತ್?”- ಭುರ್ಗಿಂ ಸಾಂಗಾಲಾಗ್ಗಿಂ ಹಾತಾಂನಿ ಕೊಳ್ಳೊ ಘೆವ್ನ್.

“ವೆಗಿಂ ಯೆಯಾ ಶಿರೋ ಪುಣಿ ದಿಸ್ಲೊ ತರ್ ಮ್ಹಾಕಾ ಆಪಯಾ,” ಸಾಂಗಾಲಾಗ್ಗಿ ಆವಯ್, ಆಜ್ ದೀಸ್ ಸುಕ್ರಾರ್ ಮ್ಹಳೆಂ ಉಡಾಸಾಕ್ ಯೆವ್ನ್. ಭುರ್ಲ್ಯಾಂನಿ ಆಮ್ನೊರಾನ್ ಕೊಳ್ಳ್ಯಾಂನಿ ಉದಕ್ ಭರ್ಲೆಂ ಆನಿ ಪುಲಾಂ ಝಡಾಂಚೆರ್ ಶಿಂಪ್ಡಾಯ್ಲೆಂ. ಪುಣ್ ತಾಂಚಿ ದೀಶ್ಪ್ ಹಿತ್ಲಾ ದೆಗೆಚಿ ವೋಂಯ್‌ಚೆರ್ ಆನಿ ಘರಾಂತ್ಲೆ ಆವಯ್ಲೆರ್ ಆಸ್‌ಲ್ಲಿ. ನಿಮಾಣೊ ಕೊಳ್ಳೊ ಉದಕ್ ಶಿಂಪ್ಡಾಯ್ಚ್ ತಾಂಚೆ ಪಾಂಯ್ ತಾಂಕಾಂ ಹಿತ್ಲಾ ದೆಗೆಚಿ ವೋಂಯ್ ಸರ್ಕಿಂ ವ್ಹರ್ನ್ ಗೆಲೆ. ವೋಂಯ್‌ಚೆರ್ ಪುಲ್‌ಲ್ಲಿಂ ಪುಲಾಂ ಥೊಡಿಂ ದೆಸ್ವಾಟ್‌ಲ್ಲಿಂ. ಪಿಸೊಳಿಂ ನಾತ್‌ಲ್ಲಿಂ. ಶಿರೋ ಆಪ್ಲ್ಯಾಚ್ ಭರ್ತಾನ್ ದೊಳೆ ಉಗ್ತೆ ಸೊಡ್ನ್ ವೊತಾಚಿ ಊಬ್ ಘೆತಾಲೊ.

ಭುರ್ಲ್ಯಾಂಚೆರ್ ದೀಶ್ಪ್ ಪಡ್ಲಚ್ ಶಿರೋ ಆಕಾಂತ್ಲೊ ಆನಿ ಆಪ್ಲೊಚ್ ತಾಂಬೊ ಜಾಲೊ. ಪುಣ್ ಭುರ್ಗಿಂ ಥಂಯ್ಸರ್‌ಚ್ ಥಾಂಚ್ಲಿಂ ತೆಂ ಪಳೆವ್ನ್, ಶಿರೋ ಆಪ್ಲೆಚ್ ಮರ್ಚೆನ್ ವೊತಾ ಊಬ್ ಘೆಂವ್ಕ್‌ಲಾಗ್ಲೊ.

ಎಕಾಚ್ಪಣೆ ಪಾಟಿಂಚೆರ್ ಆಡಾರಾಂಚೆ ಮಾರ್ ಪಡ್ತಾನಾ ಭುರ್ಗಿಂ ಜಾಗಿಂ ಜಾಲಿಂ.

“ತುಮ್ಮಾ ಕಾನಾಂಕ್ ಶಿಶೆಂ ವೊತ್ಲಾಂ?” ವಿಚಾರಿಲಾಗ್ಗಿ ಆವಯ್, “ತುಮ್ಮಾಂ ಆಪವ್ನ್ ಮ್ಹಜ್ಯಾ ತಾಳ್ಕಾಚಿ ಶೆಳ್ ಸುಕ್ಲಿ.” ಉಪ್ರಾಂತ್ ಆಪ್ಲಾ ಲಾಗಿಂಚ್ ತಿ ವಿಚಾರಿಲಾಗ್ಗಿ. ‘ತ್ಯಾ

ಶಿರ್ಲ್ಯಾನ್ ಕಾಯ್ ಭುರ್ಲ್ಯಾಂಚೆರ್ ಭುಲ್ ಘಾಲ್ಯಾ? ನ್ಹಯ್ ತರ್ ಅಶೆಯಿ ಕಿತ್ಯಾಕ್ ಭುರ್ಲಿಂ ಶಿರ್ಲ್ಯಾ ಪಾಟಿಕ್ ಪಡ್ಲ್ಯಾಂತ್? ಭುರ್ಲ್ಯಾಂಕ್ ರಿತ್ಯಾ ಕೊಳ್ಳ್ಯಾ ಸಮೇತ್ ಕುಡಾಂತ್ ಫಿಚಾರ್ ಕೆಲ್ಯಾ ಉಪ್ರಾಂತ್ ತಿ ಆಪ್ಲೆ ಪತಿಕ್ ಆನಿ ಸಾಸುಮಾಯ್ಕ್ ರಾಕೊನ್ ರಾವ್ಲಿ.

ದೊನ್ಬಾರಾಂಚೆಂ ಪೊತ್ ವಾಡೊನ್ ಯೆತಾನಾ, ಆಂಗ್ಲಾಂತ್ ಜಿವಿಂ ಪಿಂ ಪೊಪ್ಪಾಂ ಶಿಂಪ್ಡಾಲ್ಲ್ಯೊ ಆವಾಜ್ ಜಾಲೊ ಆನಿ ಭುರ್ಲ್ಯಾಂಚೆ ಆವಯ್ ಭಾಯ್ಲೆಂ ದಾರ್ ಉಗಡ್ಲೆಂ. ಪಾಟಿರ್ ಜಿವ್ಯಾ ಮೊಡ್ಲಾಂನಿ ಪೊಳ್ಳೆಲ್ಯಾ ಖೊಟ್ಲ್ಯಾಂತ್, ಧಾಂಕಾಚೆರ್ ಚಡ್ಲೆಲ್ಯಾ ವಾಲಿಂಧಾವ್ನ್ ಖುಂಟೆಲಿಂ ಕಸ್ತಿ ಪಾನಾಂ ಘೆವ್ನ್ ಘುರ್ಲಿಂ ಮೆಟಾಂ ಚಡ್ಲೆಲ್ಯಾ ಭುರ್ಲ್ಯಾಂಚ್ಯಾ ಬಾಪಾಯ್ಕ್, ಘರಾಂತ್ ಕಿತೆಂ ಪುಣೆ ಚಡ್ ಉಣೆಂ ಘಡ್ಲಾಂ ತೆಂ ಕಳಿತ್ ಜಾಲೆಂ.

“ವಾಟೆ ವಯ್ಲೆಂ ಊಟ್ ಸಾಯ್ಬಿಣಿ” ಭುರ್ಲ್ಯಾಂಚೆ ಆಜಿ ಸಾಂಗಾಲಾಗ್ಲಿ ಭುರ್ಲ್ಯಾಂಚೆ ಆವಯ್ಕ್. “ಧರ್ಮ್ ಪಡ್ಲಿಂ ಪೊಪ್ಪಾಂ ವಿಂಚುನ್ ಮ್ಹಜಿ ಪಾಟ್ ಮುಡ್ಕೆಲ್ಯಾ, ಆನಿ ತೊ...” ತಿ ಆಪ್ಲ್ಯಾ ಪುತಾ ತೆವ್ಲಿಂ ಬೊಟ್ ಜೊಕಿತ್ ಸಾಂಗಾಲಾಗ್ಲಿ... “ವ್ಹಡೊಲ್‌ಚ್ ತಾನೆನ್ ತಾಳ್ಯಾಚಿ ಶೆಳ್ ಸುಕ್ಲ್ಯಾ ಮ್ಹಣ್ ಸಾಂಗ್ತಾಲೊ.”

ಉಪ್ರಾಂತ್ ರಿತೆಂ ಸಾಲ್ ಪಳೆವ್ನ್ ವಿಚಾರ್ಲೆಂ ತಿಣೆ, “ಭುರ್ಲ್ಯಾಂಕ್ ಖಿಯ್ಸರ್ ಧಾಡ್ಲ್ಯಾಯ್?”

“ಭುರ್ಲಿಂ... ಭುರ್ಲಿಂ...” ತಿ ಸಾಂಗಾಲಾಗ್ಲಿ ಕುಡ್ಲ್ಯಾ ಉತ್ರಾಂನಿ - “ಭುರ್ಲ್ಯಾಂಚೆಂ ರಗತ್....” ತಿ ಆಪ್ಲ್ಯಾ ದೊಳ್ಳಾಂಖಾಂಚಿಂನಿ ಭರ್‌ಲ್ಲಿಂ ದುಕಾಂ ಆಡಾವ್ನ್ ಧರ್ಮ್ ಸಾಂಗಾಲಾಗ್ಲಿ “ಶಿರ್ಲ್ಯಾನ್ ಚಿಂವ್ಲಾಂ.”

“ರಗತ್ ಚಿಂವ್ಲಾಂ!? ... ಆತಾಂ ಭುರ್ಲಿಂ ಖಿಯ್ಸರ್ ಆಸಾತ್? ಖಿಯ್ಸರ್ ಆಸಾ ತೊ ಶಿರೊ?”

ಆಂಗ್ಲಾಂತ್ ಬೊಬಾಟ್ ಜಾತಾನಾ, ಭುರ್ಲಿಂ ಕುಡಾಥಾವ್ನ್ ಬೊಬಾಟಿಂ- “ಮಾಂಯ್.... ಪೆಪ್ಪಾ, ದಾರ್ ಉಗ್ತಿಂ ಕರಾ.”

ಸನ್ಬಾರಾಚೆ ಸಾಂತೆಕ್ ಆನಿ ಥೊಡೆಚ್ ಘಾಂಟೆ ಉರ್ಲ್ಯಾತ್ ತೆಂ ಕಳಿತ್ ಜಾತಾಂ, ಖುಂಟೆಲಿಂ ಕಸ್ತಿ ಪಾನಾಂ- ಕೊವ್ಪೊ ಕೊವ್ಪುಂಕ್ ಆಯ್ತೊ ಜಾಲೊ ಭುರ್ಲ್ಯಾಂಚೊ ಬಾಪುಯ್. ಜೊಕ್ಲ್ಯಾ ಜಾಗ್ಯಾರ್ ತಾಣೆ ಪಾನಾಂನಿ ಭರ್‌ಲ್ಲೊ ಖೊಟ್ಲೊ ಪೊತ್ಲೊ, ಆನಿ ಸರ್ಪಾಂ ತ್ಯಾ ಪಾನಾಂ ರಾಶಿ ಭೊಂವ್ತಿಂ ಬಸ್ಲಿಂ. ಘಡ್ಲೆಲೆಂ ಶಿರ್ಲ್ಯಾಂಚೆಂ ಘಡಿತ್ ವಿಚಾರ್ನ್ ಸಮ್ಜೊಂಕ್ ಜಾಯ್ ಆಸ್ಲೆಂ ತರೀ ಕೊವ್ಪೊಳ್ಳಾ ಕೊವ್ಪೆಂನಿ ಪಾನಾಂ ಸಾರ್ಕಿಂ ಆಸೊಂಕ್ ಜಾಯ್ ಮ್ಹಣ್ ಸರ್ಪಾಂನಿ ಆಪಾಪ್ಲಿ ಮತ್ ಪಾನಾ ಕೊವ್ಪೆಂಚೆರ್ ದವರ್ಲಿ. ಕೊವ್ಪೊಳ್‌ಲ್ಲೊ ಕೊವ್ಪೊ ಎಕಾಚೆರ್ ಏಕ್ ದಾಳ್ ತ್ಯಾ ಪಾನಾಂಚ್ಯಾ ಪೆಳ್ಳಾಚೆರ್ ದೊರಾಚೊ ಕಟ್ ಆಂರಿತಾನಾ ಬಾಪುಯ್ ವಿಚಾರಿಲಾಗ್ಲೊ- “ತಕ್ಲಿ ಪುಣೆ ಫಡ್ತಾಯೆ ಪುತಾ?” ಭುರ್ಲಿಂ

ಎಕಾಮೆಕಾಚಿ ತಕ್ಲಿ ಪಳೆಯ್ಲಾಗ್ಲಿಂ. ಆಪ್ಲ್ಯಾ ಕುಡಿಂನಿ ಕಸಲಿಚ್ ಬದ್ಲಾವಣ್ ನಾ ತೆಂ ಕಳಿತ್ ಜಾತಾಂ ತಾಂಣಿ ತಕ್ಲಿ ಹಾಲಯ್ಲಿ.

ಭುರ್ಗ್ಯಾಂಚೆ ಆಜಿಯೆನ್ ಭುರ್ಗ್ಯಾಂಚೆಂ ಕಪಾಲ್ ಆಪ್ಲೆನ್ ಪಳೆಯ್ಲೆಂ ಆನಿ ಸಾಂಗಾಲಾಗ್ಲಿ-
“ತುಮ್ಮಾಂ ಶಿರ್ಲ್ಯಾಚಿ ದೋಸ್ತಿ ನಾಕಾ. ಶಿರ್ಲ್ಯಾಂಚೆ ಸಂತತಿಚೆರ್ ಮಾಟ್ ಪಡ್ಲಾಂ. ತಾಂಚೆ ಪಿಳ್ಗೆ ಪಿಳ್ಗೆಚೆರ್ ಶಿರಾಪ್ ಭೆಜ್ಲಾ. ದೆಕುನ್ ಶಿರ್ಲ್ಯಾಂಕ್ ದೆಕ್‌ಲ್ಲೆಂಚ್ ಮಾರ್ನ್ ಸೊಡ್ತಾತ್.”

“ಶಿರಾಪ್ ಕೊಣಾಚೊ ಮಾಂಯ್?” ವಿಚಾರಿ ಭುರ್ಗಿಂ ಎಕಾ ತಾಳ್ಯಾನ್.

“ಶಿರಾಪ್ ಜೆಜು ಕ್ರಿಸ್ತಾಚೊ... ಕ್ರಿಸ್ತಾಂವಾಂಚೊ” ತಾಂಚ್ಯಾ ಮಾಂಯ್ಚ್ಯಾ ತೊಂಡಾಂಥಾವ್ನ್ ಆಯಿಲ್ಲಿಂ ಉತ್ರಾಂ ಆಯ್ಕೊನ್ ಭುರ್ಗಿಂ ಶಿರಿಂ ಚುಕ್ಲಿಂ. “ತಕ್ಲಾಂ ತಕ್ಲಾಂಥಾವ್ನ್ ಆಮ್ಚೊ ಲೋಕ್ ಅಶೆಂ ಪಾತ್ಯೆವ್ನ್ ಆಯ್ಲೊ. ತ್ಯಾ ದಿಸಾ ಎಕಾ ಸುಕ್ರಾರಾ ಜೆಜುನ್ ಕಾಲ್ವಾರಿಚೆರ್ ಪ್ರಾಣ್ ಸೊಡ್ತಾಸ್ತಾಂ ಭುಂಯ್ಚೆರ್ ಕಾಳೊಕ್ ಪಡ್ಲೊ, ತ್ಯಾ ವೆಳಾರ್ ಖುರ್ನಾ ಆಡೊಸಾಕ್ ಲಿಪ್ಲಲೊ ಶಿರೊ ಹಾಸ್ಲೊ ಖಂಯ್.”

“ತುಮಿ ಶಿರೊ ಪಳಯಿಲ್ಲೊ ಖಂಯ್ಚೆರ್? ಪಳಯಿಲ್ಲೊ ಶಿರೊಗಿ? ಶಿರಿ?”

“ಶಿರೊಚ್ ಪಪ್ಪಾ-ಆಮ್ಕಾಂ ಪಳೆವ್ನ್ ಸಗ್ಳೊಚ್ ತಾಂಬೊ ಜಾಲೊ.”

ಭುರ್ಗ್ಯಾಂಚ್ಯಾ ಬಾಪಾಯ್ನ್ ಹಿತ್ತಾಂತ್ಲೆ ವೋಂಯ್ ಕುಶಿಕ್ ಆಮ್ನೊರಾನ್ ಮೆಟಾಂ ಕಾಡ್ಲಿಂ. ಭುರ್ಗ್ಯಾಂಚೆ ವ್ಹಡ್ಲಿಮಾಂಯ್ ಆಪ್ಲೆಂ ಭುರ್ಗ್ಯಾಪಣಾಥಾವ್ನ್ ಸುಕ್ರಾರಾಚೆಂ ಮಾರ್ಲೆಲ್ಯಾ ಶಿರ್ಲ್ಯಾಂಚೆಂ ಲೇಕ್ ಸಾಂಗಾತ್ ಆಸ್ತಾಂ, ತಾಂಚೊ ಬಾಪುಯ್, ಶಿರ್ಲ್ಯಾಚೆ ಲಾಂಬ್ ಶಿಮ್ಪೆಕ್ ಆಪ್ಲ್ಯಾ ಬೊಟಾಂಚೆ ಚಿಮ್ಪೆನ್ ಉಮ್ಕಳಾವ್ನ್ ಘೆವ್ನ್ ಘರಾ ಮುಕಾರ್ ಉಬೊ ಜಾಲೊ.

“ಹೊಚ್ ಶಿರೊಗಿ ತುಮಿ ಪಳಯಿಲ್ಲೊ?” ತೊ ವಿಚಾರಿಲಾಗ್ಲೊ ಆಪ್ಲ್ಯಾ ಭುರ್ಗ್ಯಾಂಲಾಗಿಂ. ಭುರ್ಗ್ಯಾಂನಿ ಸಾರ್ಕೆಂ ಪಳೆಯ್ಲೆಂ. ಶಿರ್ಲ್ಯಾಚೆ ತಾಂಬ್ಯಿ ಪಾಟ್, ಧವ್ಲೆಂ ಪೊಟ್ ಆನಿ ಭೆತ್‌ಲ್ಲಿ ತಕ್ಲಿ.

“ಪಪ್ಪಾ ಕಿತ್ಯಾಕ್ ಮಾರ್ಲೆಂಯ್ ತಾಕಾ. ಹೊ ಶಿರೊ ಆಮ್ಚೊ ಮೊಗಾಚೊ ಜಾವ್ನಾಸ್‌ಲ್ಲೊ. ಹಾಣೆ ಆಮ್ಕಾಂ ಕೊಣಾಯ್ಚಿ ವಾಯ್ಟ್ ಕೆಲ್ಲೆಂ ನಾ.”

“ಮಾಂಯ್...” ತಿಂ ಸಾಂಗಾಲಾಗ್ಲಿಂ ಆಜಿಯೆಕ್ ಪಳೆವ್ನ್, “ಹ್ಯಾ ಶಿರ್ಲ್ಯಾಕ್ ವಾಂಚೆಂಯ್.” ಆಪ್ಲ್ಯಾ ಮೊಗಾಚ್ಯಾ ಮನ್ಶಾಂಚೆಂ ಮೊಡೆಂ ಪಳೆವ್ನ್ ರಡ್ತೆಲ್ಯಾಂಪರಿಂ ಭುರ್ಗ್ಯಾಂಚೆ ಬೊಬಾಟ್ ಜಾತಾಲಿ. “ಆಮ್ಕಾಂ ಶಿರೊ ಜಾಯ್.”

“ಖಂಚ್ಯಾ ಕಾಸ್ತಾಚಿಂ ಭುರ್ಗಿಂ ಹಾಬಾ ಹಿಂ? ಭುರ್ಗ್ಯಾಂ ಮುಕಾರ್ ಹಿ ಮಾರ್ ಘೆವ್ನ್ ಕಿತ್ಯಾಕ್ ಆಯ್ಲೊಯ್? ವಿಚಾರ್‌ಲ್ಲೆಂ ದೀವ್ನ್ ಹ್ಯಾ ಭುರ್ಗ್ಯಾಂಕ್ ತುಮಿ ಪಾಡ್ ಕೆಲಾಂ ಆನಿ ಆತಾಂ...”

“ಮಾಂಯ್ ಶಿರೋ ಜೀವ್ ಆಸಾ. ತಾಚೆ ಶಿವೈಚಿ ತಕ್ಲಿ ಹುಳ್ಳುಳ್ತಾ-ತಾಕಾ ಒಕತ್ ದಿಯಾ-ತಾಕಾ ವಾಂಚಯಾ ವೆಗಿಂ- ನಾ ತರ್ ಆವ್ಹಿಯ್ ತಕ್ಲಿ ಪೊಡ್ ಘಾಲಾ.” ನಿಮಾಣ್ಯಾ ಭುರ್ಗಾನ್ ಘಣ್ಣಿತ್ ಫಾರ್ ಸೊಡ್ಲೊ. ತ್ಯಾ ಉತ್ರಾಂಚೊ ಪ್ರಬಾವ್ ಇತ್ಲೊ ಜಾಲೊ ಕಿ, ಸರ್ವಾಂಚೆ ಮತಿರ್ ಉಬ್ಡೆಸಾಚಿಂ ಥಾಲಿಂ ಪಡ್ಲಿಂ.

ಭುರ್ಗಾಂಚಿ ಆಜಿ ಸಟ್ಪಟಿಂ ರಾಂದ್ಪಾ ಕುಡಾಕ್ ಧಾಂವ್ಲಿ. ವಾಟ್ಕಾ ವಾನಾಂತ್ಲೆಂ ಕಟ್ಟುಲ್ ಘೆವ್ನ್ ಆಂಗ್ಲಾಕ್ ಪಾವ್ಲಿ. ಧುವ್ನ್ ವೊತಾಕ್ ಸುಕತ್ ದವರ್ಲೆಂ ಮಾತಿಯೆಚಿಂ ಕುಂಡ್ಲೆಂ ಶಿರ್ವಾಚೆರ್ ವೊಮ್ತೆಂ ಘಾಲೆಂ ಆನಿ ಕಟ್ಟುಲ್ ಕುಂಡ್ಲ್ಯಾ ಪಾಟಿರ್ ಹಾಳ್ವಾಯೆನ್ ಭೊಂವ್ಡಾಯ್ಲೆಂ.

ಶಿರ್ವಾಚೆ ಮತಿ ಪಡ್ವಾರ್ ಕರ್ಕಸ್ ಆವಾಜಾಚಿಂ ಲ್ಹಾರಾಂ ಆಪ್ಲೊಚ್ ಪರಿಣಾಮ್ ಘಾಲ್ನ್ ಆಸ್ತಾಂ, ತಾಚಿ ಮತ್ ಸನಿನ್ ಜಾಲಿ. ಘಡಿಯೆ ಪಾಟ್ಲಿಂ ಘಡಿತಾಂ ತಾಚ್ಯಾ ಉಡಾಸಾಕ್ ಆಯ್ಲಿಂ. ಆಪ್ಲಿ ಆನಿ ಭುರ್ಗಾಂಚಿ ಭೆಟ್ ಆನಿ ಮೊಗಾಚೊ ಬಾಂದ್ ಉಡಾಸಾಕ್ ಯೆತಾಂ ಹಾಚ್ಯಾ ಆದಿಂ ಜಾಯ್ತೆಪಾವ್ಲಿಂ ಭುರ್ಗಾಂಚ್ಯಾ ಹಾತಾಂನಿ ಮರಣ್ ಚುಕವ್ನ್ ಘೆತ್‌ಲ್ಲೊ ತಾಕಾ ಉಡಾಸ್ ಆಯ್ಲೊ. ಹ್ಯಾ ಭುರ್ಗಾಂಕ್ ಪಳೆಯ್ತಾನಾ, ಸರ್ವ್ ಭುರ್ಗಿಂ ಎಕಾ ಥರಾಚಿಂ ನ್ಹಂಯ್ ಮ್ಹಳ್ಳೆಂ ತಾಕಾ ಕಳೆಲ್ಲೆಂ.

‘ಮನ್ಯಾಚಿ ದುಬ್ಳಿಕಾಯ್ ನಿವಾರುಂಕ್ ಶಿರ್ವಾಚೆಂ ಮರಣ್ ಕಿತ್ಯಾಕ್ ಮ್ಹಳ್ಳೆಂ ತಾಕಾ ಮಿಸ್ತರ್ ಜಾಲ್ಲೊ. ಮನ್ಯಾಕ್ ದುಬ್ಳಿಕಾಯ್ ಏಕ್ ಹಾತೆರ್, ದುಬ್ಳ್ಯಾಕ್ ಆಪ್ಲೆಂ ಹೊಗ್ಡಾವ್ನ್ ಘೆಂವ್ಚೆಂ ಕಿತೆಂಚ್ ನಾ, ಬಗಾರ್ ಆಪುಣ್ ಫಕತ್ ಜೊಡುಂಕ್ ಸಕ್ಲೊ ಸ್ವತಂತ್ರ್ ವೆಕ್ತಿ ಮ್ಹಳ್ಳೆಂ ಕಳೆಲ್ಲೆಂ ತರ್, ಆಪ್ಲೆ ಜಾತಿಚ್ಯಾ ಶಿರ್ವಾಂಚೆಂ ಜಾಯ್ತೆಂ ಮರಣ್ ಚುಕೊನ್ ವೆತೆಂ. ಗ್ರೇಸ್ತ್ ಆನಿ ದುಬ್ಳೊ ದೊಗಿ ಅಬಲ್ ವೆಕ್ತಿ, ಶಿರೋ ಚಿಂತಾಲೊ ಆಪ್ಲೆಸ್ತಕಿಂ. ಗ್ರೇಸ್ತ್ ಮನಿಸ್ ಆಪ್ಲಾಕ್ ಸಾಂಬಾಳ್ನ್ ಘೆಂವ್ಚ್ಯಾಕ್ ರೆಗ್ರೊ ಆನಿ ಕಾನುನಾಂ ರಚ್ತಾ ಆನಿ ತಾಂಕಾಂಚ್ ತಾಂತುಂ ರೆವ್ಡಾವ್ನ್ ಘೆತಾ. ರೆಗ್ರ್ಯಾಂ ಕಾನುನಾಂಚಿ ಖಾತಡ್‌ಚ್ ಆಸಾ ತರೀ ಆಜೂನ್ ತಾಂಕಾಂ ಆಪುಣ್ ಸುರಕ್ತಿತ್ ಮ್ಹಳ್ಳೆಂ ಭೊಗ್ಲಾಂ ಉದೆಂವ್ಕ್‌ಚ್ ನಾಂತ್.’ ಪುರ್ವೊ ಸನಿನ್ ಜಾಲ್ಲೊ ಶಿರೋ ಆಪ್ಲೆ ಬಚಾವೆಚಿ ವಾಟ್ ಸೊದಿಲಾಗ್ಲೊ.

ಕುಂಡ್ಲ್ಯಾ ಭಿತರ್ ಶಿರ್ವಾನ್ ದಾವ್ಲೆನ್ ಭೊಕರ್ಚೆಂ ಆಯ್ಕಾತಾನಾ ಬಾಪುಯ್ ಸಾಂಗಾಲಾಗ್ಲೊ, “ಆಜ್ ವಾಂಚ್ಲೊಯ್ ಮಾರಾಚ್ಯಾ ಪುತಾ.”

“ಆಮ್ಕಾಂ ಶಿರೋ ದಾಕಯ್” ವಿಚಾರಿಲಾಗ್ಲಿಂ ಭುರ್ಗಿಂ ಎಕಾಚ್ ತಾಳ್ಕಾನ್ ಆನಿ ತಾಣಿ ಧಾಂಪ್ಲೆಲೆಂ ಕುಂಡ್ಲೆಂ ಉಕಲ್ಲೆಂ. ಸಾರ್ಕೆ ಮತಿರ್ ಆಸ್‌ಲ್ಲೊ ಶಿರೋ ಧಾಂವ್ಲೊ!

ಮನ್ಯಾರ್ಕುಳಕ್ ನಾತ್‌ಲ್ಲಿ ಸುವಾತ್ ಸೊದುನ್!!

* * *

ಶಿರೋ ರಗತ್ ಚಿಂವ್ವಾ = ಭಕತ್ ಏಕ್ ಚೂಕ್ ಪಾತ್ಯೇಣಿ.

ಖುರ್ರಾ ಮುಳಾಂತ್ ಶಿರೋ ಹಾಸೋ = ಹಿ ಆನ್‌ಏಕ್ ಚೂಕ್ ಪಾತ್ಯೇಣಿ ಆಮ್ಚ್ಯಾ ಲೋಕಾ ಮದೆಂ ತಕ್ಲಾಂ ತಕ್ಲಾಂಧಾವ್ನ್ ವ್ಹಾಳೊನ್ ಆಯಿಲ್ಲಿ.

ಕಟ್ಟುಲ್ = ಘರಾಂತ್ಲ್ಯಾ ವಾಟ್ಲ್ಯಾ ವಾನಾಂತ್ಲ್ಯಾ ಪೊಂಡಾಂತ್ಲೆಂ ಉದಕ್ ಭರ್ನ್ ಕಾಡುಂಕ್, ನಾರ್ತಾಚಿ ಚೆಡೊ ಕಟ್ಟಿ ತಾಸುನ್ ಕೆಲ್ಲೆಂ ಲ್ಹಾನ್ ಆಯ್ಲಾನ್.

ಕುಂಡ್ಲ್ಯಾಚೆರ್ ಕಟ್ಟಿ ಭೊಂವ್ಡಾಂವ್ಚೆಂ = ಹಿ ಏಕ್ ಗಾಂವ್ಚಿ ಚಿಕಿತ್ಸಾ. ಕುಂಕ್ಡಾ ಪಿಲಾಂ ಕಸಲೊಯಿ ಮಾರ್ ಜಾನ್ನ್ ಮತ್ ಚುಕೊನ್ ಪಡ್ಲಿಂ ತರ್ ಅಸಲಿ ರೀತ್ ಪಾಳ್ತಾಲಿ.

ಶಿರೋ ಕಾಲ್ತಾರಿಚೆರ್ ಆಸ್‌ಲೆಲ್ಲಿ ಮ್ಹಣ್ವಾಂತ್ ಕಾಂಯ್ ಸತ್ ನಾ. ಶಿರೋ ಭಕತ್ ಭಾರತಾ ಭೊಂವ್ತಿಂಚ್ಯಾ ದೆಶಾಂನಿ ಮಾತ್ ಆಸ್ತಾತ್. ವ್ಹಡ್ ಜಾತಿಚೆ ಆಫ್ರಿಕಾಚ್ಯಾ ರಾನಾಂನಿ ಆಸಾತ್.

ಶಿರೋ ಮಾರ್ನ್ ಉಮ್ಕಳಾವ್ನ್ ತಾಂಚೆಂ ಕುಸ್‌ಲ್ಲೆಂ ರಗತ್ ಆದಿಂ 'ಪೊಟಾಕ್ ಒಕತ್' ಘಾಲುಂಕ್ ವಾಪರ್ತಾಲೆ ಮ್ಹಳ್ಳೆಂ ಆಯ್ಕೊಂಕ್ ಮೆಳ್ತಾ.)

ಉಬ್ಬಾ ಶಿಂಗಾಂಚಿ ಪಾಡಿ

ಭುಂಯ್ಚೆರ್ ಹುನ್ಸಾಣ್ ಚಡೊನ್ ಯೆತಾಲಿ, ಮೊಳ್ಳಾರ್ ಕಾಳಿಂ ಮೊಡಾಂ ಎಕಾಮೆಕಾ ಆಪೊಂಚೊ ಆವಾಜ್ ಭುಂಯ್ಚೆರ್ ವ್ಹಾಳ್ಚೆಂ ವಾರೆಂ ವ್ಹಾವಯ್ತಾಲೆಂ. ಕೊಲ್ವಾಚ್ಯಾ ಯೆರೆಲ್ಲ್ಯಾ ವಣದಿಂಕ್ ಹುನೊನಿ ಧುಳ್ ಆನಿ ಮಾತಿಯೆಚಿ ಮೂರ್ ಭರ್ಸಾಲ್ಲೆಂ ವಾರೆಂ ಬಳಾನ್ ಆಪ್ತಾಲೆಂ.

ಘಡಿಯೆನ್ ನವೆ ಪಾವ್ಲಾ ಥೆಂಬೆ ವ್ಹಾಳ್ಚ್ಯಾ ವಾರ್ಯಾಕ್ ಶಿಂದುನ್ ಭುಂಯ್ಚೆರ್ ಶಿಂಪ್ತಾಲೆ. ಗೊಟ್ಕಾಂತ್ ವಿಶೆವಾಚೆರ್ ಆಸ್‌ಲ್ಲಿಂ ಧಾ ಬಾರಾ ಗೊರ್ವಾಂ ಆತುರಿತ್ ಜಾಲಿಂ.

ನವೆ ಪಾವ್ಲಾ ಥೆಂಬೆ ಭುಂಯ್ಚೆರ್ ಅಜ್ಯಾಪಾಂಚ್ ಘಡಯ್ತಾತ್. ಸುಕ್ಲೆಲ್ಯೊ ಪಾಲ್ಯೊ ಜಿವಾಳ್ತಾತ್. ಆಂಕ್ರೊ ತಾಂಬ್ಯೆತಾತ್, ಚಿವ್ಪೆಲ್ಯಾ ದೆಂಟಾಂಚಿಂ ಫಳಾಂ ಭುಂಯ್ಚೆರ್ ಗಳ್ತಾತ್. ಪುಣ್ ಆಜ್ ಗೊರ್ವಾಂಚೆಂ ದುರಾದೃಶ್ತ್. ಪಯ್ಲೊ ಪಾವ್ಲ್ ರಾತಿಕ್ ಶಿಂಪ್ತಾಲೊ. ಗೊರ್ವಾಂ ಗೊಟ್ಕಾಂತ್ ಬಂದಿ ಜಾವ್ನ್ ಆಸ್‌ಲ್ಲಿಂ.

ಗೊಟ್ಕಾ ಭಾಯ್ಲೆ ಬದ್ಲಾವಣೆಕ್ ಅತ್ರೇಗೊನ್ ಆಸ್ಲೆಲ್ಯಾ ಗೊರ್ವಾಂ ಮದೆಂ ಘಡಿಯೆನ್ ಆಕಾಂತಾಚೆಂ ಲ್ಹಾರ್ ಪಾಶಾರ್ ಜಾಲೆಂ. ವ್ಹಾಳ್ಚ್ಯಾ ವಾರ್ಯಾಂತ್ ಅನ್ವಾರಾಚಿ ಮೂರ್ ಭರ್ಸುನ್ ಆಸ್‌ಲ್ಲಿ. ಅನ್ವಾರಾಚಿ ಮೂರ್ ತಾಂಚ್ಯಾ ನಾಕಾಬುರಾಕಾಂತ್ಲಾನ್ ಪಾಶಾರ್ ಜಾವ್ನ್ ಮೆಂದ್ವಾಕ್ ಪಾಶಾರ್ ಜಾಲಿ. ಮೆಂದ್ವಾ ಶಿರಾಂಥಾವ್ನ್ ಚತ್ರಾಯೆಚೊ ಸಂದೇಶ್ ಪಾಶಾರ್ ಜಾಲೊ. 'ಲಾಗ್ಸಾರ್ ದುಸ್ಮಾನ್ ಆಸಾ.'

ದುಸ್ಮಾನಾಥಾವ್ನ್ ರಾಕ್ವಣ್ ಕರ್ಚ್ಯಾಕ್ ಗೊರ್ವಾಂಲಾಗಿಂ ಆಸ್ಚೆಂ ಆಯ್ಲ್ಯಾ ಫಕತ್ ಶಿಂಗಾಂ. ಪುಣ್ ಹೆ ಅಡ್ವಣೆಚಿ ಸುವಾತೆರ್ ಶಿಂಗಾಂನಿ ಝುಜೊನ್ ದುಸ್ಮಾನ್ ವಾಗಾಲಾಗಿಂ ಜಯ್ತೆವಂತ್ ಜಾಂವ್ಕ್ ಸಾಧ್ಯನಾತ್‌ಲ್ಲೆಂ.

ವಾಗಾ ಆನಿ ಗೊರ್ವಾಂಚ್ಯಾ ಜಮ್ಯಾ ಮದೆಂ ಆಡ್ ಆಸ್‌ಲ್ಲಿ ಫಕತ್ ಯೆರೆಲ್ಲಿ ವಣದ್ ಆನಿ ಮದರ್ಚೆ ವಾಲಿನ್ ವೊಳ್ಳೆಲಿ ಕೊವ್ಪಿ. ವಾಲಿಂಚಿ ಕೊವ್ಪಿ ಜಾಂವ್, ಮಾತಿಯೆಚಿ ವಣದ್ ಜಾಂವ್ ಭುಕೆಲ್ಲ್ಯಾ ವಾಗಾಕ್ ಆಡ್ ನ್ಹಯ್. ಪುಣ್ ಹಿಕ್ಮತಿ ವಾಗಾನ್ ಚತ್ರಾಯ್ ವಾಪರ್ಲಿ ಆನಿ ಉಗ್ತಾಡ್ ಸುವಾತೆಂತ್ಲಾನ್ ಭಿತರ್ ಸರ್ಚ್ಯಾಕ್ ವಾಟ್ ಸೊದಿಲಾಗ್ಲೊ. ಚತ್ರಾಯೆಚಿಂ ಮೆಟಾಂ ಕಾಡಿತ್ ಘುರಾ ಮುಕ್ಲ್ಯಾ ಆಂಗ್ಣಾಂತ್ಲಾನ್ ಪಾಶಾರ್ ಜಾವ್ನ್ ವೊಳ್‌ಲ್ಲ್ಯಾ ಮೊಡ್ಣಾಂಚಿ ತಟ್ಟಿ ರುಂದಾವ್ನ್ ವಾಗ್ ಗೊಟ್ಕಾ ಭಿತರ್ ಸರ್ಲೊ. ಎದೊಳ್‌ಚ್ ಶೆಳೆರ್ ಮಾರ್ನ್ ಮೋವ್ ಪಡ್ಲೆಲ್ಯಾ ಮೊಡ್ಣಾಚಿ ತಟ್ಟೆಂತ್ಲಾನ್ ಬೋವ್‌ಚ್ ಥೊಡೊ ಆವಾಜ್ ಜಾಲೊ. ಉಬಾಳಾಂತ್ಲಾ ಥಂಡ್ ಪಾವ್ಲಾಕ್ ಘರೊ ಪೆಟೊ ಕೂಸ್ ಬದ್ಲುನ್ ನಿದ್ಲೊ.

ತಾಳ್ಲೆಂ ಭರ್ನ್ ದವರ್ಲೆಲೆಂ ಪಾಳ್ಸಣ್ ಉತರ್ನ್, ವಾಗ್ ದಾಳ್ನ್ ದವರ್ಲೆಲ್ಯಾ ಭಾತೆಣಾ

ಪೆಂಡಿಯಾಂಚ್ಯಾ ಕುಡ್ಯಾಚೆರ್ ಚಡ್ಲೊ ಆನಿ ತಾಚಿ ಜಡಾಯ್ ಭಾತೆಣಾ ಪೆಂಡಿಯಾಂಚೆರ್ ಗಳಯ್ಲಿ. ಎದೊಳ್‌ಚ್ ಅನ್ವಾರಾಚೊ ಜೋವ್ ಭೊಗ್ಲೆಲಿಂ ಗೊರ್ವಾಂ ಉಸ್ವಾಸ್ ಬಾಂದುನ್ ಘೆವ್ನ್ ನಿಧ್ಲೆಲಿಂ. ವಾಗಾನ್ ಕಾಳೊಕಾಂತ್ ಪ್ರಕಾಸ್‌ಭರಿತ್ ದೀಶ್ಟ್ ನಿಧ್ಲೆಲ್ಯಾ ಗೊರ್ವಾಂಚೆರ್ ಚರಯ್ಲಿ.

ಆಪ್ಣಾಚಿ ಭುಕ್ ಥಾಂಬಂವ್ಕ್ ಸಕ್ಚೆ ಶಿತ್ತೆಂ ರಗತ್, ಮಾಸ್ ಆಸ್ಲೆಲ್ಯಾ ದಾಟೆಮೊಟೆ ಗಾಯ್ಚೆರ್ ತಾಣೆ ದೀಶ್ಟ್ ಧರ್ಲಿ. ಹಾಂಗಾಸಾರ್ ಪೆಂಡಿಯಾಂಚೆರ್ ನಿಮೊನ್, ಸಾರ್ಕೆಂ ಗೊಮ್ಪೆಕ್ ಘಾಸ್ ಮಾರುಂಕ್ ಬೋವ್ ಥೊಡಿ ಆಡ್ಲಳ್ ಆಸಾ ತಶೆಂ ತಾಕಾ ಭೊಗ್ಲೆಂ. ಘಮಂಡಾಯೆಚಿಂ ಮೆಟಾಂ ಕಾಡಿತ್ ಗೊರ್ವಾಂಕ್ ತಾಳ್ಲೆಂ ಪಿಯೆಂವ್ಕ್ ಪೂರ್ನ್ ದವರ್ಲೆಲ್ಯಾ ಮೊರ್ನ್ಯಾಂ ಮದ್ಲ್ಯಾನ್ ತೊ ಪಾಶಾರ್ ಜಾಲೊ. ಆತಾಂ ತಾಚ್ಯಾ ಆನಿ ಗಾಯ್ಚೆ ಗೊಮ್ಪೆ ಮದ್ಲೊ ಅಂತರ್ ಬೋವ್‌ಚ್ ಉಣೊ ಜಾಲೊ. 'ಹ್ಯೊ ಗಾಯೊ ಮೆಲ್ಯಾತ್? ವಾ ಜೀವ್ ಆಸಾತ್?' ಕಸಲಿಚ್ ಜಾಗ್‌ಮಾಗ್ ನಾತ್ಲೆಲ್ಯಾ ಗಾಯಾಂಕ್ ಪಳೆವ್ನ್ ವಾಗ್ ಆಪ್ಣಾಲಾಗಿಂಚ್ ವಿಚಾರಿಲಾಗ್ಲೊ.

ಹರ್‌ಎಕಾ ತಂತ್ರಾಕ್ ಏಕ್ ಗಡ್ ಆಸ್ತಾ. ಖಿಯ್ಚಿಯಿ ಜೀವಿ ಆಪ್ಲೊ ಉಸ್ವಾಸ್ ಚಡಿತ್ ವೇಳ್ ಧರ್ನ್ ಘೆಂವ್ಕ್ ಸಕನಾ. ವಾಗಾಚ್ಯಾ ದೊಳ್ಳಾಂಕ್, ಗೊರ್ವಾಂ ಉಸ್ವಾಸ್ ಸೊಡುಂಕ್ ಕಶ್ಟತಾತ್ ತೆಂ ಕಳಿತ್ ಜಾತಾಂ, ಆಪ್ಲಿ ನಾಕ್ಯಾಂ ದಾವ್ಲಿ ಉಸವ್ನ್, ತೊಂಡ್ ರುಂದಾವ್ನ್ ಉಡ್ಲೆಕ್ ಆಯ್ತೊ ಜಾಲೊ. ಜಾಯ್ತ್ಯಾ ವೆಳಾಥಾವ್ನ್ ಅಡ್ಲಣೆ ಸುವಾತೆರ್ ಉಸ್ವಾಸ್ ಬಾಂದುನ್ ಘೆವ್ನ್ ಆಸ್ಲೆಲೆ ಲಾಂಬ್ ಶಿಂಗಾಂಚೆ ಪಾಡಿಯೆನ್ ಆಪ್ಲಿ ಕೂಸ್ ಬದ್ಲುನ್ ಘೆಂವ್ಚ್ಯಾಕ್ ಗೊಮ್ಪಿ ಮಾತ್ಲಿ ಘುಂವ್ಡಾಯ್ಲಿ. ತೆಚ್ ಪಾಡಿಯೆಚೆಂ ಉಬ್ಯಾ ಶಿಂಗಾಂತ್ಲೆಂ ಏಕ್ ಶಿಂಗ್ ವಾಗಾಚೆ ಜಿಬೆ ಆನಿ ಗೊಮ್ಪೆ ಮದ್ಲ್ಯಾ ಮಾಸಾಕ್ ಸುವಾತೆರ್ ಚಾಮ್ಲೆಂ ಶಿಂದುನ್ ತೊಪುನ್ ರಾವ್ಲೆಂ. ವಾಗಾಚಿ ಆಕಾಂತಾಂಚಿ ಗೊರೊಜ್, ತಾಳ್ಕಾಂತ್‌ಚ್ ಥಾಂಬ್ಲಿ. ಆಕಾಂತ್ಲೆಲ್ಯಾ ಥರ್ತರ್ಲೆಲ್ಯಾ ಗೊರ್ವಾಂನಿ ಅನ್ವಾರಾಚೆಂ ಆಪವ್ಣೆಂ ವಾರ್ಯಾರ್ ಧಾಡ್ಲೆಂ. ನಿಧ್ಲೆಲೊ ಪೆಟೊ ಜಾಗೊ ಜಾಲೊ ಆನಿ ಆಪ್ಲೆಂ ಕಾಮ್ ಸುರ್ವಾತಿಲೆಂ.

ಘರೊ ಪೊರೊಬ್ ಪೆಟ್ಲೆಲಿ ಚೂಡ್ ಘೆವ್ನ್ ಗೊಟ್ಕಾ ತೆವ್ತಿಂ ಥಾಂವ್ ಮಾರಿಲಾಗ್ಲೊ. ಪೊರೊಬಾಚ್ಯಾ ಕಾಳ್ಜಾಕ್ ಗೊರ್ವಾಂ ಕಾಳ್ಜಾಚೆ ಕಳ್ಳೆಲೆ ಎದೊಳ್‌ಚ್ ಆಪ್ಪತಾಲೆ. ಕೊವ್ಲೆಚೊ ಆಡಾಂಬೊ ಪಾಟಿಂ ಪೋಡ್ನ್ ಗೊರ್ವಾಂಕ್ ಗೊಟ್ಕಾ ಭಾಯ್ರ್ ಧಾಡ್ಲೆಂ.

ಉಬ್ಯಾ ಶಿಂಗಾಂಚೆ ಪಾಡಿ ಆಪ್ಲ್ಯಾ ಶಿಂಗಾಂಚೆರ್ ವಾಗಾಚಿ ಜಡಾಯ್ ಘೆವ್ನ್ ಧರ್ಲಿರ್ ಶೆವ್ವಾಲ್ಲಿ. ಘಾಯೆಲ್ಲ್ಯಾ ವಾಗಾಚೆಂ ರಗತ್ ಎದೊಳ್ ಜಾಯ್ತೆಂ ವ್ಹಾಳ್‌ಲೆಂ. ಉಸ್ವಾಸ್ ಸೊಡುಂಕ್ ಕಶ್ಟಲ್ಲ್ಯಾ ವಾಗಾಚೆಂ ಪೊಟ್ ಪುಗ್‌ಲೆಂ. ಅನ್ವಾರಾಕ್ ತಯಾರ್ ನಾತ್ಲೆಲೆ ಮತಿಕ್ ಅನ್ವಾರ್ ಆಪ್ಲೆಲ್ಯಾನ್, ಆಕಾಂತಾನ್ ವಾಗಾಚೊ ಜೀವ್ ಉಬ್‌ಲೊ.

ಬೋವ್‌ಚ್ ಚತ್ರಾಯೆನ್ ಕೊವ್ವೆಥಾವ್ ಪಾಟಿಂ ಪೊಡ್‌ಲೊ ಆಡಾಂಬೊ ವಾಪರ್ನ್, ವಾಗಾಚೆ ಗೊವ್ವೆಥಾವ್ ಉಬ್ಯಾ ಶಿಂಗಾಂಚೆ ಪಾಡಿಯೆಕ್ ಸುಟ್ಕಾ ದಿಲಿ. ಅನ್ವಾರಾಂತ್ಲ್ಯಾನ್ ಪಾಶಾರ್ ಜಾಲ್ಲಿ ಪಾಡಿ ಆಪ್ಲ್ಯಾ ಪಾಂಯಾಂಚೆರ್ ಉಬಿ ರಾವ್ತಾಂ, ಉಬ್ಯಾ ಶಿಂಗಾಂಕ್ ಚಡ್ಕಾಲ್ಲಿ ವಾಗಾಚಿ ಧವ್ತಿ ಹಳ್ಳವಿ ಲೋಂವ್ ಜಡವ್ನ್ ಕಾಡ್ಲಿ ಪೊರೊಬಾನ್. ವಾಡೊನ್ ರಾವ್ಲೆಲೆ ಗಾಯ್ಕ್ ಪಳೆವ್ನ್ ಪೊರೊಬಾಕ್ ಆದ್ಲೊ ಉಡಾಸ್ ಜಿವಾಳ್ ಜಾಲೊ.

ಪುಣ್ ಆತಾಂ ಕರ್ಯಾಂ ಕಿತೆಂ? ತೊ ಆಪ್ಲಾಲಾಗಿಂಚ್ ಸವಾಲ್ ಕರಿಲಾಗ್ಲೊ. ಹಿ ಗೊಡ್ಡು ಗಾಯ್ ಕೆದ್ನಾ ವಾಸ್ತುಂ ಫಾಲಿತ್ ಮ್ಹಣ್ ರಾಕ್ಲೆಂ? ಶೆತ್ ಕೊಸುಂಕ್ ವಾಪರ್ಯಾಂ ಮ್ಹಳ್ಳಾರ್ ಜಾಯ್ ತಿತ್ಲೆ ಪಾಡೆ ತಿಚೆಲಾಗಿಂ ಆಸ್ಲೆಲೆ. ತ್ಯಾ ಭಾಯ್ರ್ ಗಾಯೆಥಾವ್ನ್ ಶೆತ್ ಕೊಸಯ್ಲೆಂ ಮ್ಹಳ್ಳೆಂ ಆಯ್ಕೊಂಕ್ ತಾಕಾ ನಾಕಾ ಆಸ್‌ಲ್ಲೆಂ.

ತೆದ್ನಾಯ್ ಕಸಾಯ್‌ಗಾರ್ ಆಸ್ಲೆಲೆ. ಪುಣ್ ಘರಾಂನಿ ಪೊಸ್ಲೆಲ್ಯಾ ಮೊನ್ವಾತಿಂಕ್ ವಿಕುನ್ ಹಾತ್ ಧುಂವ್ಚೆಂ ಧಾರುಣ್ ಕಾಳಿಜ್ ಪೊರೊಬಾಚೆಂ ನ್ಹಯ್. ಉಬ್ಯಾ ಶಿಂಗಾಂಚೆ ಗಾಯೆನ್ ಪಾಡ್ಯಾಕ್ ಜಾವ್ನ್ ವಾಸ್ತುಂ ಫಾಲಿತ್ ಪ್ರಾಯ್ ಆತಾಂ ಸಂಪೊಂಕ್ ಲಾಗ್‌ಲ್ಲಿ. ಆನಿ ಮುಕಾರ್ ಹೆ ಗಾಯೆಕ್ ಗೊಟ್ಕಾಂತ್ ದವರ್ಚೆಂ ಕಾಂಯ್ಚ್ ಉಪ್ಕಾರಾಚೆಂ ನ್ಹಯ್ ಮ್ಹಣ್ ತಾಕಾ ಕಳಿತ್ ಜಾತಾಂ, ಆಪ್ಲ್ಯಾ ಮುಕಾರ್ ಆಸ್ಲೆಲಿ ವಿಂಚವ್ಣ್ ಕಾರ್ಯಾಳ್ ಕರುಂಕ್ ಪೊರೊಬ್ ಆಯ್ಲೊ ಜಾಲೊ.

ಗಳ್ಕಾಕ್ ಬಾಂದ್ಲೆಲೆಂ ದೊರಿಯೆಚೆಂ ಪೊಂತ್ ಹಾತಾಂತ್ ಘೆವ್ನ್ ಗಾಯ್ ಆನಿ ಪೊರೊಬಾನ್ ಜಯ್ತ್ ವಾಟ್ ಝರಯ್ಲಿ. ರಾತ್ ಫಾಂತೆಂ ಜಾಂವ್ಕ್ ಜಾತಾಂ, ಆಪ್ಲೆಂ ವಿಂಚ್‌ಲ್ಲೆ ಸುವಾತೆರ್ ತಿಂ ಆಸ್‌ಲ್ಲಿಂ.

ಭೊಂವಾರಿಂ ವಿಸ್ತಾರ್ಲೆಲೆ ಜಯ್ತ್ ರೂಕ್, ಬಾರಾ ಮಯ್ಲೆ ವ್ಹಾಳೊನ್ ಆಸ್ಲೆಂ ಝರಿಚೆಂ ಉದಕ್, ಭೊಂವ್ತಿಂ ಪಾಚ್ಚ್ಯಾ ಪಾನಾಂಚಿಂ ಬೊಲಿಂ, ಝಡಾಂ, ವಾಲಿ, ಝಾಡ್ಕುಟಾಂ. ಗಾಂವ್ಚ್ಯಾ ಲೊಕಾಚ್ಯಾ ತೊಂಡಾರ್ ಹಿ ಸುವಾತ್ 'ಮಾಸ್ತ್' ಭೊಂವ್ಚಿ ಸುವಾತ್. ಹೆ ಪಾತ್ಯೆಣೆವರ್ವಿಂ ದಿಸಾಕ್ ಜಾಂವ್, ರಾತಿಕ್ ಜಾಂವ್ ತೆ ಸುವಾತೆರ್ ಮನ್ಬಾರ್ಕುಳಕ್ ಆಸಾನಾತ್‌ಲ್ಲಿ.

ಹಿ ಸುವಾತ್ ಜಾವ್ನಾಸ್‌ಲ್ಲಿ ನವಾಲಾಂಚಿ. ಪಾಚ್ಚಿಂ ಪಾನಾಂ ಭೊಕಾಂವ್ಕ್ ಕಿಡಿ, ಕಿಟಾಂ, ಘೊಡ್ಯಾಂಚೊ ಹಿಂಡ್ ಯೆತಾಲೊ. ಹಾಂಕಾಂ ಖಾಂವ್ಕ್ ಗಾಂದಿಲ್ ಮೂಸ್, ಹರ್ಯಾಳಿ, ಶಿರೊ ಹಾಂಚೊ ಮೇಳ್ ಚಲ್ತಾಲೊ. ಶಿರೊ, ಶಿರಿಯಾಂಕ್, ಹರ್ಯಾಳಿಂಕ್ ಧರುಂಕ್ ಕುಪುಲ್, ಘೊಣ್ ಆನಿ ವಿಂಗಡ್ ಸುಕ್ಕಿಂ.

ಬೊಲ್ಯಾಂ ಮುಳಾಂತ್ ಪಾಚ್ಚ್ಯಾ ಪಾನಾಂಚೆ, ತಣಾಚೆ ಸೊದ್ವೆರ್ ಸೊಂಸ್ಕಾಂಚಿ ಭೆಟ್, ಹಾಂಚೆ ಬೊಂಟೆರ್ ಕೊಲ್ಯಾಂಚಿ ದಾಡ್. ಕೊಲ್ಯಾಂ ಆಶೆನ್ ಚಿಟ್ಟೆವಾಗ್ ಆನಿ ವಾಗ್.

ತಣಾಚ್ಯಾ ನಿತಳ್ ಉದ್ಯಾಚೆ ಸೊದ್ವೆರ್ ಗಾಂವಾರ್ ದಿವ್ಯಾಂಕ್ ಸೊಡ್ಲೆಲೆ ಆಂಗೊಣೆಚೆ ಸಾಡೆ. ಹಾಂಚೆಂ ಶೆಣ್, ತಣಾಂಕ್ ಖಾಣ್.

“ವಿಂಗಡ್ ಕಸಲಿಚ್ ವಿಂಚವ್ಣ್ ಮ್ಹಜೆ ಮುಕಾರ್ ನಾತ್‌ಲ್ಲಿ” ಸಾಂಗಾಲಾಗ್ಲೊ ಪೊರೊಬ್ ಆಪ್ಲ್ಯಾ ದೊಳ್ಯಾಂ ಖಾಂಚಿನಿ ಉದೆಲ್ಲಿಂ ದುಕಾಂ ಅಡ್ವುನ್ ಧರುನ್. ತಾಣೆ ಹಾತಾಬೊಟಾಂನಿ ಗಾಯ್ತೆ ಗೊಮ್ಪೆರ್ ಬಾಂದ್ಲೆಲಿ ದೊರಿ ಸೊಡ್‌ಲ್ಲಿ ಆನಿ ಕೊಂಡ್ಲೆಂ ಕರ್ನ್ ಆಪ್ಲ್ಯಾ ಖಾಂದಾರ್ ಗಳಯ್ಲಿ. ಪಾಟಿಂ ದೀಶ್ತ್ ಘಾಲಿನಾಸ್ತಾಂ ಘರಾ ತೆವ್ಚಿಂ ಆಮ್ಚೊರಿಂ ಮೆಟಾಂ ಕಾಡ್ಲಿಂ.

ದುಸ್ರೆ ಸಕಾಳಿಂ ಪೊರೊಬಾಚಿ ಪತಿಣ್ ಚೆಂಬು ಘೆವ್ನ್ ಗೊಟ್ಯಾಕ್ ವೆತಾಸ್ತಾಂ ತಿಚೊ ನೆಣ್ಣೊ ಪೂತ್ ವಿಚಾರಿ, “ಮಾಂಯ್ ಕಾಲ್ ವಾಗ್ ಪುಣಿ ಆಯ್ಲೊ? ಆವ್ಚಿ ಮಂಗಲಿ, ಉಬ್ಯಾ ಶಿಂಗಾಂಚಿ ಗಾಯ್ ದಿಸನಾ. “ಬಾಬೂ” ಸಾಂಗಾಲಾಗ್ಲಿ ಪೊರೊಬಾಚಿ ಪತಿಣ್, ಗಳೊಂಕ್ ಆಯ್ತೆ ಜಾಲ್ಲೆ ದುಕಾಂ ಥೆಂಚೆ ದಾಂಬುನ್ ಧರ್ನ್ “ಆನಾಲಾಗಿಂ ವಿಚಾರ್.”

ಪರತ್ ಪಾವ್ಲ್ಯಾ ದಿಸಾಂಚೆ ಸರ್ವ್ ಸುಗುಣ್ ಭುಂಯ್ಚೆರ್ ದಿಸೊಂಕ್ ಲಾಗ್‌ಲ್ಲೆ. ಕಾಜುಲ್ಯಾಂಚೊ ಹಿಂಡ್ ರುಕಾ ಖಾಂದ್ಯಾಂಕ್ ಹಾರ್ ಘಾಲ್ತೆಪರಿಂ ಥಳ್ತಲ್ತಾಲೆ. ಭುಕೆಲ್ತೆ ಮಾಣ್ಣೆ ಕಾಜುಲ್ಯಾಂಕ್ ಭೊಕಾಂವ್ಕ್ ಲಾಂಬ್ ಜೀಬ್ ಘೆವ್ನ್ ಉಡ್ಚಿ ಮಾರ್ತಾಲೆ.

ಗೊಟ್ಯಾ ಲಾಗ್ಲಿಲ್ಯಾ ಘರಾಂತ್ ಪೊರೊಬಾಚೆಂ ಕುಟಮ್ ಸುಶೆಗಾಚಿ ನೀದ್ ಕಾಡ್ತಾಲೆಂ. ಘರೊ ಪೆಟೊ, ಉಬಾಳಾಚೆಂ ಆನಿ ಥಂಡಾಯೆಚೆಂ ಸುಖ್ ಭೊಗ್ತಾಲೊ. ಗೊಟ್ಯಾಂತ್ ನಿದ್ಲೆಲಿಂ ಗೊರ್ವಾಂ ನವ್ಯಾ ಪಾವ್ಲ್ಯಾ ಶೆಣ್ಯಾಂಕ್ ಆಶೆತಾಲಿಂ.

ಆಪ್ಲೆಂ ವಸ್ತಿ ಕರ್ನ್ ಆಸ್ಲಲೊ ಗೊಟೊ ಮೆಳ್ತಚ್ ಮಂಗಲಿ- ಉಬ್ಯಾ ಶಿಂಗಾಂಚೆ ಗಾಯೆನ್ ಆಪ್ಲಿ ಚಾಲ್ ಸವ್ಯಾಸ್ ಕೆಲಿ ಆನಿ ತಾಳೊ ಸದಿಳ್ ಕರ್ನ್ ಉಲೊ ಮಾರ್ಲೊ. ಗೊಟ್ಯಾಂತ್ ನಿದ್ಲೆಲ್ಯಾ ಗಾಯಾಂಕ್ ಒಳ್ಳೆಚೊ ತಾಳೊ ತೊ. ಸರ್ವ್ ಗಾಯಾಂಚ್ಯಾ ತೊಂಡಾಂತ್ಲ್ಯಾನ್ ಪಾಟಿಂ ಆವಾಜ್ ಪಾಶಾರ್ ಜಾಲೊ. ಕಾನ್ ಉಬೆ ಧರ್ನ್ ಆಸ್ಲಲೊ ಪೆಟೊ ಮೊನೊಚ್ ಉರೊ. ಅನ್ವಾರಾಂಚೆ ಹಾಂಚೆವ್ಣೆಕ್ ಆನಿ ಸದಾಂಚ್ಯಾ ಉಲ್ಯಾಕ್ ಆಸ್ಲೊ ಫರಕ್ ಪಾರ್ಕುಂಕ್ ತೊ ಸಕ್ತಾಲೊ. ‘ಆಪ್ಲೆಂ ಕಾಮ್ ಅನ್ವಾರಾ ವೆಳಾರ್ ಧನ್ಯಾಕ್ ಜಾಗಂವ್ಚೆಂ’ ಪೆಟೊ ಆಪ್ಲ್ಯಾಚ್ ಚಿಂತ್ನಾಂನಿ ಬುಡ್ಲಲೊ. ‘ತಾಂಚಿ ಸುಶೆಗಾಚಿ ನೀದ್ ವಿಬಾಡ್ಚಿ ಕಿತ್ಯಾಕ್?’

“ಗೊಟ್ಯಾಂತ್ ಕಿತೆಂ ಪುಣಿ ಘಡ್ಲಾಂ’ ಚಿಂತಿಲಾಗ್ಲೊ ಪೊರೊಬ್. ರಾಂದ್ಲಿಂತ್ಲ್ಯಾ ಕೊಲಿತಾಂಚೆರ್ ಸುಂರ್ಗೆ ತೆಲಾಚೆ ಥೆಂಚೆ ಗಳವ್ನ್ ಚಾತಚ್ ಉಟ್‌ಲ್ಲ್ಯಾ ಮುರ್ಮುರ್ಯಾ ಉಬ್ಯಾಕ್ ಚುಡಿಚಿ ತಕ್ಲಿ ಲಾವ್ನ್ ಉಜೊ ಪಟಯ್ಲೊ. ಘಡಿಯೆನ್ ಗೊಟ್ಯಾಕ್ ಪಾವ್ಲೊ ಪೊರೊಬ್. ಗೊಟ್ಯಾಂತ್ ಸರ್ವ್ ಸಾರ್ಕೆಂ ಆಸ್‌ಲ್ಲೆಂ. ಕೊವ್ಡೆಚೊ ಆಡಾಂಚೊ ನಿಕ್ಯಾವ್ನ್ ಕೊವ್ಡಿ ಕುಶಿಕ್ ಲೊಟ್ಟಿ ತಾಣೆ. ಭಾಯ್ರ್ ಆಸ್ಲಲೆಂ ಪಳೆವ್ನ್ ಆಪ್ಣಾಕ್‌ಚ್ ಪಾತ್ಯೆನಾ ಜಾಲೊ

ಪೊರೊಬ್. “ಅಳಿ ಆನಾ, ಮಂಗಲಿ ಪಾಡಿ, ಅಳಿ ವಾಸ್ತಾಕ್ ಘೆವ್ನ್ ಆಯ್ಲ್ಯಾ.” ಧಾಕ್ಟಲೊ ಬಾಬು ಬೊಬಾಟ್ಲೊ.

ಪೊರೊಬಾನ್ ದೀಶ್ತ್ ವಾಸ್ತಾಚೆರ್ ಚರಯ್ಲಿ.

ವಾರಿಚೆಂ ಮುಳ್ಕಾಟ್ ಬೊಂಬ್ಲೆಚೆರ್ ಆಜೂನ್ ಜಿವೆಂಚ್ ಆಸ್ಲೆಂ.

ದುಸ್ರೆ ಘಡಿಯೆ ಪೊರೊಬಾಚಿ ಆನಿ ಮಂಗಲಿಚಿ ದೀಶ್ತ್ ಎಕಾಮೆಕಾ ಮೆಳ್ಳಿ.

“ಆತಾಂ ಪುಣಿ ಮ್ಹಾಕಾ ಆಸ್ತೊ ಆಸಾ?” ಗಾಯೆಚೆಂ ಸವಾಲ್ ಉಬೆಂ ಜಾಲಾಂ ತಶೆಂ ಭೊಗ್ಲೆಂ ಪೊರೊಬಾಕ್.

“ಪಿಲ್ಮೆನಾ” ಉಲೊ ಮಾರ್ಲೊ ಪತಿಣೆಕ್. “ನ್ವಾಣಿಯೆಕ್ ಉಜೊ ಘಾಲ್.”

ಪೊರೊಬಾಚಿ ದೀಶ್ತ್ ಉಬ್ಯಾ ಶಿಂಗಾಂಚೆರ್ ಚರ್ಲಿ.

ಶಿಂಗಾಂಚೆರ್ ಕಾಳ್ಕೆವ್ನ್ ಆಮ್ಕೆಲ್ಲೆ ಕಾಳೆಚ್ ರಗ್ತಾಘೆಟೆ ಆಜೂನ್ ಮೋವ್ ಆಸ್ಲೆ!

ಲಾಂಬ್ ನಾಕ್ಯೊ ಆಸ್ಲೆಲಿಂ ಆಪ್ಲಿಂ ಬೊಟಾಂ ವಾಪರ್ನ್ ಹಳ್ಳವಿ ಧವ್ಳಿ ಲೋಂವ್ ಭರ್ನಾಲ್ಲೆ ರಗ್ತಾಘೆಟೆ ಕಿಮ್ಮುನ್ ಕಾಡ್ಲೆ ಪೊರೊಬಾನ್. ●

ಸಪ್ತಾ ಸಂಸಾರಾಂತ್ರಿ ಉತ್ಸೃಣ್


ಕಾಳೋಕಾಕ್ ಶಿಂದುನ್ ಝಗ್ಗಾಣ್ಯಾ ತಲ್ವಾರಿ ಭೊಂವ್ಡಿ ಮಾರ್ತಾಲೊ. ಝಳೊನ್ ಪಾಶಾರ್ ಜಾಂವ್ಚ್ಯಾ ಉಜ್ವಾಡಾಕ್ ಆಂಬ್ಯಾ ರುಕಾಕ್ ಉಮ್ಕೊಳ್ ದಿಲ್ಲೆ ವಾಲಿಚೆರ್ ಧಡೆ ಕಳೆ, ಆಡ್ಕುಳೆ ಬೊಂಗೆ ಧಳ್ಳಳ್ಚ್ಯಾ ಮೊತ್ಯಾಂಪರಿಂ ಸೊಬ್ಬಾಲೆ.

ಆಪ್ಣಾಚ್ ಹಿತ್ತಾಂತ್ ಲಿಪ್ಲೆಲಿ ಪ್ರಕೃತೆ ಸೊಬಾಯ್ ಪಳೆವ್ನ್ ಧಟಾಕ್ ಜಾಲೆಂ ಸೊಬಿನ್.

ಪಾವ್ಣಾಚಿಂ ಮೊಡಾಂ ದಾಟ್ಲೆಲಿಂ. ಶಿರಾಂದಾರಿಚೊ ಪಾವ್ನ್ ಯೆಂವ್ಚಿಂ ಸರ್ವ್ ಲಕ್ಶಣಾಂ ಅಂತ್ರಳಾರ್ ಆಸ್‌ಲ್ಲಿಂ. ಹ್ಯಾಚ್ ವೆಳಾರ್ ವೀಚ್‌ಸಕತ್ ವಿಶೆವಾಕ್ ಪಾವ್‌ಲ್ಲಿ.

‘ಮ್ಹಜ್ಯಾಚ್ ಹಿತ್ತಾಂತ್ ಮೊತ್ಯಾಂ ಹಾರ್’ ಆಪ್ಲೆಸ್ತಕಿಂ ಘುಣ್ಣುಣ್ಲೆಂ ಸೊಬಿನ್, ಯೇಂವ್ಕ್ ಆಸ್ತೆ ತಲ್ವಾರಿ ಝರಿಕ್ ರಾಕೊನ್! ಹಿ ಆಪುರ್ಪಾಯೆಚಿ ಸೊಬಾಯ್ ಇತ್ತಿಂ ವರ್ಸಾಂ ಆಪ್ಣಾಧಾವ್ನ್ ಲಿಪ್ಲೆಲಿ ತರಿ ಕಶಿ? ತೆಂ ಆಪ್ಣಾಕ್‌ಚ್ ಸವಾಲ್ ಕರಿಲಾಗ್ಲೆಂ.

ಹಿತ್ತಾ ಬಗ್ಲೆಚೊ ವ್ಹಾತಾರೊ ಆಂಬ್ಯಾ ರೂಕ್, ತಾಚೆರ್ ಚರ್‌ಲ್ಲಿ ಧಡ್ಯಾ ಕಳ್ಯಾಂಚಿ ವಾಲ್ ತಾಕಾ ಬೋವ್‌ಚ್ ಒಳ್ಳಿಚಿ. ಆಂಬ್ಯಾ ರುಕಾಚ್ಯಾ ಫಾಂಟ್ಯಾಚೆರ್ ಚರೊನ್, ಪರತ್ ಭುಂಯ್ ಕುಶಿಕ್ ಫುಡ್ ಕರ್ನ್ ವಾರ್ಯಾರ್ ಉಮ್ಕೊಳ್ ಫಾಂಟಿಯಾಂಚೆರ್ ಜಾಂವ್ಚೆ ಆಡ್ಕುಳೆ ಧಡೆ ಕಳೆ ಪಳೆವ್ನ್,



ತಾಚೊ ಪರ್ಮ್ ಚಾಕ್ಲೊ ಮ್ಹಳ್ಯಾರ್, ಸೊಬಿನಾಚ್ಯಾ ಕಾಳ್ಜಾ ಮನಾಂತ್ ಉಲ್ಲಾಸಾಚಿಂ ಲ್ಹಾರಾಂಚ್ ಉಟಾಲಿಂ.

ಹ್ಯಾ ಪರ್ಮ್ ಆಂಬ್ಯಾ ರುಕಾಚೆ ಫಾಂಟೆ ಸವರ್ಚೆ ವಿಶ್ಯಾಂತ್ ಸೊಬಿನ್ ಆನಿ ತಾಚೆ ಆವಯ್ ಲಿಲ್ಲಿಬಾಯೆ ಮದೆಂ ಉತ್ರಾಂಚೆಂ ಝಗ್ಡೆಂ ಸಬಾರ್ ಪಾವ್ಪಿಂ ಚಲ್ಲಾಂ.

“ಬೋವ್ ಅಪ್ರೂಪ್ ರುಚಿಚೆ ಆಂಬೆ ದಿಂವ್ಚೊ ರೂಕ್‌ಗೊ ತೊ. ಆಂಬ್ಯಾಚಿ ಗೊಡ್ಸಾಣ್ ಖಾವ್‌ಚ್ ಭೊಗಿಜೆ” ಲಿಲ್ಲಿಬಾಯ್ ಸಾಂಗ್ತಾಲಿ. “ಆಂಬ್ಯಾಚೊ ಭರ್ ಸಂಪೊನ್ ಮಯ್ಜ್ಯಾ ಉಪ್ರಾಂತ್ ತ್ಯಾ ರುಕಾಚೆ ಆಂಬೆ ಸಾಂಬಾಳ್ನ್ ದವರ್ನ್ ಖಾತೆಲ್ಯಾಂವ್, ಅಶೆಂ ತುಜೊ ಆಚೊ ಸಾಂಗ್ತಾಲೊ!” ಲಿಲ್ಲಿ ಬಾಯೆನ್ ಏಕ್‌ಪಾವ್ಪಿಂ ಸಾಂಗ್‌ಲ್ಲೆಂ. ‘ಪಿಕೆ ಆಂಬೆ ಮಯ್ಜೊ ಪರ್ಮಾಂತ್ ಸಾಂಬಾಳ್ನ್ ದವರ್ಚೆಂ ಗೊಂಯ್ಚಾಂ’ ಅಶೆಂ ಸಾಂಗೊನ್, ಸೊಬಿನಾನ್ ಹ್ಯಾ ವರ್ಮಾ ಉಬಾಳ್ಚ್ಯಾ ಮಯ್ಜ್ಯಾಚಿ ಸುರ್ವೆರ್ ಆಂಬ್ಯಾ ರುಕಾಚೆ ಫಾಂಟೆ ಸವರ್ನ್ ಕಾಡ್‌ಲ್ಲೆ. ತ್ಯಾ ವರ್ವಿಂ ಹ್ಯಾ ವರ್ಮಾಯಿ ರೂಕ್ ಆಂಬೆ ದೀಂವ್ಕ್ ಸಕ್ಲೊನಾ.

ಸೊಬಿನಾಕ್ ಹ್ಯಾ ರುಕಾಧಾವ್ನ್ ಜಾಯ್ ಆಸ್‌ಲ್ಲೆ ಫಕತ್ ಧಡೆ ಕಳೆ! ವರ್ಮಾಕ್ ಫಕತ್ ಹಪ್ತೊಭರ್ ಪಳೆಂವ್ಕ್ ಮೆಳ್ಳೆ ಧಡೆ ಕಳೆ!!

“ಕೊಣಾಕ್ ಉಮ್ಕೊಳ್ ಘಾಲ್ತಾಯ್‌ಗೊ ತ್ಯಾ ಜನೆಲಾಂ ಸರ್ವಿಂ!!?” ವಿಚಾರಿಲಾಗ್ಲಿ ಲಿಲ್ಲಿಬಾಯ್, ಜನೆಲಾಂತ್ಲಾನ್ ಝಗ್ಡಾಣ್ಯಾಕ್ ರಾಕ್ಚ್ಯಾ ಸೊಬಿನಾಕ್ ಪಳೆವ್ನ್. “ಉಬ್ಬಿ ವಾಳಯ್, ಕಾಜುಲೆ, ಜಳಾರಿ ಘರಾ ಭಿತರ್ ರಿಗ್ತಿತ್; ಜನೆಲ್ ಧಾಂಪ್ ತೆಂ.”

“ಮಾಂಯ್, ಪಳೆ ಮೊತ್ಯಾಂ ಝಲೊ” ಪಾಶಾರ್ ಜಾಲ್ಲ್ಯಾ ಝಗ್ಡಾಣ್ಯಾ ಉಜ್ವಾಡಾಕ್ ಪಳೆಂವ್ಕ್ ಮೆಳ್‌ಲ್ಲೆ ವಾಲಿರ್ ಉಮ್ಕಳ್ಳೆ ಧಡೆ ಕಳೆ, ಬೊಂಗ್ಯಾಂಚಿ ಸೊಬಾಯ್ ದಾಕವ್ನ್. ತಿಚಿ ದೀಶ್ಟ್ ತೆ ಘಡಿಯೆ ಭಾಯ್ರ್ ಪಡ್‌ಲ್ಲಿ ಆನಿ ವಾಲಿ ವಯ್ಜ್ಯಾ ಫುಲಾಂ ಬೊಂಗ್ಯಾಂಚಿ ಸೊಬಾಯ್ ತಿಣೆಯ್ ಚಾಕ್‌ಲ್ಲಿ.

“ತಿಂ ಫುಲಾಂ ತುಜಿ ಭುಕ್ ಧಾಂಬಯ್ತಾತ್?” ತಿ ವಿಚಾರಿಲಾಗ್ಲಿ ಅದಿಕಾರಾಚ್ಯಾ ತಾಳ್ಯಾನ್. “ಆನಿ ಕಿತ್ಲೆ ದೀಸ್ ತೆ ವಾಲಿಚೆರ್ ಫುಲಾಂ ದೆಕ್ತೆಲೆಯ್? ಕಾಂಯ್ ಹಪ್ತಾನ್ ತಿ ವಾಲ್ ಗೊಡ್ಡು ಜಾವ್ನ್ ಲಿಪೊನ್ ವೆತೆಲಿ.”

ತ್ಯಾಚ್ ಖಾತಿರ್ ಸೊಬಿನ್ ತೆ ವಾಲಿಚ್ಯಾ ಮೊಗಾರ್ ಪಡ್‌ಲ್ಲೆಂ.

ಗಿಮಾಂತ್ ಪಯಿಲ್ಲೊ ಪಾವ್ಲಾ ಶೆಣೊ ಭುಂಯ್ಚೆರ್ ಪಡ್ತಾಂ, ಧಡೆ ಕಳೆ ವಾಲಿಕ್ ಜೀವ್ ಭರ್ತಾಲೊ, ವಾಲ್ ಆಂಕ್ರಿ ದಿತಾಲಿ. ತುಂರ್ಪಾಣ್, ಹಾಚೆರ್ ಆಡ್ಕಳೊ ಬೊಂಗೊ ಉಪ್ರಾಂತ್ ಸಾಂಚೆರ್ ಫುಲ್ಲೆಂ ಫುಲ್. ಪಾವ್ಲಾ ಉದ್ಯಾನ್ ಫಕತ್ ಬಾವೀಸ್ ದಿಸಾಂನಿ ದಿಂವ್ಚೆಂ ಇನಾಮ್ ಹೆಂ!

“ತುಚ್ಛಾ ಧಡೆ ಕಳ್ಳಾಂಚ್ಯಾ ಹೊರ್ದೊಸಾನ್ ರುಚಿಕ್ ಆಂಬೆ ಚುಕ್ತಾತ್ ಮ್ಹಳ್ಳೆಂ ತುಕಾ ಕಳಾನಾ. ತುಜೊ ಆಜೊ ಆತಾಂ ಆಸ್‌ಲ್ಲೊ ತರ್ ತೆ ವಾಲಿಚೆಂ ಮೂಳ್‌ಚ್ ಲುಂವೊನ್ ಸೊಡ್ತೊ.” ಲಿಲ್ಲಿಬಾಯ್ ಸಾಂಗಾತ್ ವೆತಾಲಿ.

ವ್ಹಯ್, ಜನಾಂಗಾಚೊ ಅಂತರ್ ತೊ.

ತೆದ್ನಾಂ, ಖಾಣ್ ಮೊಲಾದಿಕ್ ಆನಿ ಗರ್ದೆಚೆಂ ಜಾವ್ನಾಸ್‌ಲ್ಲೆಂ.

ಆತಾಂ ಸೊಬಾಯೆಚ್ಯಾ ಸೊದ್ನಾಂಕ್ ಪಡ್ಲ್ಯಾತ್.

ಸೊಬಾಯ್ ಕುಡಿಚಿ - ಸೊಬಾಯ್ ಆದುನಿಕ್ ಸಂಸಾರಾಚಿ, ಪುಣ್ ಪ್ರಕೃತೆ ಸೊಬಾಯ್??

ಸೊಬಿನ್ ಆನ್‌ಎಕಾ ಝಗ್ಗಾಣ್ಯಾಕ್ ರಾಕೊನ್ ಆಸ್‌ಲ್ಲೆಂ.

ತಾಚಿ ಮತ್ ಮಿಣ್ಕುಳ್ಳಾ ದಿವ್ಯಾಂಕ್ ರಾಕ್ತಾಲಿ.

ಕಾಂಯ್ ಕಾಜುಲ್ಯಾಂಚ್ಯಾ ಹಿಂಡಾನ್ ತ್ಯಾ ಫುಲಾಂ ಭೊಂವ್ತಿಂ ದಾಡ್ ಘಾಲ್ಚಿ ತರ್?

“ಕಸಲಿ ರೂಚ್ ಆಟಾಪ್‌ಲ್ಲೊ ಆಂಬೊ ತೊ” ಲಿಲ್ಲಿಬಾಯ್ ಚುರುರ್ ಉಚಾರ್ತಾಲಿ.

“ಮಾಸಾಳ್ ಗೊಡ್ಲೊ ಹಳ್ಳವ್ಯಾ ರಂಗಾಚೊ.”

“ಮಯ್ಲೊಭರ್ ಪಿಕೊ ಆಂಬೊ ಉರ್ದೊ ತರೀ ಕಸೊ ಮಾಂ?” ತ್ಯಾ ಸವಾಲಾಚಿ ಜಾಪ್ ತಿಚೊ ಮಾಂವ್ ಆಸ್‌ಲ್ಲೊ ತರ್ ಅಶಿ ದಿತೊ: “ಬರೆ ಜೂನ್ ಜಾಲ್ಲೆ ಆಂಬೆ ಉಬ್ ಉದ್ಯಾನ್ ಧುವ್ ಶೆಳ್ ಪುಸುನ್ ಎಕೆಕ್‌ಚ್ ಆಂಬೊ ಪಾತಳ್ ಲುಗ್ವಾನ್ ರೆವ್ಡಾವ್ನ್, ಲಾಂಬಯಿಲ್ಲ್ಯಾ ಶಿಂಕ್ಯಾಚೆರ್ ದವರ್ಚೆ. ಮಯ್ಲ್ಯಾ ಉಪ್ರಾಂತ್ ಆಂಬ್ಯಾಚಿ ಕಾತ್ ಕಾಳಿ ಜಾತಾ. ಪುಣ್ ಭಿತರ್ ಉಕಡ್ಲೆಲ್ಯಾ ತಾಂತ್ಯಾಂಚ್ಯಾ ಹಳ್ಳವ್ಯಾ ಬೊಳಾಂಪರಿಂ ಆಸ್ಲೊ ಆಂಬೊ ವಾಪರುಂಕ್ ಜಾತಾ.”

“ಹಾಂವೆಂ ಹ್ಯಾ ಘರ್ಚಿಂ ಮೆಟಾಂ ಚಡ್ಲ್ಯಾ ಉಪ್ರಾಂತ್ ಪಿಕೆ ಆಂಬೆ ಖೆಲ್ಲೆ, ವಾಂಟ್‌ಲ್ಲೆ ಸೊಡ್ಲ್ಯಾರ್ ಶಿಂಕ್ಯಾರ್ ದವರ್‌ಲ್ಲೆ ಪಳೆಂವ್ಕನಾಂತ್. ಪುಣ್ ತುಜೊ ಬಾಬ್ ಭುರ್ಗ್ಸಾಪಣಾರ್ ಸಾಂಬಾಳ್ನ್ ದವರ್‌ಲ್ಲೆ ಆಂಬೆ ಖೆಲ್ಲೆವಿಶಿಂ ಸಾಂಗ್ತಾಲೊ.” ತಿಣೆ ಆದ್ಲೊ ಉಡಾಸ್ ಉಗ್ತೊ ಕೆಲೊ.

ರೈಂಡ್-ವಾರ್ಯಾ ಸಂಗಿಂ ಪಾವ್ನ್ ಯೇಂವ್ಕ್ ಸುರು ಜಾಲೊ.

ಜನೆಲ್ ಧಾಂಪುನ್ ಪಾಟಿಂ ಕುಡಾಕ್ ಆಯ್ಲೆಂ ಸೊಬಿನ್. “ಪಾವ್ನಿಲ್ಯಾ ದಿಸಾಂನಿ ಆನಿ ಕಿತೆಂ ಸಾಂಬಾಳ್ನ್ ದವರ್ತಾಲಿ ಮಾಂಯ್?” ಸೊಬಿನ್ ವಿಚಾರಿಲಾಗ್ಲೆಂ ನೆಣಾರ್ಪಣಾನ್.

“ಭರ್‌ಲ್ಲಾ ಪಾವ್ನಾ ದಿಸಾಂಚೊ ಕಾಳ್‌ಗೊ ತೊ. ಹಪ್ತೊಭರ್ ಘರಾ ಭಿತರ್ ರಾಂವ್ಚೆಂ ಪಡ್ತಾಲೆಂ. ಸುರ್ವಿಲ್ಯಾ ಪಾವ್ನಾ ವ್ಹಾಳ್ಕಾಕ್ ಮೆಳ್ಳಿ ಮಾಸ್ಚಿ ದಿಸ್ವಡ್ತಿ ಗರ್ಜ್ ಥಾಂಬಯ್ತಾಲಿ.

ಮಾಡಾಂ ಚುಡೆತ್ಯಾಂಚೆರ್ ಉಮ್ಮಳಾಯಿಲ್ಲಿಂ ಮೊಗಿಂ ಪಾವ್ಲಿಲ್ಯಾ ದಿಸಾಂಚಿ ನಿಸ್ತಾ ಗರ್ಜ್ ಥಾಂಬಯ್ತಾಲಿಂ. ಮಾಂಡ್ಯಾ, ಬುಯಾಂವಾಂನಿ ಫಾಲ್ನ್ ದವರ್ಲೆ ಆಂಬೆ, ಗರೆ ಚಾಯ್ತೆ ಮಯ್ಲೆ ಘರಾಂನಿ ಆಸ್ತಾಲೆ.”

ಉಬಿರಾಚಿ ಮಾಸ್ಕೆಚಿ ಖಬರ್ ಉಲಯ್ತಾಸ್ತಾಂ ಸೊಬಿನಾಚಿ ದೀಶ್ಪ್ ಲಿಲ್ಲಿಬಾಯೆಚ್ಯಾ ಹಾತಾ ಬೊಟಾಂಚೆರ್ ಆಸ್ಲಲ್ಯಾ ಫಾಯಾಚೆ ಮಾವೆಚೆರ್ ಪಡ್ಲಿ.

“ಉಬಿರಾಚಿ ಮಾಸ್ಕಿ ಮ್ಹಣ್ ಬೊಟಾಚ್ ಕಾತರ್‌ಲ್ಲೆಂಯ್ ತುವೆಂ??” ತೆಂ ತಿಕಾ ಚಿಡಾಯ್‌ಲಾಗ್ಲೆಂ.

“ಬೋವ್ ರುಚಿಕ್ ಮಾಸ್ಕಿ ಉಬಿರಾಚಿ. ಸುರ್ಟಿಲ್ಯಾ ಪಾವ್ಲಾ ವ್ಹಾಳ್ಯಾಕ್, ಖಾಣ್ ಸೊದುನ್ ಯೆಂವ್ಚಿಂ ಕಿಜನಾಂ, ಪುರೊಳ್, ತಿಗುರ್, ಸಾಂಗ್ಲೆರ್, ಕುರೊಳ್ ಶೆತಾಭಾಟಾಂ ಪರ್ಯಾಂತ್ ಪಾವ್ತಾತ್. ಶೆತ್ಕಾರಾಂಕ್ ತ್ಯಾ ಮಾಸ್ಕಾಂಚೆಂ ನಿಸ್ತೆಂ, ಫೆಸ್ತಾ ಜೆವ್ಣಾ ತಶೆಂ ಸಂಬ್ರಮಾಚೆಂ ಜಾವ್ನಾಸ್ತಾ.”

“ಪುಣ್ ಪಿಕಿಂ ಮೊಗಿಂ?” ಭುರ್ಜುಪಣಾರ್ ಧಾವ್ನ್ ಸೊಬಿನಾಕ್ ಮೊಗ್ಯಾನಿಸ್ತೆಂ ಆವಡ್ತಾತ್ಲೆಂ.

“ತೆ ದೀಸ್ ದಳ್ಳಾರಾಚೆ-ಗೊ” ಲಿಲ್ಲಿಬಾಯ್ ಸಾಂಗಾಲಾಗ್ಲಿ. “ಥಂಯ್ ಹಾಂಗಾ ಶೆತ್ಕಾರ್, ಕುಳ್ಳಾರಾಂಚಿಂ ಘರಾಂ ಆಸ್‌ಲ್ಲಿಂ. ಗೊಟೊಭರ್ ಗೊರ್ಬಾಂ, ಪಾಡೆ, ರೆಡೆ, ಆಂಗ್ಲಾಂತ್ ಭಾತ್ ಭರ್ಲೆಂ ತುವೆಂ, ತಳೆಂಭರ್ ಉದಕ್ ಆಸಾತ್ ತರ್ ರಾಯ್ ತೊ. ಫಕತ್ ಬಸೊನ್‌ಚ್ ಹಾತಾಂತ್ ಧವ್ನಿ ಧರಿನಾಸ್ತಾಂ ವರ್ಸ್‌ಭರ್ ಆಳಾಂಕ್ ಶೆತಾಂಭಾಟಾಂತ್ ಘೊಳೊಂವ್ಕ್ ಸಕ್ತಾಲೊ. ಶೆತ್ಕಾರಾಚೆಂ ಭರ್ಮಾದಿಕ್ ಉಲೊಣೆಂ, ದಿಲ್ಲೆಂ ಉತರ್ ಪಾಳ್ವಿ ರೀತ್, ಸತಾ ನಿತಿಚೆಂ ಜೀವನ್, ಹಾತಾಖಾಲ್ ಆಸ್ಲೆಲ್ಯಾಂಕ್ ದಿಂವ್ಚೊ ಮಯ್ಪಾಸ್, ಶೆತ್ಕಾರಾಂಕ್ ಭರ್ಮಾಚ್ಯಾ ಜಾಗ್ಯಾಕ್ ಉಬಾರ್ನ್ ಧರ್ತಾಲೆಂ.

“ಗೊಟ್ಯಾಂತ್ ಕಾಂಯ್ ಧಾಂವ್ಡಾಂವ್ಚೆ ರೆಡೆ ಆಸ್ತಿತ್ ತರ್....

“ಆತಾಂ ಕುಳ್ಳಾ ಉದಕ್ ಮೆಳ್ತೆಂ ತರ್ ತುಜೊ ಮೊಗ್ಯಾ ವಯ್ಲೊ ಕಾಂಟಾಳೊ ಸುಟೊ” ಲಿಲ್ಲಿಬಾಯ್ ಹಳೊ ತಾಳ್ಯಾನ್ ಸಾಂಗಾಲಾಗ್ಲಿ.

“ಕಿತೆಂ ಮೊಗಿಂ, ಕುಳಿತ್ ಮ್ಹಣ್ ಘುಣ್ಣಣ್ತಾಯ್?”

“ಗೊಟ್ಯಾಂತ್ ರೆಡೆ ಆಸ್ಲೆಲ್ಯಾ ಘರಾಂನಿ ಮೊಡ್ಕಿಭರ್ ಕುಳಿತ್ ಉಕಡ್ತಾಲೆ. ತೊ ಕುಳಿತ್ ಶಿಜವ್ನ್ ಘಟಾಯೆಖಾತಿರ್ ರೆಡ್ಯಾಂಕ್ ಖಾಂವ್ಕ್ ದಿತಾಲೆ.

“ಮೊನ್ವಾತಿಂಕ್ ದೀಂವ್ಕ್ ಉಕಡ್ಚ್ಯಾ ಕುಳ್ಳಾಚೆಂ ಉದಕ್ ಭೊಂವ್ತಿಂಚ್ಯಾ ಘರ್ದಿಂ ಚೆಂಬುಭರ್ ಘೆವ್ನ್ ವೆತಾಲಿಂ. ತ್ಯಾ ಕುಳ್ಳಾ ಉದ್ಯಾಂತ್ ಪಿಕಿಂ ಮೊಗಿಂ, ಪಣ್ಣಾಂ ಭಿಕ್ಕಾಂ

ಭರ್ತುನ್ ರಾಂದ್ವಾಲೆ. ರುಚಿಕ್ ಆನಿ ಘಟಾಯೆಚೆಂ ನಿಸ್ತೆಂ ತೆಂ.” ಲಿಲ್ವಿಬಾಯೆಚ್ಯಾ ತೊಂಡಾಂತ್ ಆಂಯ್ಚೊ ಭರೊನ್ ಆಯಿಲ್ಲೊ.

ಪಾವ್ನ್ ರಾವ್ಲೊ, ವೀಜ್‌ದಿವೆ ಪೆಟೊಂಕ್ ಲಾಗ್ಲೆ, ಉಚ್ವಾಡಾ ಸಂಗಿಂ ಪಾವ್ನಾದಿಸಾಂಚ್ಯೊ ಕಿಡಿ-ಕಿಟಾಂ ಘರಾ ಭಿತರ್ ಹಿಂಡ್‌ಭರ್ ರಿಗ್ಲಿಂ.

ದುಸ್ರೆ ಘಡಿಯೆ ಫೋನ್ ಆವಾಜ್ಲೆಂ.

ಸೊಬಿನಾಕ್ ಫೊನಾಚ್ಯಾ ತಾಳ್ಯಾಚೊ ಅಂದಾಜ್ ಜಾಂವ್ಕ್‌ಲಾಗ್ಲೊ. “ಪಾವ್ನ್ ಉಪ್ರಾಂತ್, ಗಾಂವಾಕ್ ಯೆಂವ್ಚೊ ಆಸಾಂ, ಭಯ್ಲಿಕ್ ಬರಿ ಸಯ್ಲಿಕ್ ಪಳಯ್ಚ್ಯಾ. ಚೆಡೊ ಗುಣೇಸ್ತ್, ರುಪೇಸ್ತ್, ಶಿಕ್ಷಿ ಆನಿ ಬರೆ ಜೊಡಿಚೊ, ಗಲ್ವಾಕ್ ವ್ಹರುಂಕ್ ಸಕ್ಲೊ. ಆಪ್ಣಾಕ್ ಜಾಂವ್ಚಿ ಸಯ್ಲಿಕ್ ಪಳೆವ್ನ್ ದವರ್.”

* * *

ಸೊಬಿನಾಚೆ ಮತಿಂತ್ ಝುಜಾಚಿಂ ಲ್ಹಾರಾಂ ಆಪ್ಪಾತಾಲಿಂ.

ಗ್ರೇಸ್ತ್ ನೊವ್ರೊ ಆನಿ ಗಲ್ವಾಚೊ ಗಾಂವ್.

ಗೊಟೊಭರ್ ಮೊನ್ನಾತಿ, ಆಂಗ್ಲಾಂತ್ ತುಪೆಂ, ಫಳ್ ದಿಂವ್ಚೆಂ ಹಿತಲ್, ಪ್ರಕೃತೆಚಿ ಗ್ರೇಸ್ತ್‌ಕಾಯ್.

ಹೊ ಗಾಂವ್, ಹಿ ಭುಂಯ್ ಗ್ರೇಸ್ತ್‌ಕಾಯ್ ದಿಂವ್ಚಿ ನಾ? ಹ್ಯಾ ಗಾಂವ್ಚೆ ತಿಗುರ್, ಸಾಂಕ್ಚೆರಾಂ, ಬೊಂಡೆ ಆಡ್ಸರಾಂ, ಆಂಬೆ, ಧಡೆ ಕಳ್ಳಾಂಚೊ ಹಾರ್ ಖಿಯ್ಸರ್ ಲಾಬಾತ್?

ತಕ್ಲಿ ಉಶ್ಯಾಚೆರ್ ದವರ್ತಾಂ ಸೊಬಿನಾನ್ ರಚ್ಲಾರಾಕ್ ಪರಾತ್ತುನ್ ಪ್ರಾರ್ತೆನ್ ಕೆಲೆಂ: ‘ಹೆ ಭುಂಯ್ಚೊ ಖಿರ್ಯಾನ್ ಮೋಗ್ ಕರ್ಚ್ಯಾ ತರ್ನಾಚ್ಯಾಕ್ ರಚುನ್ ದವರ್ಲ್ಯಾಯ್ ತರ್ ಆನಿ ಚಡ್ ತೇಂಪ್ ಆಡೊಸಾಕ್ ದವರಿನಾಕಾ ದೆವಾ.’

* * *

ತುಂರ್ಪಾಣ್ : ಫುಲಾಚ್ಯಾ ದೆಟಾ ಆನಿ ಬೊಂಗ್ಯಾ ಮದ್ಲೆಂ ಪಂಚಾಂಗ್ - ಹೊ ಸಬ್ದ್ ಫುಲ್ಕಾರಾಂ ಬಾಯಾಂಚ್ಯಾ ತೊಂಡಾಂತ್ ಘೊಳ್ತಾ.

ಧಡೆ ಕಳೆ : ಕೊಂಕಣಾಂತ್ ದುಂಡು ಮಲ್ಲಿಗೆ, ದುಡ್ಡು ಮಲ್ಲಿಗೆ ಆಶೆಂ ನಾಂವಾನ್ ಒಳ್ಳತಾತ್. ಸಂಯ್ಲಿಕ್ ಧರಾನ್ ವರ್ಸಾಕ್ ಎಕ್ ಪೀಕ್, ಪುಣ್ ಫುಲ್ಕಾರ್ ಬಾಯೊ ಎಕಾ ಪ್ರಾಸ್ ಚಡಿತ್ ಬೆಳೆಂ ಕಾಡ್ತಾತ್.

ಆಂಬ್ಯಾ ರೂಕ್ : ಕೊಂಕಣಾಂತ್ ಶೆಂಬೊರಾಂ ತಿತ್ಲೊ ಪಿಕ್ಯಾ ಆಂಬ್ಯಾಚ್ಯೊ ಜಾತಿ ಆಸಾತ್. ಕಾಣಿಯೆಂತ್ ಬರಯಿಲ್ಲ್ಯಾ ಆಂಬ್ಯಾಕ್ ‘ಕಾಲಪಾಡಿ’ ನಾಂವಾನ್ ಒಳ್ಳತಾತ್.

ಖಾಂಚಿ ಮದ್ಲೊ ದಿಶ್ಯಾವೊ

“ಖಬಡ್ತಾರ್! ಕೊಣ್ಚ್ ಹಾಲನಾಕಾತ್”!!

ಘಡ್ಲಡ್ಯಾ ಆವಾಜಾ ಸಾರ್ಕಿಂ ಉತ್ರಾಂ ತಾಂಚ್ಯಾ ಕಾನಾ ಪಾಳ್ವಾಂಕ್ ಆಪ್ತಾಲಿಂ.

ತಾಂಚಿ ಆಟ್ ದೊಳೆ ಆವಾಜ್ ಆಯಿಲ್ಲೆ ಕುಶಿಕ್ ಖಿಂಚೊನ್ ರಾವ್ಲೆ.

ಕೊಡ್ಲ್ಯಾ ಭಾಯ್ರ್ ಟಿಪ್ಪುಚಿ ಸೊಚೆರ್ ರಾವೊನ್ ಆಸ್‌ಲ್ಲೆ. ಎಕಾ ಸೊಚೆರಾಚ್ಯಾ ಪೆಂಕ್ಡಾರ್ ಲಾಂಬಯಿಲ್ಲೆ ತಲ್ವಾರೆಚ್ಯಾ ಹಾತಾಳ್ಕಾಚೆರ್ ತಾಚೊ ಹಾತ್ ಆಸ್‌ಲ್ಲೊ.

“ಧರ್ನ್ ಬಾಂದಾ ತ್ಯಾ *ನಸ್ರಾನಿಕ್” ತಾಚೊ ತಾಳೊ ಗರ್ಜಾಲೊ. ‘ಜಾಲೆಂ, ಸಂಪಡ್ಲೆಂ’ ಚಿಂತ್ಲೆಂ ತ್ಯಾ ಮಾನಾಯಾಂನಿ. “ಪಾಟ್ಲ್ಯಾ ಬಾರಾ ವರ್ರಾಂಥಾವ್ನ್ ಬಂದಡೆಂತ್ಲೆಂ ಚುಕೊನ್ ರಾವೊನ್, ಆಕೆರಿಕ್ ಆಜ್ ಹ್ಯಾ ಆಸ್ಲೆಲಾಂಚ್ಯಾ ಹಾತಾಂನಿ ಬಂದಿ ಜಾಂವ್ಚೆಚ್ ಪಡ್ಲೆಂ.”

ಕೊಡ್ಲ್ಯಾ ಭಿತರ್ ರಿಗ್‌ಲ್ಲ್ಯಾ ಶಿಪಾಯಾಂನಿ, ಸುಂರ್ದೆಲ್ ತೇಲ್ ವಾಪರ್ನ್ ಪೆಟೊನ್ ಆಸ್ಲೆಲೆ ಪಣ್ತೆಕ್ ಮಾಡಾ ಚುಡೆತ್ಯಾಚಿ ಚೂಡ್ ಲಾಗಯಿಲ್ಲಿ ಆನಿ ಪಾಂಯಾಂನಿ ಸುರ್ ಭರೆಲ್ಯೊ ಮಾಲ್ಟೊ ಚಿಲ್ತುನ್ ಸೊಡ್ಲೊ!

1784ವ್ಯಾ ವರ್ರಾ ಪ್ರಾಚಿತ್ ಕಾಳಾಚ್ಯಾ ಹಪ್ಪಾಂತ್ ಸುರ್ವಾತ್ ಜಾಲ್ಲಿ ಕ್ರಿಸ್ತಾಂವಾಂ ವಯ್ಲಿ ಖ್ಯಾಸ್ತ್ ಥಂಯ್ ಹಾಂಗಾ ಮುಕಾರುನ್‌ಚ್ ಆಸ್‌ಲ್ಲಿ. ಜಾಯ್ತೊ ಹಜಾರ್ ಲೋಕ್ ಕಯ್ಲಿ ಜಾವ್ನ್ ಶ್ರೀರಂಗಪಟ್ಟಾಂತ್ ಧಗ್ಡವ್ಣಿ ಭೊಗ್ತಾಲೊ. ಗಾಂವಾಂತ್ ಥಂಯ್ ಹಾಂಗಾ ಥೊಡೊ ಲೋಕ್ ಬಂದಡೆಕ್ ಸಾಂಪ್ಡನಾಸ್ತಾಂ ಚುಕೊನ್ ಉರ್‌ಲ್ಲೊ. ನಾಂವ್ ಲಿಪವ್ನ್ ವೇಸ್ ಭಂಗೊವ್ನ್ ದಿಸ್ಪಡ್ಲೆಂ ಕೂಲಿಚೆಂ ಕಾಮ್ ಕರ್ನ್, ರಾತಿಚೆಂ ರಾನಾ ಭೊಂವ್ತಿಂ ಕೊಲ್ವಾಚೆಂ ಪಾಕೆಂ ಉಬಾರ್ನ್ ಕೆಲ್ಲ್ಯಾ ಕೊಡ್ಲ್ಯಾಂನಿ ದೀಸ್ ಸಾರ್ತಾಲೆ.

ಕುಟ್ಮಾ ಜಿವಿತಾಚೆಂ ರಿತೆಪಣ್, ಧಾರ್ಮಿಕ್ ಶಿಕವ್ಣೆಚಿ ಸುಕಿದಾಡ್ ಭೊಗುನ್, ಆಕಾಂತಾಚಿಂ ಬಾರಾ ವರ್ರಾಂ ಪಾಶಾರ್ ಜಾಲ್ಲಿಂ. ಪಟ್ಟಾಥಾವ್ನ್ ಚುಕೊನ್ ಘೆವ್ನ್ ಪಾಟಿಂ ಗಾಂವಾಕ್ ಪಾವ್ಲೆಲೆ ಥಂಯ್ಸರ್ ಬಂದಿ ಜಾವ್ನ್ ಆಸ್ಲೆಲ್ಯಾಂನಿ ಭೊಗ್‌ಲ್ಲೆ ಕಳ್ಳಳೆ, ಧಗ್ಡವ್ಣಿ ಎದೊಳ್‌ಚ್ ಸಬಾರಾಂಕ್ ಕಳಿತ್ ಜಾಲ್ಲಿ.

ಪರತ್ ಕ್ರಿಸ್ತಾಂವಾಂಚಿ ಬಂದಡೆಖಾತಿರ್ ಸೊದ್ನಾಂ ಕರುಂಕ್ ಸೊಚೆರ್ ಗಾಂವಾಕ್ ಪಾವ್ತಿತ್ ತರ್ ಏಕ್ ಹಾತ್ ಪಳೆವ್ನ್ ಘೆಂವ್ಪೊ ಮ್ಹಣ್ ಜಾಯ್ತ್ಯಾ ಗಾಂವಾಂತ್ಲ್ಯಾ ಮಾನಾಯಾಂನಿ ಎದೊಳ್‌ಚ್ ನಿಚೆವ್ ಕರ್ನ್ ಜಾಲ್ಲ್ಯೊ. ಕಾಂಯ್ ಸೊಚೆರ್ ಹಾತಾಕ್ ಸಾಂಪ್ಡಾಲೆ ತರ್, ಹಾತಾಂ ಪಾಂಯಾಂಚಿ ಸಂದ್ ಧಾಡಾವ್ನ್ ದವರ್ಚಿ ತಿತ್ಲೊ ಕ್ರೋದ್ ತಾಂಕಾಂ ಆಸ್‌ಲ್ಲೊ. ಪುಣ್ ಕರ್ಚೆಂ ಕಿತೆಂ? ಎದೊಳ್‌ಚ್ ಪಿಯೆಲ್ಲೆ ಆಂಬೊಟ್ ಸುರೆಚೆಂ

ಆಮಾಲ್ ಮಾನಾಯಾಂಚೆ ತಕ್ಲೆಕ್ ಚಡೊನ್ ಜಾಲ್ಲೆಂ.

ಕಯ್ಲಿ ಕೆಲ್ಲ್ಯಾ ಮಾನಾಯಾಂಚೆ ಹಾತ್ ಪಾಟಿಂ ವೊಳಾವ್ನ್ ಬಾಂದ್ಲೆ. ಕಾಂಯ್ ಮಯ್ಲಭರ್ ಚಲವ್ನ್ ಘೆವ್ನ್, ಮೆರೊ ಪಾಡಿ, ವ್ಹಾಳ್ ಉತ್ರೊನ್ ದೊಂಗ್ರಾಚೆ ತಕ್ಲೆಕ್ ಪಾವ್ತಾನಾ ರಾತ್ ಮದ್ಯಾನ್ ಉತರ್ಲಿ.

“ಎಕೆಕ್ಲ್ಯಾಕ್‌ಚ್ ಮಾಟ್ಕಾ ಭಿತರ್ ಧಾಡಾ” ಫರ್ಮಾಯ್ಲಾಗ್ಲೊ ಮುಕೆಲಿ. ಮಾನಾಯಾಂಕ್ ಆಡ್ಲ್ಯಾ ಮಯ್ಜಾಂತ್ ಸಾಳಿ, ರಾನ್ ದುಕ್ರಾಂಕ್ ಬೊಂಟೆ ಆಂಬ್ಡಾಂಕ್ ಗೆಲ್ಲೊ ಉಡಾಸ್ ಜಾಲೊ. ಉಬಾರ್ಲೆಲ್ಯಾ ಪಾಕ್ಯಾಪರಿಂ ವಿಸ್ತಾರ್ಲೆಲಿ ಶಿಳಾ, ಬಗ್ಲೆಕ್ ಏಕ್ ಅಶೀರ್ ವಾಟ್ ಲಾಂಬಾಯೆಕ್ ಪರ್ಯಾಂತ್ ಆಸ್ಲೆಲಿ. ರಾನ್ವಟ್ ಮೊನ್ನಾತಿಂಕ್ ಸಾಂಗೊನ್ ಕೆಲ್ಲೆಪರಿಂ ಸುರಕ್ಶಿತ್ ಆಸ್ಲೊ. ಸಾಹಸಿ ಬೊಂಟೆಗಾರ್ ಭಾಲಿಯೊ ವಾಪರ್ನ್ ಮೊನ್ನಾತಿಂಕ್ ಮಾರ್ತಾಲೊ ಆನಿ ಥೊಡೆ ಮಿರ್ಸಾಂಗೆ ಧುಂವರ್ ಫಾಲ್ನ್ ಮೊನ್ನಾತಿಂಕ್ ಮಾಟ್ಕಾ ಭಾಯ್ರ್ ಯೇಂವ್ಕ್ ಕರ್ತಾಲೊ. “ಹುಂ, ಥಂಡ್ ಬಸಾ ಥಂಯ್” ಸಾಂಗಾಲಾಗ್ಲೊ ಸೊಜೆರ್ ಮಾನಾಯಾಂಕ್ ಮಾಟ್ಕಾ ಭಿತರ್ ಧಾಡ್ಲೆ. ಮಾನಾಯ್ ಬಸ್ಲೆ.

ಭಾಯ್ಲ್ಯಾನ್ ಶಿಂಪ್ಡಾಲ್ಲೆ ಆಡ್ಲೆಸರೆ ಫಾತೊರ್ ವಿಂಚುನ್ ಎಕಾ ಫಾತ್ರಾರ್ ಆನ್‌ಎಕ್ ದವರ್ನ್ ವಣದ್ ರಚ್ಲಿ. ಮಾಟ್ಕಾ ಭಾಯ್ರ್ ಆಸ್ಲೆಲ್ಯಾ ಶಿಪಾಯಾಂನಿ ಎದೊಳ್‌ಚ್ ಗಾಂವಾಂತ್ಲ್ಯಾ ಮಾಡಾಂತ್ಲೆ ಲುಟುನ್ ಹಾಡ್ಲೆಲೆ ಆಡ್ಲರ್ ಬೊಂಡೆ ಫಾತ್ರಾಂಚೆರ್ ಪೊಡ್ಲೆ ಖಾಂವೊ ಆವಾಜ್ ಮಾನಾಯಾಂಕ್ ಆಯ್ಕೊಂಕ್ ಲಾಗ್ಲೊ.

“ಫಾಲ್ಯಾಂ ಫಾಂತ್ಯಾರ್ ಲಾಗ್ಲಿಲ್ಯಾ ಆನ್‌ಎಕಾ ಗಾಂವಾಕ್ ವಚೊಂಕ್ ಆಸಾ” ಸಾಂಗಾಲಾಗ್ಲೊ ಮುಕೆಲಿ. “ಥಂಯ್ಸರ್ ಆನಿ ಥೊಡೆ ನಸ್ರಾನಿ ಲಿಪೊನ್ ಉರ್ಲ್ಯಾತ್ ಮ್ಹಳ್ಳಿ ಖಬರ್ ಆಮ್ಕಾಂ ಮೆಳ್ಳ್ಯಾ. ಆತಾಂ ನಿದ್ಯಾಂ.”

ಥಕ್ಲೆಲೆ ಜೀವ್, ರಿತೆ ಧರ್ಲಿರ್ ಕೆಂಳ್ಳಾಂಚಿಂ ಪಿಂಫಿಂ ಫಾಳಿತಾಂ ಶಿಂಪ್ಡಾವ್ನ್ ನಿದ್ಲೆ.

ಹಾಂಚಿ ರಗ್ತಾಚಿ ತಾನ್ ಆಜೂನ್ ಥಾಂಬೊಂಕ್ ನಾ ಚಿಂತ್ಲೆಂ ಫಾತ್ರಾ ವಣ್ಲೆ ಭಿತರ್ ಲಿಪ್ಲೆಲ್ಯಾ ಮಾನಾಯಾಂನಿ. ಎದೊಳ್‌ಚ್ ಕಯ್ಲಿ ಜಾಲ್ಲ್ಯಾ ಹೆಜಾರೊಂ ಕ್ರಿಸ್ತಾಂವಾಂಚಿ ಧಗ್ಗಿಲ್ಪಿ, ಭೊಂಗೊಸ್ತಳ್, ಹಾಕ್‌ಬೊಬ್, ರಚ್ನಾರಾಸರ್ಲಿಂ ಪಾವ್ತಿನಾ?

ಪಿಯೆಲ್ಲೆ ಆಂಬೊಟ್ ಸುರೆಚಿಂ ಆಮಾಲ್ ಎದೊಳ್‌ಚ್ ದೆಂವೊನ್ ಗೆಲ್ಲೆಂ. ಆಂಬೊಟ್ ಸುರೆಕ್ ಚಾಕ್ಲೆ ಜಾವ್ನ್ ಆಡ್ಕುಳ್ಳಾ ತರ್ಲೆ ಮಿರ್ಸಾಂಗೆಭಿತರ್ ಮಿಟಾ ಖಣ್ ಚೆಪುನ್ ಚಾಬೊನ್ ಕೆಲ್ಲೆ ತಿಕ್ಸಾಣೆಚೊ ಹುಲೊಪ್, ಪೊಟಾ ಭಿತರ್ಲ್ಯಾ ಭಾಂಡ್ಯಾಂತ್ ಮುರ್ಮುರ್ದಾಲೊ. ಭಾಯ್ರ್ ಪೊಡ್ಲೆ ಖೆಲ್ಲ್ಯಾ ಆಡ್ಲರಾಂಚೊ ಪರ್ಮಳ್ ಫಾತ್ರಾಂ ಖಾಂಚಿಂತ್ಲ್ಯಾನ್ ಉತ್ರೊನ್ ಮಾಟ್ಕಾ ಭಿತರ್ ಪಾವ್ಲೊ.

“ಅಶೆಂ ರಾವಾರೆ” ಸಾಂಗಾಲಾಗ್ಲೊ ಎಕ್ಲೊ ಮಾನಾಯ್. ಬಸ್ಲೆಲೆ ತೆಗೀ ಮಾನಾಯ್ ಉಬೆ ರಾವ್ಲೆ. ವಣದಿ ಭಾಯ್ರ್ ಮಾಂಕ್ಡಾ ಸರ್ಗಾಕ್ ಪಾವ್ಲೆಲ್ಯಾಂಚಿ ಘೊರೆವ್ಣಿ ವಾರ್ಯಾರ್ ಭರ್ಸಾಲ್ಲಿ.

ಚೊವ್ನೀ ತಾಂಚಿ ರಿತಿ ಪಾಟ್ ಬಾಂದ್ಲೆಲ್ಯಾ ಫಾತ್ರಾಂಕ್ ತೆಂಕುನ್ ರಾವ್ಲೆ. ಕುಡಿಂತ್ಲೆಂ ಸರ್ವ್ ಬಳ್, ಗೊಮ್ಪೆ ಸಕಯ್ಲ್ ಪಾಟಿಕ್ ಹಾಡ್ನ್ ಫಾತೊರ್ ಪಾಟಿಂ ಲೊಟ್ಲೆ.

ಆಟಿಚ್ಯಾ ಘಡ್ಗಡ್ಯಾ ಸಾರ್ಯಾ ಆವಾಜಾನ್ ಫಾತ್ರಾ ಜಮೊ ಭುಂಯ್ಚೆರ್ ಶಿಂಪಡ್ಲೊ. ದುಸ್ರೆ ಘಡಿಯೆ ‘ಯಾ ಅಲ್ಲಾಂ’ ಮ್ಹಳ್ಳಿ ಪಿಂರೊವ್ಣಿ ಆಯ್ಕಾಲಿ.

ಮಾನಾಯಾಂಚ್ಯಾ ಕುಡಿಂಕ್ ಸುಟ್ಕೆಚೆಂ ವಾರೆಂ ಆದಾಳ್ಲೆಂ. ಪಾಂಯಾಂಚಿಂ ಬೊಟಾಂ, ತೊಂಡಾಂತ್ಲೆ ದಾಂತ್ ವಾಪರ್ನ್ ಶಿಪಾಯಾಂಚ್ಯಾ ಪೆಂಟಾ ವಯ್ಲಿ ತಲ್ವಾರ್ ಹಾತಿಂ ಘೆತ್ಲಿ ಆನಿ ಎಕಾಮೆಕಾಚೆ ಹಾತಾಚೆ ಕಟ್ ಕಾತರ್ಲೆ.

“ಆಮ್ಕಾಂ ಹಸ್ತಿಚೆಂ ಬಳ್ ಮೆಳ್ಳೆಂ” ಸಾಂಗಾಲಾಗ್ಲೊ ಎಕ್ಲೊ ಮಾನಾಯ್ ತಲ್ವಾರ್ ಹಾತಾಂತ್ ಘೆವ್ನ್.

“ಲಾಗ್ಲಿಲ್ಯಾ ಗಾಂವಾಕ್ ಖಬರ್ ದಿವ್ಯಾಂ” ಮಾನಾಯ್ ಸಾಂಗಾಲಾಗ್ಲೊ ಆಮ್ಕೊರಿ ಮೆಟಾಂ ಕಾಡಿತ್.

* * *

* ನಸ್ತ್ರಾನಿ = ‘ನಜ್ರೆತ್‌ಗಾರಾಚೆ ಪಾಟ್ಲಾವ್ತಾರಿ’ ಅಶೆಂ ಅರ್ತ್ ಜಾತಾ. ಪುಣ್ ಜುದೆವಾಂಕ್ ನಜ್ರೆತಾಂತ್ ಸೊಡ್ವಣ್ವಾರ್ ಜಲ್ಮಿನಾ ಅಶೆಂ ಪಾತ್ಯೆಣ್ ಆಸ್ಲೆಲಿ. ತ್ಯಾ ದೆಕುನ್ ನವ್ಯಾ ಕ್ರಿಸ್ತಾಂವಾಂಕ್ ಆಣ್ಕುಂಚೆಪರಿಂ ‘ನಜರಿನ್’ ಅಶೆಂ ಆಪಂವ್ಕ್ ಧರ್ಲೆಂ. ಹೊ ಸಬ್ದ್ ಜುದೆವಾಂಥಾವ್ನ್ ಆರ್ಬ್ಯಾಂಕ್ ಆಯ್ಲೊ ಆನಿ ಭಾರತಾಚೆ ಪಾಡ್ಲಾ ಕರಾವಳಿಕ್ ಆಯ್ಲೊ. ಟಿಪ್ಪುಚೆ ಸೊಬೆರ್ ಕ್ರಿಸ್ತಾಂವ್ ಕಯ್ಬ್ಯಾಂಕ್ ‘ನಸ್ತ್ರಾನಿ’ ನಾಂವಾನ್ ಆಪಯ್ತಾಲೆಮ್ಪಣ್ ಖಡಾಪಾಚೆ ಕಾಣಿಯೆಂತ್ ಜಾಯ್ತೆ ಸುವಾತೆರ್ ವಾಚುಂಕ್ ಮೆಳ್ತಾ.

ನಸ್ತ್ರಾನಿ ಸಬ್ದಾಚೆ ಮಾಹೆತ್ ಪಾ. ವೆಂ. ಆಚಾರ್ಯ ಹಾಚೆಂ ಪುಸ್ತಕ್ ‘ಪದಾರ್ಥ ಚಿಂತಾಮಣಿ’ ಹಾಂತುಂ ಮೆಳ್ತಾ (ಪಾನ 83).

ಗಾಂಯ್ದೊಳಾ ಕುಟ್ಮಾಚಿ ಕಾಣಿ

‘ಜೊ ಕೋಣ್ ಕಾಮ್ ಕರಿನಾ ತೊ ಉಪಾಶಿಂ ರಾವೊರ್’

—ಪವಿತ್ರ ವಾಂಜೆಲ್

‘ತುಜೆಂ ಕಾಮ್ ತುಂ ಕರ್. (ತೆಂ ಪಳೆವ್ನ್) ಪ್ರತಿಫಳ್ ದಿಂವ್ಚೆಂ ಕಾಮ್ ಮ್ಹಜೆಂ’

—ಭಗವತ್ ಗೀತಾ

‘ದೇವ್ ತುಜೆಂ ಕಾಮ್ ಪಳೆಯ್ತಾ ಆನಿ ತೆಂ ಬರೆಂ ಯಾ ಖೊಟೆಂ ಮ್ಹಳ್ಳಾಚೆರ್ ತುಜೆಂ
ಯೋಗ್ಯಪಣ್ ನಿರ್ತಾರ್ ಕರ್ತಾ’

—ಕುರಾನ್

* * *

ಕಾಲ್ಚಾ ದಿಸಾ ಪರ್ಯಾಂತ್ ಧರ್ಲಿ ಪಂದಾ ತೆಂ ಕುಟಮ್ ಸುಖಾನ್ ಜಿಯೆವ್ನ್ ಆಸ್ಲೆಂ. ದೆವಾನ್
ತಾಂಕಾಂ ದಿಲ್ಲೆಂ ಕಾಮ್, ಕಾಮ್ ನ್ಹಯ್ ತರ್ ಕರ್ಮ ವಾ ಕಾಯ್ಲೊ ಮ್ಹಣೈತ್. ತೆಂ ಸರ್ವ್ ಹೆಂ
ಕುಟಮ್ ಪಾಳ್ನ್ ಆಸ್ಲೆಂ. ಆವ್ಚಿತ್ ಉದೆಲೆಂ ಅನ್ವಾರ್. ಅನ್ವಾರಾಚಿ ದಾವ್ ಮಾರ್ಲಿಚ್
ದೊಗಾಂ ಭುರ್ಗ್ಯಾಂಸಂಗಿಂ ಸಗ್ಳೆಂ ಕುಟಮ್ ಧಾಂವಾಂಧಾಂವಿಂ ಹ್ಯಾ ಜಾಗ್ಯಾರ್ ಯೇವ್ನ್
ಧಾಂಬ್ಲೆಂ. ಜಿಯೆಂವ್ಕ್ ಆಸ್ಲಿ ಸರ್ವ್ ತಯಾರಾಯ್ ಆನಿ ಜಾಯ್ ಆಸ್ಲಿ.

“ಧಾಂವೊನ್, ಧಾಂವೊನ್ ತುಮಿ ಥಕ್ಲ್ಯಾತ್ ಭುರ್ಗ್ಯಾಂನೊ” ಸಾಂಗಾಲಾಗ್ಲೊ ಬಾಪುಯ್.
“ತೊ ‘ಫಾಟ್’ ಚಿಂತಾನಾ ಆತಾಂಯಿ ವೊರೊಡ್ ಯೆತಾ” ಆವಯ್ ಸಾಂಗಾಲಾಗ್ಲಿ.
“ಭುರ್ಗ್ಯಾಂಕ್ ಚಿಂತುನ್ ಸಗ್ಳೆಂಚ್ ಕಂಗಾಲ್ ಜಾಲ್ಲಿಂ ಹಾಂವ್.”

“ತುಮ್ಚೆ ಜತ್ನೇನ್ ಆಮಿ ಶಾಬಿತ್ ಉರ್ಲ್ಯಾಂವ್” ಸಾಂಗಾಲಾಗ್ಲಿಂ ಭುರ್ಗಿಂ ಎಕಾಚ್
ತಾಳ್ಮಾನ್.

“ತಿತ್ಲೊ ಫಾಟ್ ಆಯ್ಲೊ ತರ್ಯಿ ಕಸೊ? ವರ್ಣಾಂಚಿಂ ವರ್ಣಾಂ ಆಮಿ ಥಂಯ್ಸರ್ಚ್
ಜಿಯೆಲ್ಯಾಂವ್, ಆಮ್ಚೆಂ ಖಾಣ್ ಖಾವ್ನ್, ತೆಂ ಜಿರವ್ನ್ ಇಟಾಳ್ ಸಾರೆಂ ಮಾತಿಯೆಕ್
ಜಮಯ್ತಲ್ಯಾಂವ್. ಪುಣ್ ವಿಚಿತ್ರ್ ಅನ್ವಾರ್ ಆಮ್ಚೆರ್ ಉಬೆಂ ಜಾಲೆಂ—

“ಉಬೆಂ ಜಾಲ್ಲೆಂ ನ್ಹಯ್, ಮನ್ಶಾನ್ ಉಬೆಂ ಕೆಲ್ಲೆಂ” ಮ್ಹಣಾಲೊ ಬಾಪುಯ್. “ಮನ್ಶಾಕ್
ಆಪ್ಲೆಂ ಸುಖಾನ್ ಜಿಯೆಜೆ ಆನಿ ಹ್ಯಾ ಸಂಸಾರಾಂತ್ ಆಪ್ಲೆಂ ಮಾತ್ರ್ ಜಿಯೆಲ್ಯಾರ್ ಪುರೊ
ಮ್ಹಳ್ಳಾ ಆಬ್ಲೆಶಿ ಕರ್ತವಾಂಚೊ ಫಳ್ ತೊ. ತಾಣೆ ಜಿಯೆಂವ್ಕ್ ಚಿಂತ್ಲ್ಯಾ ಘರಾ ಭೊಂವ್ತಿಂ
ಖಿಂಚಿಚ್ ರಚ್ಣೆನ್ ಜಿಯೆಂವ್ಕ್ ನಜೊ ಮ್ಹಳ್ಳಾ ಆಬ್ಲೆಸಾನ್, ಘರಾ ಭಿತರ್ ಮುಯೊ,
ದೊಂಬ್ಲೆ, ಕಾನ್ವಾಯೊ, ಸಾಳಿಯೊ, ವಾಳಯ್, ಪಾಲ್, ಹುರ್ಲ್ಯಾಂ ಹಿಂ ಸರ್ವಾಂ ಆಸನಾಯೆ
ಮ್ಹಳ್ಳೆಖಾತಿರ್ ಘರಾಚ್ಯಾ ಪಂಚಾಂಗಾಕ್ ವೀಕ್ ವೊತ್ತಾತ್ ಆನಿ ಆಮಿ ಸುರಕ್ಶಿತ್ ಉರ್ತಾಂವ್
ಮ್ಹಳ್ಳೆ ಭೈಮಿದೆನ್ ನಾಂವ್ ನಾತ್ಲ್ಯಾ ವೆವೆಗ್ಯಾ ಪಿಡೆಂಕ್ ಆಪವ್ಣೆಂ ದಿತಾತ್.

“ಪುಣ್ ಆಮ್ಚೆ ಪಿಳ್ಳೆಧಾವ್ನ್ ತಾಂಕಾಂ ಕಿತೆಂ ತರ್ಯಿ ಅನ್ವಾರ್ ಯೇತ್ ಮ್ಹಳ್ಳಿ ಭಿರಾಂತ್?”

“ಆಮ್ಚೆವರ್ವಿಂ ತಾಂಕಾಂ ಜಾಯ್ತಿಂ ಬರೆಪಣ್ ಲಾಬ್ತಾ. ತಾಂಗೆ ನಾಕಾ ಮ್ಹಣ್ ಉಡಯಿಲ್ಲೆಂ, ಮಾತಿಯೆಂತ್ಲೆಂ ಮ್ಹೆಳೆಂ ಕಸ್ತಾಳ್ ಆಮಿ ಖಾವ್ನ್ ಜಿರವ್ನ್ ಮಾತಿ ಇಟಾಳ್ ಕರ್ತಾವ್. ತೆ ಮಾತಿಯೆಂತ್ ಕಿರ್ಲೆಲ್ಲೆಂ, ಝಡ್-ರೂಕ್, ತಾಂಚಿಂ ಪಾನಾಂ, ಪುಲಾಂ ಫಳಾಂಚಿಂ ಬಿಂಯಾಂ, ಸಾಲಿ ಹೆಂ ಸರ್ವ್ ಮನ್ಶಾಕುಳ್ ಖಾತಾ. ತಾಂಗೆ ಪೊಸ್‌ಲ್ಲೊ ಮೊನ್ನಾತಿ ಖಾತಾತ್ ಆನಿ...”

“ತ್ಯಾ ದೆಕುನ್ ಆಮ್ಕಾಂ ವೀಕ್ ದಿತಾತ್?”

“ಹೆಂ... ಮನಿಸ್ ಮ್ಹಳ್ಳಾರ್ ಕಿತೆಂ ಬಾಬಾ?”

“ಮನಿಸ್ ಮ್ಹಳ್ಳಾರ್ ಸ ಫೀಟ್ ಪರ್ಯಾಂತ್ ವಾಡ್ಚಿ, ದೊದೋನ್ ಹಾತ್ ಪಾಂಯ್ ಆನಿ ಗೊಮ್ಪೆರ್ ತಕ್ಲಿ ಆಸ್ಚಿ, ಆಪುಣ್‌ಚ್ ಬುದ್ಧಂತ್ ಮ್ಹಣ್ ಚಿಂತ್ಲಿ, ಶೆಂಬೊರ್ ವರ್ಯಾಂ ಪರ್ಯಾಂತ್ ವಾಂಚ್ಚಿ ಅಕ್ಕಲ್ ನಾತ್‌ಲ್ಲಿ ಜೀವಿ. ಆತಾ'ತಾಂ ತಾಂಚೆಂ ಆವ್ಕ್ ಅರ್ವಾಕ್ ಅರೆಂ...”

“ಆತಾಂ ಆಮಿ ಥೊಡೊ ವಿಶೆವ್ ಘೆವ್ಯಾಂ.”

ಪುಣ್ ವಿಶೆವ್ ತಾಂಕಾಂ ಫಾವೊ ಚಾಲೊನಾ. “ಬಚಾವ್ ಕರಾ, ಕುಮೊಕ್ ಕರಾ” ಲಾಗ್ಸಾರ್‌ಧಾವ್ನ್ ಬೊಬಾಟ್ ಆಯ್ಕಾಲಿ. ಮಾಣ್ಣೊ ಬೊಬಾಟ್ತಾಲೊ. ತಾಚೆಂ ಆಂಗ್ ಸುಜಾಲ್ಲೆಂ. ಪಾಟೊ ಪಾಂಯ್ ಅರೊ ಕರ್ತಾಲೊ.

“ಉಪ್ಕಾರ್ ತುಮ್ಚೊ” ರಡಲಾಗ್ಲೊ ಮಾಣ್ಣೊ ವ್ಹಡಾಂಲಾಗಿಂ. “ಪಿಯೆಂವ್ಕ್ ಏಕ್‌ಚ್ ಏಕ್ ಥೆಂಬೊ ಉದಕ್ ಹಾಡ್ನ್ ದಿಯಾ. ಥೆಂಬೊ ನಿತಳ್ ಉದ್ಕಾನ್ ಪಾಂಯಾಂಚೊ ಹುಲೊಪ್ ಥಾಂಬ್ಲೊ. ಅಯ್ಕೊ...” ಭುರ್ಗ್ಯಾಂಕ್ ಚತ್ರಾಯ್ ಸಾಂಗೊನ್ ಆವಯ್-ಬಾಪುಯ್ ವಿವಿಂಗಡ್ ಕುಶಿನ್ ಥಾಂವ್ಲಿಂ. ಮಾಣ್ಣೊ ಜಿವಾಚೆ ಆಕ್ಲಾಸ್ ದಾಂಬುನ್ ಧರ್ನ್ ಉದ್ಕಾಕ್ ರಾಕೊನ್ ರಾವ್ಲೊ.

ಥಾಂವೊನ್ ಯೆಂವ್ಚ್ಯಾ ದೊಗಾಂಯ್ಚಿ ಪಳೆವ್ನ್ ಮಾಣ್ಣ್ಯಾಕ್ ಥೊಡೊ ಜೀವ್ ಭರ್ಲೊ. ದೊಗಾಂಯ್ಚ್ಯಾ ತೊಂಡಾಂತ್ ಉದ್ಕಾ ಥೆಂಬೊ ನಾತ್‌ಲ್ಲೊ. “ನಿತಳ್ ಉದ್ಕಾ ಥೆಂಬ್ಯಾಕ್ ಆಮಿ ಜಾಯ್ತಿಂ ಸೊದ್ಲೆಂ. ವಿಕಾಳ್ ಉದಕ್ ಹಾಡ್ನ್ ದೀವ್ನ್ ತುಜೆ ವಳ್ವೆಲೆ ಚಡಂವ್ಕ್ ಆಮಿ ಸಕನಾಂವ್.” ಮಾಣ್ಣ್ಯಾನ್ ನಿತಳ್ ಉದ್ಕಾ ಥೆಂಬ್ಯಾಕ್ ಆಶೆವ್ನ್‌ಚ್ ಪ್ರಾಣ್ ಸೊಡ್ಲೊ.

“ದೆವಾನ್ ಸಂಸಾರ್ ರಚ್ತಾನಾ ಉದಕ್ ನಿತಳ್‌ಚ್ ರಚ್‌ಲ್ಲೆಂ ಸ್ವಯ್‌ಗಿ ಬಾಬಾ? ಉದಕ್, ವಾರೆಂ, ಮಾತಿ ಮ್ಹೆಳೆಂವ್ಕ್ ಮನ್ಶಾಕ್ ಅದಿಕಾರ್ ದಿಲಾಗಿ?” ಸವಾಲ್ ಭುರ್ಗ್ಯಾಂಚೆಂ.

“ದೆವಾನ್ ರಚ್‌ಲ್ಲೆಂ ಸರ್ವ್ ಬರೆಂಚ್. ನಿತಳ್‌ಚ್. ಆಪ್ಲಿ ಆಶಾ ಮುಟಿಂತ್ ಧರುಂಕ್

ಸಕನಾತ್‌ಲೋ ಮನಿಸ್ ಆಬ್ಬೆಶಿ ಜಾಲೊ. ಸರ್ವ್ ಮ್ಹೆಳಯ್ಲೆಂ. ವಿಕಾಳ್ ಕೆಲೆಂ. ಸಂಸಾರಾಂತ್ ಆಪುಣ್ ಮಾತ್ ಆಸಾಂ ಮ್ಹಣ್, ಆಪ್ಲೆಂ ಮಾತ್ ಆಸ್ಲಾರ್ ಪುರೊ ಮ್ಹಣ್ ಹಾತಾಕ್ ಮೆಳ್‌ಲೆಂ ಸರ್ವ್ ಭೊಕಾಯ್ಲೆಂ. ಆತಾಂ ಚರಬ್ ಜಿರವ್ನ್ ಘೆಂವ್ಕ್ ತೆ ರಸ್ತಾಂನಿ ಧಾಂವ್ತಾತ್ ಖಿಯಾ!”

“ಪುಣ್ ಹೆಂ ವೀಕ್, ಮ್ಹೆಳಪ್ ತಾಂಕಾಂ ಗ್ರಾಸಿನಾಂಗಿ?”

“ತಾಂಕಾಯಿ ವೇಳ್ ಯೆತಲೊ. ಕಿತೆಂಚ್ ನಾತ್‌ಲ್ಲ್ಯಾ ರಿತ್ಯಾ ಸಂಸಾರಾಂತ್, ವೊತಾಕ್ ಕರ್ಪೊನ್ ಚಿಂವಡ್ ಜಾಲ್ಲ್ಯಿ ಮಾತಿ ಖಿರವ್ನ್ ಪಿಯೆವ್ನ್ ಜಿಯೆಂವ್ಕ್ ಚಡ್ ತೇಂಪ್ ಲಾಗ್ಲೊ ನಾ. ತೆದ್ನಾ ಮಾಣ್ಕಾಪರಿಂ ವಳ್ಖೊಳೊನ್, ಮೊರೊಂಕ್ ಆಶೆವ್ನ್.....”

* * *

ಢಂ..... ಢಂ..... ಮಾತ್ಯಾರ್ ಘಡ್ಲೊ ಪುಟಾ ತಶೆಂ ಆವಾಜ್. “ಕಶೆಂಯಿ ಹಾಂಗಾ ಪುಣ್‌ಯಿ ಮೆಳ್ಳಿ, ಖೊಂಡ್ಕಾರ್” ತಾಂಕಾಂ ಧರ್ನ್ ನಾರ್ಚೆ ಕಟ್ಟೆಂತ್ ಘಾಲೆಂ. ತಾಂಚೆರ್ ಪೂಡ್ ಮಾತಿ ಶಿಂಪ್ತಾಯ್ಲಿ. “ಯಾರೆ, ವ್ಹಾಳಾಂತ್ ಬರಿಶಿ ಮಾಸ್ಲಿ ಧರ್ಯಾಂ.”

* * *

ಸಗ್ಳ್ಯಾ ಕುಟ್ಮಾಕ್ ಧಕೊಚ್ ಧಕೊ. ನಿಮಾಣೆಂ ತರ್‌ಯಿ ಚೊವ್ಗಾಯಿ ಸಾಂಗಾತಾಚ್ ಆಸ್‌ಲ್ಲಿಂ. ‘ಮಾಸ್ಲಿ ಧರ್ಚ್ಯಾ ಭುರ್ಗಾಂಕ್ ‘ಆಮಿ’ ಕಿತ್ಯಾಕ್ ಜಾಯ್? ಉದ್ಯಾಂತ್ ಕಾಂಯ್ ತರ್‌ಯಿ ಮಾಸ್ಲೊ ಉರ್ಲ್ಯಾತ್ ತರ್ ಆಮ್ಯಾಂ ದಾಕವ್ನ್ ಧರ್ನ್ ಭೊಕಾಂವ್ಚೆಂ ಸಾದನ್. ಮನಿಸ್ ಮ್ಹಳ್ಳಿ ತಿ ಮಾರಕಾರ್ ಜೀವಿ ಧರ್ಲಿಂತ್ಲೆಂ ಮಾತ್‌ನ್ವಯ್, ಉದ್ಯಾಂತ್ ಆಸ್‌ಲ್ಲೆಂ ಸರ್ವ್ ಖಾತಾ, ಭೊಕಾಯ್ತಾ. ಖಾವ್ನ್ ಖಾವ್ನ್ ವ್ಹಾಳ್, ನ್ಹಂಯ್, ದರೊ ಸಯ್ತ್ ರಿತೊ ಕೆಲಾ. ಭುಕೆಕ್-ರುಚಿಕ್ ಧರ್ನ್ ಖೆಲಾಂ ಮಾತ್‌ನ್ವಯ್, ಉದಕ್ ಸಗ್ಳೆಂ ಮ್ಹೆಳವ್ನ್ ವಿಕಾಳ್ ಕೆಲಾಂ. ಪಿಲಾಂ, ತಾಂತ್ಯಾಂ ನಾಸ್ ಕೆಲ್ಯಾಂತ್. ಕಾಂಯ್ ಧೊಡ್ಲೊ ಆವ್ಯಾನ್ ವಾಂಚೊನ್ ಉರೊ ತರ್, ತಾಂಕಾಂ ಪಿಲಾಂ ದವರ್ಚ್ಯಾ ವೆಳಾರ್ ಧರ್ನ್ ಖಾವ್ನ್ ಧೆಂಕ್ ಕಾಡ್ತಾತ್. ತಾಂಚ್ಯಾ ಮುಕ್ಲೆ ಪಿಳ್ಗೆಕ್ ಕಾಂಯ್ ಪುಣ್‌ಯಿ ಉರಯ್ಚೆ; ಮಾಸ್ಲಿ ಮ್ಹಳ್ಳಾರ್ ಕಿತೆಂ, ರಾನ್ವಾಟ್ ಮೊನ್ವಾತ್ ಮ್ಹಳ್ಳಾರ್ ಕಿತೆಂ, ರಾನ್ ಮ್ಹಳ್ಳಾರ್ ಕಿತೆಂ ಮ್ಹಳ್ಳೆಂ ದೊಳ್ಕಾಂನಿ ಪಳೆಂವ್ಕ್ ಪುಣ್‌ಯಿ ಸಾಂಬಾಳುಂಕ್ ಸಕನಾತ್‌ಲೋ ಆಬ್ಬೆಶಿ...

“ಅಯ್ಯೋ ಹುಲೊಪ್ ಸೊಸುಂಕ್ ಜಾಯ್ನಾ. ವೊತ್” — ಆವಯ್ ಯೇವ್ನ್ ಪಿಲಾಚ್ಯಾ ಆಂಗಾರ್ ನಿದ್ಲಿ, ಮೊರ್ಚೆಂ ತರ್ ಪಯ್ಲೆಂ ಆಪ್ಲೆಂಚ್ ಮ್ಹಳ್ಳೆಪರಿಂ.

“ಅಸಲಿ ಧಗ್ ಮನಿಸ್ ಸೊಸ್ತಾ ತರ್‌ಯಿ ಕಶಿ?”

“ಸೊಸ್ತಾ, ಸೊಸ್ತಲೊ, ಧೊಡೊ ತೇಂಪ್ ಮಾತ್... ಪುಥ್ಲೆಂತ್ಲಿ ಊಬ್ ಥಂಡ್ ದವರ್ಚ್ಯಾಕ್,

ಮ್ಹಳ್ಳೆಲ್ಲೆಂ ವಾರೆಂ ನಿತಳ್ ಕರ್ಚ್ಯಾಕ್ ದೆವಾನ್ ರುಕಾ-ಝಡಾಚೆಂ, ವಾಲಿ-ತಣಾಚೆಂ ರಾನ್ ರಚ್ಲೆಂ. ತ್ಯಾ ಎದೆಶ್ಯಾ ಪಾಚ್ಯಾ ಪಾನಾ ಭಿತರ್ ಆದುನಿಕ್ ಯಂತ್ರಾಂ ತಸಲಿ ವೆವಸ್ತಾ ದವರ್ಲಿ. ಪ್ರಕೃತೆಕ್ ನಿತಳ್ ವಾರೆಂ, ಥಂಡ್ ಹವೊ, ಪಾನಾಂ, ಪುಲಾಂ, ಫಳಾಂಚಿ ಸೊಬಾಯ್ ಭರ್ಲಿ.

“ಅಶೆಂ ಆಸ್ತಾಂ, ಆಯ್ಲಿ ಬದ್ಲಾವಣ್. ವೀಚ್ ಮ್ಹಳ್ಳಿ ಸಕತ್ ತಾಣೆಚ್ ಕರ್ನ್ ಘೆತ್ಲಿ, ಉದ್ಯಾ ರಾಶಿನ್. ರಾನಾಂ ಗಿಳ್ಳಿಂ, ಜಳಾರಿಂಚಿ ಸಂತತ್ ವಾಡ್ಲಿ. ಮನ್ಶಾ ಜಾತಿಕ್ ವೆವೆಗ್ಳೊ ಪಿಡಾ ಆಪ್ಲೆಂ ಇನಾಮ್ ಜಾವ್ನ್... ಉರ್ಲೆಂ ಬೋವ್ ಥೊಡೆಂ ರಾನ್ ಸಂಪ್ರಚ್, ಮನ್ಶಾನ್ ಜಿಯೆಂವ್ಚೆಂ ಆಪ್ಣಾಕ್‌ಚ್ ಜಳವ್ನ್ ಘೆವ್ನ್, ಆಂಗಾರ್ ಉಜೊ ಘೆವ್ನ್...”

“ಆಮ್ಕಾಂ ಕಾಣಿಯೊ ಸಾಂಗ್ತಾನಾ, ‘ಆಮಿ ರಯ್ತಾಚೊ ಈಶ್ಟ್’ ಮ್ಹಣ್ ಶಿಕಯ್ತಾತ್ ಮ್ಹಣ್ತಾಲೊಯ್.”

“ಶಿಕಯ್ತಾತ್ ಇಸ್ಕೊಲ್ ಮ್ಹಳ್ಳಾ ಬುರುಜಾ ಭಿತರ್. ಭಾಯ್ರ್ ಯೇವ್ನ್ ಪ್ರಕೃತೆಂತ್ಲಿಂ ವಿಚಿತ್ರಾಂ ದಾಕಂವ್ಕ್ ತಾಂಚಿ ಹಾತ್-ಪಾಂಯ್ ಮ್ಹಳ್ಳಾತ್. ಘರಾ ವಿಚಾರ್ಲೆಂ ತರ್ ‘ಶ್ರೀ, ಶ್ರೀ ತಿ ಭುಂಯ್ಚಿ ಕೀಡ್’ ಮ್ಹಣ್ತಾತ್. ಪ್ರಕೃತೆಚೊ ಮೋಗ್ ನಾತ್‌ಲ್ಲಿ ಸಂತತ್ ಬಾಳ್ವತ್ ತರ್ಯಿ ಕಿತ್ಲೊ ತೇಂಪ್?”

* * *

“ವ್ಹಾಳ್ ಆಯ್ಲೊರೆ, ಗರಿ ಕಾಡ್‌ರೆ, ಕಟ್ಟೆಂತ್ಲಿ ಮಾತಿ ಉಸ್ತೀರೆ.”

“ಹೂಂ, ಉದಕ್ ಘಾಣ್ತಾ, ಛೆ, ಛೆ ಮಾಸ್ಕೊ ಮೆಲ್ಯಾತ್.” ಸರ್ವ್ ಮಾಸ್ಕೊ ಮೊರೊನ್ ಪೊಟ್ ಪುಗೊನ್ ಉಪೆತಾಲ್ಯೊ. ವ್ಹಾಳಾಕ್ ಕಾರ್ಯಾನ್ಯಾಚೆಂ ಮ್ಹೆಳೆಂ ಉದಕ್ ಭರ್ಣಾಲ್ಲೆಂ. ಶ್ವೆರಾಚ್ಯಾ ಲೊಕಾಚೆ ಗರ್ಜೆಕ್ ಜಮಯಿಲ್ಲ್ಯಾ ಉದ್ಯಾಕ್ ಹೊ ವ್ಹಾಳ್ ಲಾಗಿಂಚ್ ಆಸ್‌ಲೊ.

ಭುರ್ಗಾಂನಿ ಗರಿ, ಹಾತಾಂತ್ಲಿ ಕಟ್ಟಿ ಬಿಜಾವ್ನ್ ಉಡಯ್ಲಿ. “ಪಾವ್ನ್ ಆಯ್ಲೊರೆ, ಧಾಂವ್ಯಾರೆ, ರುಕಾಮುಳಾಂತ್ ರಾವ್ಯಾರೆ.” ತಾಣಿ ರುಕಾಕ್ ಪಳಯ್ಲೆಂ. ಖಂಚ್ಯಾಯ್ ರುಕಾರ್ ಖೊಲೆ ನಾತ್‌ಲ್ಲೆ. ಪಾಟ್ಲ್ಯಾ ದಿಸಾಂನಿ ಪಡ್‌ಲ್ಲ್ಯಾ ಆಸಿಡ್ ಪಾವ್ನ್ ಸರ್ವ್ ರುಕಾಂಚೆ ಖೊಲೆ ಕರ್ಪೊನ್ ಗೆಲ್ಲೆ. ಪರತ್ ಆಸಿಡ್ ಪಾವ್ನ್ ಪಡೊಂಕ್ ಸುರು ಜಾಲೊ. ಕಟ್ಟೆಂತ್ಲ್ಯಾ ಚೊವ್ಗಾಂಯ್ಕಿ ಆಂಗಾರ್ ರುವಾಂ ಉದೆಲಿಂ.

ವಳ್ಳಳ್ಳಾಂ ಮದೆಂ ತಾಣಿ ದೆವಾಕ್ ಬೊಬ್ ಮಾರ್ಲಿ.

“ಆಮಿ ವಳ್ಳಳ್ಳೊನ್ ಮೊರ್ಚೆಪರಿಂ, ತುಚ್ಯಾಚ್ ಸಾರ್ಕಾಚ್ಯಾ ಮನ್ಶಾಂಕ್ ವಳ್ಳಳ್ಳಾಂಚೆಂ ಮರಣ್ ದೀನಾಕಾ ದೆವಾ. ಫಕತ್ ಥೊಡ್ಯಾ ಘಡಿಯಾಂ ಪರ್ಯಾಂತ್ ಸಂಸಾರಾಂತ್ಲೆಂ ಸರ್ವ್ ವಾರೆಂ ಆಡಾವ್ನ್ ದವರ್. ಪರತ್ ತುಕಾ ಜಾಯ್ ಮ್ಹಣ್ ದಿಸ್ತಾ ತರ್, ಸಂಸಾರಾಂತ್ಲೊ ಸರ್ವ್ ಜೀವಿ ಮನ್ಶಾ ಜಿವಾ ತಿತ್ಲೊಚ್ ಮೊಲಾದಿಕ್ ಮ್ಹಣ್ ಒಳ್ಳೊಂಚ್ಯಾ ನವ್ಯಾ ಜನಾಂಗಾಕ್ ಸಂಸಾರಾಕ್ ಧಾಡ್.”

ಖರಿ ಮಿರ್ಸಾಚಿ ವಾಟ್

ದಿಸ್ಪಡ್ತ್ಯಾ ಗ್ರಾಸಾಚಿಂ ಸೊದ್ನಾಂ ಸಂಪವ್ನ್ ಪಾಟಿಂ ವಸ್ತೆಕ್ ಆಯ್ಲೆಲಿಂ ಸುಕ್ಲೆಂ, ಸಾವ್ವಾಂ, ದೆವಾಚೊ ಉಡಾಸ್ ಕಾಡ್ನ್ ವಿಶೆವ್ ಘೆಂವ್ಕ್ ಲಾಗಿಲ್ಲೆಂ. ರಾತಿಚೆ ಭೊಂವ್ಡೆಕ್ ವೆಚಿಂ ಸಾವ್ವಾಂ ಭೊಂವ್ಡೆಚಿ ತಯಾರಾಯ್ ಕರ್ನ್ ಆಸ್ಲೊಂ.

ಗಾಂವಾ ಭಾಯ್ಲೆ ದೊಂಗ್ರಿಯೆ ಮುಳಾಂತ್ ಎಕ್ಸುರಿ ಜಿಯೆವ್ನ್ ಆಸ್ಲೆಲಿ ಅನ್ನಮ್ಮ ಗುಡ್ಡುಲಾ ಭಿತರ್ ವಾಸ್ಕಾಚೆ ಪೊಕೊಳ್ ಸುವಾತೆರ್ ಲಿಪಯ್ಲೆಲೆಂ ಕೊಂತ್ ಹಾತಿಂ ಘೆವ್ನ್ ತೆರ್ಸಾಚಿ ತಯಾರಾಯ್ ಕರುಂಕ್ ಲಾಗಿಲ್ಲೆ.

‘ನಮಾನ್ ಮರಿಯೆ... ಸಂತಾ ಮರಿಯೆ...’ ಆಜ್ ಕಿತ್ಯಾಕ್ ಆಪ್ಣಾಕ್ ತೆರ್ಸಾಂತ್ ಮತ್ ಖಿಂಚಂವ್ಕ್ ಕಶ್ಟ್ ಭೊಗ್ತಾತ್ ತೆಂ ತಿಕಾ ಕಳಿತ್ ಜಾಲೆಂ. ಅರ್ಬಾಕುರ್ಯಾ ಮನಾನ್ ತೇರ್ಸ್ ಅರ್ಬಾರ್ಚ್ ರಾವೊವ್ನ್ ಕೊಂತಾ ಮದ್ಲ್ಯಾ ಮಿರ್ಸಾಚೊ ಉಮೊ ಘೆತ್ಲೊ ತಿಣೆ.

ಪಯ್ಲಿಲ್ಯಾನ್ ಇಗರ್ಜಿಚೆ ಘಾಂಟಿಚೊ ನಾದ್ ಆಯ್ಕಾತಾ ತಶೆಂ ಭೊಗ್ಲೆಂ ಅನ್ನಮ್ಮಾಕ್, ದುಸ್ರೆ ಘಡಿಯೆ ತಿ ಆಪ್ಣಾಚಿ ಭೈಮಿದ್, ತೆಂ ತಿಕಾ ಕಳಿತ್ ಜಾಲೆಂ.

ಕಿತ್ಲೊ ಕಾಳ್ ಜಾಲೊ ಆಪ್ಣಾಚ್ಯಾ ಕಾನಾ ಪಾಳ್ಣಾಂಕ್ ಘಾಂಟಿಚೊ ನಾದ್ ಆಪ್ಣಾನಾಸ್ತಾಂ?

ಕಿತ್ಲಿಂ ವರ್ಸಾಂ ಪಾಶಾರ್ ಜಾಲಿಂ ದೆವಾಳಾಚೆಂ ದಾರ್ ಪಳಯ್ತಾಸ್ತಾಂ?

ತಿಣೆ ಹಾತಾಚಿಂ ಬೊಟಾಂ ಮೆಜ್ಜಿಂ. ಪಾಂಚ್, ಧಾ, ಪಂದ್ರಾ... ಲಾಂಬ್ ಪಂದ್ರಾ ವರ್ಸಾಂ... ಪವಿತ್ರ್ ಮಿಸಾಚೆಂ ಬಲಿದಾನ್, ಕುಮ್ಮಾರಾ ಆದ್ಲೊ ಜಿಂಜ್ವಾರ್, ಪ್ರಾಚಿತ್ ಕಾಳಾರ್ ಮಿರ್ಸಾಧಾವ್ನ್ ಕೂಡ್ ದೆವಂವ್ಚಿ ಸೆರೆಮನಿ - ಆಪ್ಲೆಂ ಹೊಗ್ಡಾವ್ನ್ ಘೆತ್ಲೆಲ್ಯಾಂಚೆಂ ‘ಮೊಲ್’ ತಿಕಾ ಕಳಿತ್ ಜಾಲೆಂ. ‘ಕಶಿಂ ಉಬಿ ರಾವೊಂ ರಚ್ಕಾರಾ ಮುಕಾರ್?’ ತಿಣೆ ಆಪ್ಣಾಕ್ ಸವಾಲ್ ಕೆಲೆಂ. ದುಸ್ರೆ ಘಡಿಯೆ ಸವಾಲಾಚಿ ಜಾಪ್ ತಿಕಾ ಝಳ್ಕಾಲಿ. ‘ಹೆ ಕರೆಚೊ ಫಳ್ ಎಕ್ಲಾಚ್ಯಾ ಮಾತ್ಯಾರ್ ಭೆಜ್ತಲೊಚ್.’

ಹಳ್ತಾನ್ ತಿಚೆ ಮತಿನ್ ಭುರ್ಗಾಪಣಾಚಿ ವಾಟ್ ಧರ್ಲಿ.

1784 ಇಸ್ವಿ ತಿ.

ಇಂತ್ರಾಚಾಚೊ ಆಯ್ತಾರ್ ಪಾಶಾರ್ ಜಾವ್ನ್ ಪ್ರಾಚಿತ್ ಕಾಳ್ ಯೆಂವ್ಚ್ಯಾರ್ ಜಾಲ್ಲೊ. ಭುಂಯ್ಲೆರ್ ಚಾಂದ್ವಾಚೊ ಉಜ್ವಾಡ್ ಪಡೊನ್ ಯೆತಾಲೊ.

ಕೊಲ್ವಾಚ್ಯಾ ಘರಾಂತ್ಲೆ ಚೊವ್ಕೆಂತ್ ಸಾಂಜೆಚೊ ತೇರ್ಸ್ ಚಲೊನ್ ಆಸ್ಲೊ. ಕೊಡ್ವಾಂತ್ ಬಾಂದ್ಲೆಲ್ಯಾ ಶಿಕಾರೆಚ್ಯಾ ಪೆಟ್ಯಾಂನಿ ಕ್ರೂರ್ ಮೊನ್ವಾತಿಂಕ್ ಪಳೆವ್ನ್ ಘೊಂಕ್ಚೆಪರಿಂ

ಆವಾಜ್ ಕೆಲೊ. ತೆರ್ರಾಚೊ ಕಣ್ ಶಿಕವ್ನ್ ಆಸ್ಲಲೊ ಘರ್ರೊ ಯೆಜ್ಮಾನ್, ಸುಂಗೆ ತೆಲಾಚಿ ಪಿತುಳಿಚಿ, ಉಮ್ಕಳಾಂವ್ಚಿ ಪಣ್ತಿ ಘೆವ್ನ್ ಮೆಟಾಂ ದೆಂವಲಾಗ್ಲೊ. ತಿತ್ಲ್ಯಾರ್ ತಳ್ಳೆಟ್ಕಾರ್ ಪಡ್ಲೆಲ್ಯಾ ಮಾರಾಂನಿ ಶಿಕಾರೆ ಪೆಟ್ಕಾಂನಿ ಘೊಂಕ್ಚೆಂ ರಾವಯ್ಲೆಂ ತಾಕಾ ಕಳಿತ್ ಜಾಲೆಂ.

ಮೇಟ್ ಆಂಗ್ಲಾಕ್ ದವರ್ತಾನಾಂಚ್ ಚಾಟಿಯೆಚೊ ಮಾರ್ ಪಣ್ತಿ ಧರ್ದೆಲ್ಯಾ ಹಾತಾಚಿ ಗಾಂಟಿಕ್ ಪಡ್ಲೊ. ಪಣ್ತಿ ತೆಲಾ ಸಮೇತ್ ಧರ್ದಿರ್ ಗಳ್ಳಿ.

“ಹೇಯ್” ಸಾಂಗಾಲಾಗ್ಲೊ ಸೊಜೆರಾಂಚೊ ಮುಕೆಲಿ. “ಘರಾಂತ್ ಕಿತ್ತಿಂ ಜಣಾಂ ಆಸಾತ್?”

“ತುಮಿ ಕೋಣ್ ಮ್ಹಳ್ಳೆಂ ಕಳಿತ್ ಜಾಲೆಂ ನಾ” ವಿಚಾರಿಲಾಗ್ಲೊ ಘರ್ರೊ ಯೆಜ್ಮಾನಿ ಭಿರಾಂತೆಚ್ಯಾ ತಾಳ್ಯಾನ್.

“ತೆಂ ಸರ್ತ್ ಉಪ್ರಾಂತ್ ಕಳಯ್ತಾಂವ್. ಹ್ಯಾ ಗಾಂವ್ಚ್ಯಾ ಸರ್ತ್ ನಸ್ತಾನಿಕ್ ಕಯ್ಡ್ ಕರುಂಕ್ ಬಾದಶಹಾಚಿ ಹುಕುಮ್ ಜಾಲ್ಯಾ.” ತಾಣೆ ಪೆಂಕ್ಡಾಕ್ ಉಮ್ಕಳಾಯಿಲ್ಲಿ ತಲ್ವಾರ್ ಹಾತಾಂತ್ ಘೆತ್ಲಿ. ಸೊಜೆರ್ ಘರಾ ಭಿತರ್ ರಿಗ್ಲೆ. ಲ್ಹಾನ್ ಭುರ್ಗಿಂ, ವ್ಹಡಿಲಾಂ, ಪ್ರಾಯೆಸ್ತಾಂ ಅಶೆಂ ಕೊಣಾಕ್‌ಚ್ ಸೊಡಿನಾಸ್ತಾಂ ಹರ್‌ಎಕ್ಲ್ಯಾಚೆ ಹಾತ್ ಪಾಟಿಂ ವೊಳಾವ್ನ್ ಬಾಂದ್ಲೆ. ಸರ್ವಾಂಕ್ ಆಂಗ್ಲಾಕ್ ದೆಂವಯ್ಲೆಂ.

“ಚಲಾ” ಸಾಂಗಾಲಾಗ್ಲೊ ಆನ್‌ಎಕ್ಲೊ ಸೊಜೆರ್ ಚಾಟಿ ಬಿಜಾವ್ನ್. ಅಶೆಂ ಕರಾವಳಿ ಕ್ರಿಸ್ತಾಂವಾಂಚೆ ಚರಿತ್ರೆಚೊ ಕರಾಳ್ ಅದ್ಕಾಯ್ ಉಗ್ತೊ ಜಾಲೊ. 30-40 ಹಜಾರ್ ಕ್ರಿಸ್ತಾಂವಾಂಕ್ ಕಯ್ಡ್ ಕರ್ನ್ ಭೀಕರ ನ್ಯಾಯಕಟ್ಟೆ, ನೆತ್ತರ್‌ಕೆದು ವಾಟೆನ್ ಗಡ್ ಉತ್ತೊನ್ ಶ್ರೀರಂಗಪಟ್ಟಾಕ್ ಸಾಗ್ಗಿಲೆಂ.

ಲಾಂಬ್ ಪಾಂಯ್‌ವಾಟೆಚ್ಯಾ ಪಯ್ಲಾ ವೆಳಾರ್ ಭುಕೆಚೆ, ತಾನೆಚೆ, ಕಾವ್ಣೆಣೆಚೆ, ರಾನ್ ಮೊನ್ನಾತಿಂಚೆ, ಪಾಂಯಾಂ ಪಂದ್ಲ್ಯಾ ಕಾಂಟ್ಯಾ ಘಾತ್ರಾಂಚೆ, ಜಿವ್ವಾಳಿಂಚೆ, ವೊತಾಚೆ ಅಶೆಂ ಜಾಯ್ತಿ ಕಶ್ಚೆ ಸೊಸುಂಕ್ ಮೆಳ್ಳೆ. ಜಾಯ್ತಿ ಜೀವ್ ವಾಟೆರ್ ಸಾರೆಂ ಜಾಲೆ. ಅಶೆಂ ಕ್ರಿಸ್ತಾಂವಾಚೊ ತ್ಯಾ ವರ್ಸಾಚೊ ಪ್ರಾಚಿತ್ ಕಾಳಾಚೊ ವೇಳ್ ಖಿರ್ಯಾ ಪ್ರಾಚಿತಾನ್ ಖಿರ್ಯಾಲೊ.

ಶ್ರೀರಂಗಪಟ್ಟಾಂತ್ ಶೆರಾಚ್ಯಾ ಭಾಯ್ಲೆ ಕುಶಿಕ್ ತತ್ಕಾಲಿಕ್ ತಂಬು ಉಬಾರ್ಡ್ ವಸ್ತೆಚಿ ತಯಾರಾಯ್ ಕರಯ್ಲಿ. ಹಾಂಗಾಸರ್ ಸಾರ್ಕೆಂ ಖಾಣ್, ನಿತಳ್ ಉದಕ್ ನಾಸ್ತಾಂ ಜಾಯ್ತಿ ಜಣ್ ಮರಣ್ ಪಾವ್ಲೆ.

ದೀಸ್, ಮಯ್ಲೆ ಪಾಶಾರ್ ಜಾಲೆ.

ಎಕಾ ದಿಸಾ ಜಿವಾಂತ್ ಘಟ್ ದಿಸ್ಚ್ಯಾ ತರ್ನಾಟ್ಯಾಂಕ್ ಜಮಯ್ಲೆಂ. ಥೊಡಿ ತರ್ರೆತಿ ದೀವ್ನ್ ಮುಸ್ಲಿಮ್ ಧರ್ಮಾಚಿ ವಿದಿ ಪಾಳ್ನ್ ಸಯ್ನಾಂತ್ ರಿಗಯ್ಲೆಂ. ತರ್ನಾ ಚಲಿಯಾಂಕ್ ವಿಂಚುನ್

ರಾವ್‌ರಾಕ್ ಸಾಗ್ಗಿಲೆಂ. ತಂಬಾಂನಿ ಜಿಯೆವ್ನ್ ಆಸ್ಲೆಲ್ಯಾಂಕ್ ಹಾಂಚೆವಿಶಿಂ ಕಸಲಿಚ್ ಖಬರ್ ನಾತ್ಲಿ.

ಎಕಾ ದಿಸಾ, ಎದೊಳ್‌ಚ್ ಸಯ್ತಾಂತ್ ಆಸ್ಲೆಲೊ ಕ್ರಿಸ್ತಾಂವ್ ಸೊಜೆರ್ ಎಕ್ಲೊ, ಭಲಾಯ್ಕೆಂತ್ ಆಸ್ಚೊ ಚಲಿಯಾಂ, ಸ್ತ್ರಿಯಾಂಲಾಗಿಂ ಅಶೆಂ ಸಾಂಗಾಲಾಗ್ಲೊ- “ಹಾಂಗಾಥಾವ್ನ್ ಘೆವ್ನ್ ವೆಚ್ಯಾಂಕ್ ಪಾಟಿಂ ಹಾಂಗಾಸರ್ ಪಾಟಿಂ ಹಾಡ್ಲೊ ಕಸಲೊಚ್ ಭರ್ವಸೊ ನಾ. ತಾಂಚ್ಯಾ ಜಿವಾಚಿ ಆನಿ ಮಾನಾಚಿ ಚತ್ರಾಯ್ ಘೆಂವ್ಚೊ ಅವ್ಯಾಸ್ ನಾತ್‌ಲ್ಲ್ಯಾ ಜಾಗ್ಯಾಕ್ ತಾಂಕಾಂ ಪಾಯ್ತಾತ್. ಜರ್ ತುಮ್ಕಾಂ ತುಂಚಿ ವಾಟ್ ಪಳೆಂವ್ಕ್ ಜಾಯ್...” ತೊ ವಸ್ತುರಾಂಚ್ಯಾ ಮುಟ್ಯಾಕ್ ಬೊಟ್ ಜೊಕಿಲಾಗ್ಲೊ-“ವಿಂಚವ್ನ್ ತುಮಿಚ್ ಕರ್ಚಿ.”

ಅಶೆಂ ಮ್ಹಾತಾರೊ ಸ್ತ್ರಿಯೊ, ಹಾತಾಂತ್ ಬೆತಾಂ ತೆಂಕುನ್ ಪೆಂಕಡ್ ಬಾಗಾವ್ನ್ ನ್ಹೆಸಣ್ ಘೆವ್ನ್ ಬೆಂಗುರ್ ಲಾಗ್ಗಿಲೆ ಉತ್ತರಾಂಹಳ್ಳಿ ಸರ್ಕಿಂ ಪಾವ್ಲೊ. ತಾಂಚೆ ಪಯ್ಕಿಲಿ ಆಗ್ಲೆಸಾ ನಾಂವಾಚಿ ಎಕ್ಲಿ ಸ್ತ್ರೀ, ಅನ್ನಮ್ಮ ಮ್ಹಳ್ಳೆಂ ನಾಂವ್ ಘೆವ್ನ್ ದೊಂಗ್ರಿಯೆ ಮುಳಾಂತ್ ಎಕ್ಸುರಿ ಜಿಯೆಂವ್ಕ್ ಲಾಗ್ಲಿ.

1799 ಎಪ್ರಿಲ್ ಮಯ್ಲೊ ತೊ. ಮೈಸುರಾಂತ್ ಟಿಪ್ಪುಚ್ಯಾ ರಾವ್‌ರಾಂತ್ ಝಜಾಚಿ ತಯಾರಾಯ್ ಭರಾನ್ ಚಲ್ತಾಲಿ. ಬ್ರಿಟಿಶ್ ಸಯ್ತಾಂಕ್ ಜಾಯ್ತಿಂ ಬಾದಕ್ ಕೆಲ್ಲೆಂ ಟಿಪ್ಪುಚೆಂ ಸಯ್ನ್, ಹ್ಯಾ ಪಾವ್ಲಿಂ ಬ್ರಿಟಿಶಾಂಚೆಂ ಪೆಂಕಡ್ ಮೋಡ್ನ್ ಫಾಲುಂಕ್ ಆನಿ ಮುಕಾರ್ ಮೈಸುರ್‌ಚೆ ತಳ್ಳೆಕ್ ಯೇಂವ್ಕ್ ನಜೊ ತಸಲೊ ಮಾರ್ ದೀಂವ್ಕ್ ಟಿಪ್ಪುನ್ ಮಾಂಡ್ಲಿ ಕೆಲ್ಲಿ.

ಉತ್ತರಾಂಹಳ್ಳಿ ಸರ್ಕಿಂ, ಟಿಪ್ಪುಚ್ಯಾ ಸಯ್ತಾಂಚಿ ಏಕ್ ತುಕ್ತಿ ಪಾರೊತ್ ಕರ್ಚೆಂ ಕಾಮ್ ಕರ್ನ್ ಆಸ್‌ಲ್ಲೆ. ಎಕೆ ಸಾಂಜೆರ್ ತೆ ತುಕ್ಡೆಕ್ ತುರ್ತಾಚೊ ಸಂದೇಶ್ ಪಾವಿತ್ ಜಾಲೊ: “ಝಜಾಚಿ ತಯಾರಾಯ್ ಜಾತಾ ತುರ್ತಾನ್ ಯೇಜೆ.”

“ಫಾಲ್ಯಾಂ ಸಕಾಳಿಂ ಪಯ್ಲಾಚಿ ತಯಾರಾಯ್ ಕರ್ಯಾಂ” ಸಾಂಗಾಲಾಗ್ಲೊ ತುಕ್ಡೆಚೊ ಮುಕೆಲಿ, “ಆಯ್ಚೆ ರಾತಿಂ ವಿಶೆವ್ ಘೆವ್ಚ್ಯಾಂ.”

ಆಯ್ಚಿ ರಾತ್ ಹಾಂಗಾಸರ್ ನಿಮಾಣಿ ಜಾಲ್ಲ್ಯಾನ್ ಕಾಂಯ್ ಥೊಡಿ ಮಜಾ ಮಾರ್ಚಿ ಆಲೊಚೆನ್ ಥೊಡ್ಯಾಂನಿ ಕೆಲಿ. ಥೊಡೆ ಸ್ತ್ರಿಯಾಂಚೆ ಕುಡಿಂಚೆ ಸೊದ್ದೆಕ್ ಪಡ್ಲೆ.

ಆಜೂನಿ ಹಾತಾಂತ್ ಕೊಂತ್ ಘೆವ್ನ್ ಆಸ್ಚೊ ಅನ್ನಮ್ಮಾಕ್ ಸೊಜೆರಾಂಚ್ಯಾ ಮೆಟಾಂಚೊ ಆವಾಜ್ ಆಯ್ಕಾಲೊ, ರಾತಿಚ್ಯಾ ವೆಳಾರ್ ಘರಾ ಬಾಗ್ಲಾಕ್ ಸೊಜೆರ್? ತಿಕಾ ಯೇಂವ್ಕ್ ಆಸ್ಚೊ ಅನ್ವಾರಾಂಚೊ ಅಂದಾಜ್ ಜಾಲೊ. ಪಾಟ್ಲೆ ಕುಶಿಂತ್ಲ್ಯಾನ್ ತಿಣೆ ದೊಂಗ್ರಿಯೆ ತಕ್ಲೆಕ್ ಪಳಾಪಳ್ ಘೆತ್ಲಿ. ಚಡ್ಲಿ ಚಡೊನ್ ಪಾಂಯ್ ಥಕೊಂಕ್ ಲಾಗ್ತಾನಾ, ಜಯ್ತ್ ಫಾತ್ರಾ ಆಡೊಸಾಕ್ ತಿಣೆ ಆಸ್ಲೊ ಘೆತ್ಲೊ. ತಿಚೊ ಪಾಟ್ಲಾವ್ ಕರ್ನ್ ಆಯಿಲ್ಲ್ಯಾ ಸೊಜೆರಾಂಚೆರ್ ತಿಣೆ ಫಾತ್ರಾಂಚೊ ಪಾವ್ಸಚ್ ವೊತ್ಲೊ. ಕಪಾಲಾಕ್ ಮಾರ್ಲೆಲ್ಯಾ ಫಾತ್ರಾಂಥಾವ್ನ್ ಕೊಣ್‌ಚ್

ಶೆವೈಂಕ್ ನಾಂತ್ ತೆಂ ಪಳೆವ್ನ್ ಆಪ್ಲೊ ಮಾನ್, ನಿಸ್ಕಳ್‌ಪಣ್ ರಾಕ್ಟಾಕ್ ತಿಕಾ ದಿಸ್ಲೆಲಿ ಏಕ್‌ಚ್ ವಾಟ್ ತಿಣೆ ವಿಂಚ್ಲಿ. ಫಾತ್ರಾಚೆರ್ ಚಡ್ಲಿ ಆನಿ ಜಿರಿಯೆಕ್ ಉಡ್ಲಿ ಮಾರ್ಲಿ.

ಘಾಯೆಲ್ಲ್ಯಾ ಸೊಚೆರಾಂಚಿ ತನ್ನಿ ಕೆಲಿ ಮುಕೆಲ್ಯಾನ್. ಗಜಾಲ್ ಸಮ್ಜೊನ್ ಘೆತಚ್ ಘರಾಚಿಂ ಸೊದ್ನಾಂ ಕರಯ್ಲಿಂ. ಘರಾಂತ್ ಮೆಳ್‌ಲೆಂ ಕೊಂತ್ ಪಳೆತಚ್ ಸ್ತ್ರೀ ಕ್ರಿಸ್ತಾಂವ್ ಮ್ಹಣ್ ತಾಕಾ ಕಳಿತ್ ಜಾಲೆಂ.

ಆಪ್ಲೆಂ ಭುರ್ಗ್ಯಾಪಣಾರ್ ಜೊಡ್ಲೆಲೆಂ ಭಾವಾಡ್ತಾಚೆಂ ಶಿಕಪ್, ಕ್ರಿಸ್ತಾಂವ್‌ಪಣಾಚೆಂ ಭರ್ಮಾಚೆಂ ಜೀವನ್, ಉಪ್ರಾಂತ್ಲಿ ಬಂದಡ್, ಬಲಾತ್ಕಾರಾಚೆಂ ಮತಾಂತರ್, ಪರ್ದೆ ಜಾತಿಚೆ ಚಲಿಯೆ ಸಂಗಿಂ ಲಗ್ನ್, ಸಗ್ಳೆಂ ಮತಿರ್ ಆಪ್ತಾಲೆಂ ತಾಚ್ಯಾ. ಕ್ರಿಸ್ತಾಂವ್‌ಪಣಾಚೆರ್ ಪಡ್ಲೆಲೆ ಬಂದಡೆಂತ್ ಪರ್ಯಾಂತ್ ಕ್ರಿಸ್ತಾಂವ್‌ಪಣ್ ಸಾಂಬಾಳ್‌ಲೆ ಸ್ತ್ರಿಯೆಚಿ ವ್ಹಡ್ವಿಕಾಯ್ ಭೊಗ್ಲಿ ತಾಕಾ.

ಘಾಯೆಲ್ಲ್ಯಾ ಸೊಚೆರಾಂ ಕರ್ನಾ ತಿಚಿ ಕೂಡ್ ಸೊದಯ್ಲಿ ಆನಿ ಮಾನಾನ್ ಮಾತಿಯೆಕ್ ಪಾಯ್ಲಿ. ಹಳ್ತಾಚೆ ಫಾತೊರ್ ವಾಪರ್ನ್ ತಿಚೊ ಪೊಂಡ್ ಸಮಾದಿಪರಿಂ ಬಾಂದಯ್ಲೊ. ಉಪ್ರಾಂತ್ ದೋನ್ ಫಾಂಟೆ ಏಕಾಮೆಕಾ ಘಡ್ಪುನ್ ತಾಂಣಿ ಏಕ್ ಮಿರಿಸ್ ಕೆಲೊ, ಘರಾಂತ್ ಶಿಂಪ್‌ಲೆಂ ಕೊಂತ್ ತ್ಯಾ ಮಿರ್ನಾಚೆರ್ ಗಳಯ್ಲೆಂ.

1799 ಮೆಯಾಚ್ಯಾ ಪಯ್ಲ್ಯಾ ಹಪ್ಪಾಂತ್ ಮೈಸೂರಾಂತ್ ಬ್ರಿಟಿಶ್ ಆನಿ ಟಿಪ್ಪು ಮದ್ಲ್ಯಾ ಝುಜಾಂತ್ ಟಿಪ್ಪು ಮೊರೊನ್ ಪಡ್ಲೊ. ಕ್ರಿಸ್ತಾಂವ್‌ಪಣಾಚೆರ್ ಪಡ್ಲೆಲಿ ಬಂದಡ್ ನಿವಾರ್ಲಿ. ಸುಟ್ಕಾ ಜೊಡ್ಲೆಲೊ ಲೋಕ್ ಚಾರಾಯಿ ಕುಶಿಂಕ್ ಫಾಸಾಳ್ಲೊ. ಥೊಡೊ ಕೂರ್ನಾಕ್, ಥೊಡೊ ಕೇರಳಾಕ್, ಥೊಡೊ ಮಾಂಯ್‌ಗಾಂವಾಕ್, ಥೊಡೊ ಬೆಂಗ್ಳುರ್ ತೆವ್ಲಿಂ...

ಬೆಂಗ್ಳುರ್ ತೆವ್ಲಿಂ ಪಾವ್ಲೆಲ್ಯಾ ಲೋಕಾಕ್ ಉತ್ತರ್‌ಹಳ್ಳಿಂತ್ಲೊ ಮಿರಿಸ್ ಆನಿ ಕೊಂತ್ ಅಜ್ಯಾಪ್ ಕರಿಲಾಗ್ಲೆಂ. ಗಾಂವ್ಚ್ಯಾ ಲೋಕಾಧಾವ್ನ್ ಆಯ್ಕಾಲ್ಲೆ ಪರ್ಮಾಣೆ ಅನ್ನಮ್ತಾಚಿ ಲಿಪ್ತಿ ಕ್ರಿಸ್ತಾಂವ್‌ಪಣಾಚಿ ಜಿಣಿ, ನಿಸ್ಕಳ್‌ಪಣಾಖಾತಿರ್ ತಿಚೆಂ ಬಲಿದಾನ್ ತಾಂಚೆರ್ ಪ್ರಬಾವ್ ಘಾಲಿಲಾಗ್ಲೆಂ. ಜಾಯ್ತಾ ಲೋಕಾಕ್ ಹೆಂ ಘಡಿತ್ ಕಳಿತ್ ಜಾಲೆಂ. ಮುಕ್ಲ್ಯಾ ವರ್ಸಾಂನಿ ಹಾಂಗಾಸರ್ ಮಿರ್ನಾವಾಟ್ ಚಲಂವ್ಕ್ ಸುರು ಕೆಲಿ. ಆತಾಂಯ್ ಪ್ರಾಚಿತ್ ಕಾಳಾಚ್ಯಾ ಪಾಂಚ್ವಾ ಆಯ್ತಾರಾ ಉತ್ತರಹಳ್ಳಿಂತ್ ಜಾಯ್ತೊ ಲೋಕ್ ಜಮ್ತಾ ಆನಿ ಮಿರ್ನಾವಾಟೆಚೆಂ ದೆವಾಸ್ಪಣ್ ಚಲಯ್ತಾ. ಹ್ಯಾ ದೊಂಗ್ರಿಯೆಕ್ 'ಮಿರ್ನಾಚಿ ದೊಂಗ್ರಿ' (ಶಿಲುಬೆ ಬೆಟ್ಲೆ) ಮ್ಹಳ್ಳೆಂ ನಾಂವ್ ಪಾಟ್ಲಾ ದೊನ್ರಿಂ ವರ್ಸಾಂ ಆದಿಂಚ್ ಪಡ್‌ಲೆಂ ಮ್ಹಳ್ಳಿ ಪಾತ್ಯೆಣಿ ಲೋಕಾಮದೆಂ ಆಸಾ.



ಭುಕೆ ರೆವೊಡ್

ವಾಯ್ಲ್ ಬಿಬರ್ ವಾರ್ಯಾ ವೆಗಾನ್ ಪ್ರಸಾರ್ಲೆಲಿ.

ಗಾಂವ್‌ಭರ್ ಮಾರೆಕಾರ್ ಪಿಡಾ ಪಡ್ಲೆಲಿ. ದುಸ್ರ್ಯಾ ದಿಸಾ ದುಖಾಭರಿತ್ ಬಿಬರ್ ಆಯ್ಕೊಂಕ್ ಮೆಳ್ಳಿ. ಮಾರೆಕಾರ್ ಪಿಡೆನ್ ಗಾಂವಾಕ್ ಗಾಂವ್‌ಚ್ ಗ್ರಾಸುಂಕ್ ಧರ್‌ಲ್ಲೆಂ, ಘರಾಂತ್ಲಿಂ ಅಸ್ಕತ್ ಕಾಲೆತಿಚಿಂ ಸರ್ವಾಂ ಮರ್ಣಾಕ್ ಒಳಗ್ ಜಾಲಿಂ. ಥೊಡಿಂ ಪಿಡೆನ್, ಥೊಡಿಂ ಪಿಡೆ ಆಕಾಂತಾಚ್ಯಾ ಭಿಯಾನ್.

ಪುಡಾರಾಚಿಂ ಸಪ್ಲಾಂ ಆಸ್ಲೆಲ್ಯಾಂನಿ ರಿತ್ಯಾ ಹಾತಾಂ-ಪಾಂಯಾಂನಿ ಗಾಂವಾ ಭಾಯ್ರ್ ಪಳಾಪಳ್ ಘೆತ್ಲಿ. ಥೊಡೊ ಲೋಕ್ ಮುಡ್ಲಾ, ಥೊಡೊ ಲೋಕ್ ಪಾಡ್ಲಾ, ಥೊಡೊ ಲೋಕ್ ತೆನ್ನಾ ಆನಿ ಥೊಡೊ ಲೋಕ್ ಬಡ್ಲಾ ಕುಶಿಕ್, ಕಾಂಯ್ ಥೊಡ್ಯಾಂನಿ ಅಂತರ್ಲೆಲ್ಯಾ ಕುಡಿಂಕ್ ಮಾತಿ ದಿಂವ್ಪಿ ದಯಾ ಕೆಲ್ಲಿ.

ಆದೆಸಾಚೊ ವಾವ್ರ್ ಕರ್ನ್ ಕಡ್ವಾಚಿ ಮಾತಿ ವೋಡ್ನ್ ಘಾಲ್ನ್ ದೋನ್ ಮೊಡಿಂ ಮಾತಿಯೆಕ್ ಪಾಯ್ಲಿಂ ತರ್ನಾಟ್ಕಾನ್.

ಏಕ್ ಮೊಡೆಂ ತಾಚ್ಯಾ ತರ್ನಾಟೆ ಆವಯ್ಚೆಂ ಆನಿ ಆನ್‌ಏಕ್ ಮೊಡೆಂ ತಾಚ್ಯಾ ಪಾಟ್ಲೆ ಭಯ್ಣಿಚೆಂ.

ತಾಚೊ ಬಾಪುಯ್ ಆನಿ ಪಾಟ್ಲೊ ಭಾವ್ ಹಾಂಕಾಂ ವರ್ಯಾ ಆದಿಂ ಗಾಂವಾಕ್ ಆಯಿಲ್ಲೆ ಪಿಡೆನ್ ಗ್ರಾಸಿಲ್ಲೆಂ.

ಘಾಮಾನ್ ಆನಿ ಮಾತಿಯೆನ್ ಮ್ಹೆಳ್‌ಲ್ಲೆಂ ನ್ಹೆಸಣ್ ಸೊಡ್ನ್ ವಿಂಗಡ್ ನಿತಳ್ ಕುಡ್ಯೊ ಪೆಂಕ್ಡಾಕ್ ಆಡ್ ಬಾಂದ್ಲೊ ತರ್ನಾಟ್ಕಾನ್. ಗೊಟ್ಕಾಸರ್ಕಿಂ ಪಾವೊನ್, ಗೊರ್ವಾಂ ವಾಸ್ತಾಂಚಿ ಗಳ್ಯಾಚಿ ದೊರಿ ಸೊಡ್ನ್ ಸೊಡ್ಲಿ ಆನಿ ಝರ್‌ಲ್ಲಿ ವಾಟ್ ಧರ್ನ್ ಆಮ್ಕೊರಿಂ ಮೆಟಾಂ ಕಾಡಿಲಾಗ್ಲೊ ತೊ.

ದೊನ್ವಾರ್ ಸಾಂಜ್ ಜಾಲಿ. ಸಾಂಜ್ ರಾತ್ ಜಾಲಿ. ಕಾಂಯ್ ಅಮ್ಕಿಂಚ್ ಮಯ್ಲಾಂ ವಾಟ್ ಚೆಮ್ಮಾಲಾಂ ಮ್ಹೆಳ್ಲೊ ಅಂದಾಜ್ ತಾಕಾ ಜಾಲೊ. ದೊಂಗ್ರಿ, ಶೆತಾಂ, ಪದವ್ ಆನಿ ದೊಂಗೊರ್ ಅಶೆಂ ಲಾಂಬಾಯೆಕ್ ದಿಸ್ಲೆಲಿ ವಾಟ್ ತೊ ಚೆಮ್ಮಾಲ್ಲೊ.

ಪೊಟಾ ಭಾಂಡ್ಯಾಂತ್ ಭುಕೆಚ್ಯೊ ಚಿಡ್ಲ್ಯೊ ಮಾರ್ತಾಂ, ಮೂಟ್‌ಭರ್ ಭೆಣ್ಣೆಚ್ಯೊ ಆನಿ ಸಾವ್ವಾಚ್ಯೊ ಆಂಕ್ರೊ ಮಿಂಟುನ್ ತೊಂಡಾಂತ್ ಘಾಲ್ಯೊ ತಾಣೆ.

ಜಯ್ತ್ ರುಕಾ ಮುಳಾಂತ್ ತಾಣೆ ಪಾಟ್ ಧರ್ಲಿರ್ ಗಳಯ್ಲಿ ಆನಿ ಘಡಿಯೆನ್ ಮಾಂಕ್ ಸರ್ವಾಕ್ ಪಾವ್ಲೊ ತೊ.

ಫಾಂತ್ಯಾಚೆಂ ಹಿಂವ್ ಭರ್ದಲ್ಲೆ ದೊವಾ ಥೆಂಬೆ ಆಂಗಾರ್ ಶಿಂಪ್ಡಾತಾನಾ ತೊ ಜಾಗೊ ಜಾಲೊ. ಸುರ್ಯಾಚಿಂ ತಾಂಬ್ರಿಂ ಕಿರ್ಣಾಂ ಅಂತ್ರಳಾರ್ ಫಾಂಕ್ಲೆಲಿಂ ತಿತ್ತಿಂಚ್.

ಆದ್ಲ್ಯಾ ದಿಸಾಚ್ಯಾ ಬೆಸೊರಾಚ್ಯಾ ವಾವ್ರಾವರ್ವಿಂ, ಲಾಂಬಾಯೆಚಿ ವಾಟ್ ಚಮ್ಕಾಲ್ಲೆವರ್ವಿಂ ತಾಚಿ ಕೂಡ್ ಸಗ್ಳಿ ಏಕ್ ರೂಂವ್ ಜಾಲಾಂ ತಶೆಂ ಧಣ್ಣೆತಾಲಿ. ತಾಣೆ ತಾಚೊ ತಳ್ವಾತ್ ಸಾಸ್ಪೊನ್ ಪಳಯ್ಲೊ. ತಳ್ವಾತಾ ಕಾತ್ ಉಕಲ್ಲೆಲಿ ತಾಕಾ ಕಳಿತ್ ಜಾಲಿ.

ರುಕಾ ಭೊಂವ್ತಿಚ್ಯಾ ಗಾಂವಾಂತ್ ಮನ್ಶಾಂ, ಮೊನ್ವಾತಿಂಚಿ ಝಳಕ್ ನಾ ತೆಂ ಕಳಿತ್ ಜಾತಾಂ, ಎಕ್ಸುರ್ಪಣಾಚಿ ಜಡಾಯ್ ತಾಚ್ಯಾ ಖಾಂದಾರ್ ದೆಂವ್ಲಿ. ಹಾತಾಂ ಪೊಶೆ ದೊಳ್ಕಾಂಕ್ ದಾಂಬುನ್ ಧರ್ನ್ ಘಳ್ಳಳ್ಕಾಂ ರಡ್ಲೊ ತೊ. ಲಾಂಬಾಯೆಚ್ಯಾ ರಡ್ಲ್ಯಾ ಉಪ್ರಾಂತ್ ಮತ್ ಹಾಳು ಜಾತಾಂ, ಪರತ್ ಪಾಟ್ ಧರ್ಲಿಕ್ ತೆಂಕ್ಲಿ ಆನಿ ದೊಳೆ ಧಾಂಪುನ್ ಮುಕ್ತಿ ವಾಟ್ ನಿಯಾಳಿಲಾಗ್ಲೊ ತೊ.

ಫುಡಾರಾ ಮುಕಾರ್ ಅಂದ್ಕಾರ್ಚ್ ಆಸ್ಲೊ. ಹ್ಯಾ ಸಂಸಾರಾಂತ್ ತಾಚೆಂ ಮ್ಹಳೆಂ ಕೊಣ್ಚ್ ನಾತ್ಲೆಂ.

ತಾಚಿ ಮ್ಹಳಿ ಖಿಂಚಿಚ್ ವಸ್ತ್ ನಾತ್ಲಿ.

ಇತ್ತೆಂಚ್ ಆಸ್ಲೆಂ - ರಿತೆ ಹಾತ್ ಆನಿ ಉಗ್ತೊ ಸಂಸಾರ್.

ಜಿಯೆಂವ್ಚೆಂ ಆನಿ ಮೊರ್ವೆಂ ಹಾಂಚೆ ಮದೆಂ ಕಿತೆಂಚ್ ಫರಕ್ ದಿಸ್ಲೊ ನಾ ತಾಕಾ, ಹಿ ಪರಿಗತ್ ಎದೊಳ್‌ಚ್ ಜಾಯ್ತಾಂನಿ ಭೊಗ್ಲೆ. ಗಾಂವಾರ್ ಜಾಯ್ತೊ ಪಿಡಾ ಭೊಂವ್ತಾಲೊ ಆನಿ ಗಾಂವಾಕ್ ಗಾಂವ್ ಗ್ರಾಸಿತಾಲೊ. ಸೆಜಾರಿ ರಾಯ್ ದಾಡ್ ಘಾಲ್ತಾಲೆ - ಗಾಂವಾಕ್ ಗಾಂವ್ ಸಂವಾರ್ ಜಾತಾಲೊ.

ಕಾಂಯ್ ಥೊಡೆ ಪೊಳ್ಳೆ, ಹಿಕ್ಮತ್ಯೊ ವಾಪರ್ನ್ ಎಕ್ಸುರೆ ಜಿಯೆತಾಲೆ. ಕಾಂಯ್ ಥೊಡ್ಯಾಂಕ್ ವ್ಹಾಳ್ಚೆ ಝರಿಚೆಂ ಉದಕ್, ವ್ಹಾಳಾಂತ್ಲಿ ಮಾಸ್ಕಿ, ತಾನ್ ಭುಕ್ ಥಾಂಬಂವ್ಕ್ ಉಪ್ಕಾರ್ತಾಲಿ.

ಹ್ಯಾ ಗಾಂವಾಂತ್ ಉದ್ಯಾ ಆಸ್ಪಾಚಿಂ ಖಿಂಯ್ಚಿಂಚ್ ಖುಣಾಂ ತರ್ನಾಟ್ಯಾಕ್ ದಿಸ್ಲಿಂನಾಂತ್.

ಅಂದ್ಕಾರಾ ಆನಿ ಉಜ್ವಾಡಾಚೊ ಫರಕ್ ದೊಳ್ಕಾಂಕ್ ಕಳೊಂಕ್ ಲಾಗ್ತಾಂ ಖಿಂಚ್ಯಾಚೆಂಗಿ ಮೋವ್ ಮೊಡೆಂ ತಾಚಿ ತಾಳ್ವೆರ್ ಪಡ್ಲೆಂ.

“ಗತ್ ಜಾಲಿ” ತೊ ಸಾಂಗಾಲಾಗ್ಲೊ ಆಪ್ಣಾಲಾಗಿಂ. “ಹ್ಯಾ ಗಾಂವಾಂತ್ ಮನ್ಶಾಂ ಮಾತ್‌ನ್ದಯ್ ಮೊನ್ವಾತಿ ಪರ್ಯಾಂತ್ ಮೊರೊನ್ ಪಡ್ತಾತ್” ಘಡಿಯೆನ್ ಕಾಂಟಾಳ್ಕಾಚೊ ಭೊಗ್ಗಾರೊ ತಾಚ್ಯಾ ತೊಂಡಾರ್ ಝಳ್ಕಾಲೊ. ಲಾಗ್ಸಾರ್ ಪಡ್ಲೆಲೆಂ ಮೊಡೆಂ ತಾಣೆ ದೋನ್ ಬೊಟಾಂನಿ ಉಕಲ್ನ್ ಧರ್ಲೆಂ.

ಬೊಟಾಂ ಮದೆಂ ರಾನ್ವಟ್ ಫಳ್ ಆಸ್‌ಲ್ಲೆಂ. ವಿಚಿತ್ರ್ ದಿಸ್ಲೆಂ ತಾಕಾ. ಫಳಾಚೆಂ ಬಿಂ ಭಾಯ್ಲ್ಯಾನ್ ಆಸ್ಲೆಲೆಂ. ಬಿಯಾಕ್ ಧರ್ನ್ ಫಳಾಕ್ ಪಳೆಲೆಂ ತರ್ನಾಟ್ಯಾನ್. ಪಾಕ್ಯಾಚಿ ದಾವ್ಣಿ ಆನಿ ದಾಂತಾಂನಿ ಚಾಬ್ಲೆಲಿ ಒಳೊಕ್ ತಾಚೆರ್ ಆಸ್‌ಲ್ಲಿ. ಫಳ್ ತಾಣೆ ನಾಕಾಲಾಗಿಂ ಧರ್ಲೆಂ ಅಡ್ಲೂಕ್, ಗೊಡ್ಲೊ ಆನಿ ಆಮಾಲಿ ಪರ್ಮಳ್ ತಾಚ್ಯಾ ನಾಕಾ ಪುಡಾಂಕ್ ರಿಗ್ಲೊ. “ಜಾಲ್ಲೆಂ ಜಾತಾ” ತೊ ಸಾಂಗಾಲಾಗ್ಲೊ ಆಪ್ಣಾಲಾಗಿಂ. ಆಸ್ಲೆಲೆಂ ಬಳ್ ಆರಾವ್ನ್ ತಾಣೆ ಫಳ್ ಪಿಳ್ಳೆಂ ಆನಿ ದೆಂವ್ಲಲೊ ರೋಸ್ ತಾಣೆ ಉಚ್ಚಾ ಪೊಶ್ಯಾರ್ ಗಳಯ್ಲೊ. ದುಸ್ರೆ ಘಡಿಯೆ ರೋಸ್ ತಾಳ್ಯಾಂತ್ಲ್ಯಾನ್ ಪೊಟಾಕ್ ಪಾಶಾರ್ ಜಾಲೊ.

ಮಿರ್ಮಿರಿ ಕೊಡ್ಪಾಣ್ ತಾಚೆ ಜಿಬೆನ್ ಭೊಗ್ಲಿ. ಪುಣ್ ಪೊಟ್ ಖಾಣಾಕ್ ಅತ್ರಗ್ತಾಲೆಂ. ಹಳ್ಳಾಚಿ ಥೊಡೆ ಫಾತೊರ್ ವಿಂಚುನ್ ತಾಣೆ ರುಕಾಕ್ ಮಾರ್ಲೆ. ಆಪ್ಲಿ ಕೂಡ್ ಪಾಂಯಾಂಚೆರ್ ಗಳವ್ನ್ ಉಮ್ಕಳೊನ್ ಆಸ್ಲೆಲೆ ಪಾಕೆ ಆಕಾಂತ್ಲೆ ಆನಿ ಥೊಡ್ಲೊ ಕಾಜು ಗಳವ್ನ್ ಧಾಂವ್ ಮಾರಿಲಾಗ್ಲೆ. ಪಿಕ್ಯಾ ಕಾಜುಂಚೊ ರೋಸ್ ತಾಚ್ಯಾ ಪೊಟಾಕ್ ರಿಗ್ತಾಂ, ಉದೆಲ್ಲ್ಯಾ ಸುರ್ಯಾಚಿಂ ಕಿರ್ಣಾಂ ತಾಚ್ಯಾ ದೊಳ್ಕಾಂಕ್ ದಿಸೊಂಕ್ ಲಾಗ್ಲಿಂ. ‘ಗಾಂವಾಚೆರ್ ಗಾಂವ್ ಪಡೊನ್ ಸಗ್ಳೆಂ ವಿಬಾಡೊನ್ ಗೆಲೆಂ ತರೀ ತುಕಾ ಕಿತೆಂಚ್ ಫರಕ್ ಪಡಾನಾ?’ ತೊ ವಿಚಾರಿಲಾಗ್ಲೊ ಸುರ್ಯಾಲಾಗಿಂ.

ಪೊಟಾಂತ್ ಕಳ್ಳೆಲೊ ಆವಾಜ್ ಜಾತಾಂ ತಾಣೆ ಉದ್ಯಾ ಆಸ್ಲೊ ಸೊದ್ಲೊಚ್ ಪಡ್ಲೊ. ಫೆರ್ಲಾಂಗಾಂ ಪಯ್ಸ್ ಕೆಗ್ತಾಂ ಬೊಲ್ಯಾಚ್ಯಾ ಆಡೊಸಾಕ್ ಹಾಳ್ವಾಯೆನ್ ವ್ಹಾಳ್ಲೊ ವ್ಹಾಳ್ ಪಳೆವ್ನ್ ತೊ ಉಲ್ಲಾಸ್ಲೊ. ಪೊಟ್‌ಭರ್ ಉದಕ್ ಪಿಯೆವ್ನ್ ಜಾತೆಚ್ ಕುಡಿಚಿ ನಿತಳಾಯ್ ಕೆಲಿ ತಾಣೆ. ಲಾಗ್ಸಾರ್ ಹಸ್ತಿಚೆ ಪಾಟೆ ತೆದ್ನಾ ಪಾಜಿಯೆ ಫಾತ್ರಾರ್ ಚಡೊನ್ ಭೊಂವ್ತಿಂ ದೀಶ್ತ್ ಚರಯ್ಲಿ ತಾಣೆ.

ಮನ್ಶಾಂ, ಮೊನ್ವಾತಿಂಚಿ ಕಸಲಿಚ್ ಝಳಕ್ ತಾಕಾ ಜಾಲಿನಾ. ಪಯ್ಸಾರ್ ವಾಡ್ಲೆಲ್ಯಾ ತಣಾ ಮದೆಂ ಕಿತೆಂಗಿ ಧವ್ಸೆಂ ಝಳ್ಕಾಲೆಂ ತಾಕಾ.

ಮೊನ್ವಾತಿಚೊ ಹಾಡಾ ಘುಡ್!

‘ತರ್ ಹ್ಯಾ ಗಾಂವಾಂತ್ ಮನ್ಶಾ ವಸ್ತಿ ಆಸ್‌ಲ್ಲಿ!’ ತೊ ಅಂದಾಜ್ ಕರಿಲಾಗ್ಲೊ. ವರ್ಸಾಂ ಆದಿಂ, ತಾಚ್ಯಾ ಭುರ್ಸಾಪಣಾರ್ ಭೊಂವ್ತಿಚ್ಯಾ ಗಾಂವಾಂನಿ ಪಿಡಾ ಪಡ್ಲ್ಯಾ ಮ್ಹಣ್ ಆಯ್ಕುಲ್ಲೊ ಉಡಾಸ್ ಜಾಲೊ ತಾಕಾ. ಗಾಂವ್ಚ್ಯಾ ಲೊಕಾನ್ ಪಳಾಪಳ್ ಘೆತ್ಲ್ಯಾ ಉಪ್ರಾಂತ್ ಪೊಸ್ಲೆಲ್ಯೊ ಮೊನ್ವಾತಿ ವಳ್ಳೊಳೊನ್ ಮೆಲ್ಲೊ. ಥೊಡ್ಲೊ ರಾನ್ವಟ್ ಮೊನ್ವಾತಿಂಚೊ ಗ್ರಾಸ್ ಜಾಲ್ಲೊ. ತ್ಯಾ ಮೊನ್ವಾತಿಂಚಿಂ ಹಾಡಾಂ ಧಂಯ್ ಹಾಂಗಾ ಶಿಂಪ್ಡಾಲ್ಲಿಂ. ಉಪ್ರಾಂತ್ಲ್ಯಾ ವರ್ಸಾಂನಿ ಹ್ಯಾ ಗಾಂವಾಕ್ ಕೊಣೆಂಚ್ ಪಾಂಯ್ ದವರುಂಕ್ ನಾತ್‌ಲ್ಲೊ.

‘ಜಾಂವ್...’ ತೊ ಸಾಂಗಾಲಾಗ್ಲೊ ಆಪ್ಣಾಲಾಗಿಂ. ರುಕಾರ್ ಪಾಕ್ಯಾಂಚಿ ವಸ್ತಿ, ವ್ಹಾಳಾಂತ್

ವ್ಹಾಳ್ಚೆಂ ಉದಕ್, ಉಪ್ಯೆಂವ್ಚೊ ಮಾಸ್ಕೊ... ತಾಚೆ ಮತಿಂತ್ ಭರ್ವಶ್ಯಾಚಿಂ ಕಿರ್ಣಾಂ ಉಬ್ಜಾಲಿಂ.

ಲಾಗ್ಸಾರ್ ಆಸ್ಲೆಲ್ಯಾ ಕಾಟ್ ಕೆಳ್ಳಾಂಚಿಂ ಸುಕಿಂ ಘಾಳಿತಾಂ ಹಾಡ್ನ್ ತಂಬು ಬಾಂದ್ಲೊ ತರ್ನಾಟ್ಯಾನ್. ಧಣ್ಣನ್ ಆಸ್ಲೆಲಿ ಆಂಗಾದೂಕ್ ತಾಕಾ ವಿಶೆವಾಕ್ ತಾಂಡ್ತಾಲಿ.

ಲಾಗ್ಸಾರ್ ಉಂದ್ರಾ, ದಿವ್ವಾಚೆಂ ಝುಜ್ ಚಲೊನ್ ಆಸ್ತಾಂ ತರ್ನಾಟ್ಯಾಕ್ ಜಾಗ್ ಜಾಲಿ. ಭುಕೆಲ್ಲೊ ದಿವೊಡ್, ಪುಡ್ಪುಡಿತ್ ಉಂದ್ರಾಕ್ ಧಾಂವ್ಡಾವ್ನ್ ವ್ಹರ್ತಾಲೊ. ಜಿವಾಚೆ ಬಚಾವೆಕ್ ಉಂದಿರ್ ಲಾಗ್ಸಾರ್ ಆಸ್ಲೆಲ್ಯಾ ಬಿಳಾಕ್ ರಿಗ್ಲೊ. ದುಸ್ರೆ ಘಡಿಯೆ ದಿವೊಡ್ ಬಿಳಾಕ್ ಪಾವ್ಲೊ. ಕಾಂಯ್ ಥೊಡ್ಯಾ ವೆಳಾನ್ ಪುಗ್ ಭರ್ಲೆಂ ಪೊಟ್ ಘೆವ್ನ್ ದಿವೊಡ್ ಅಶೀರ್ ಬಿಳಾಂತ್ಲ್ಯಾನ್ ಭಾಯ್ರ್ ಆಯ್ಲೊ. ದಿವ್ವಾಚ್ಯಾ ಆಂಗಾರ್ ಭಾತಾಚಿಂ ಕರ್ಣಾಂ ಚಿಡ್ಕಾಲ್ಲಿಂ.

ದುಡ್ವಾಚೊ ಹಾಂಡೊಚ್ ಪಳಯಿಲ್ಲೆ ತಿತ್ಲೊ ಸಂತೊಸ್ ಜಾಲೊ ತರ್ನಾಟ್ಯಾಕ್. ಬಿಳಾಂತ್ ಜಾಯ್ತಿಂ ಭಾತ್, ಕಣ್ಣೊ ಜಗವ್ನ್ ದವರ್ಚಿ, ಉಂದ್ರಾ ಕೊಳಿಂದ್ರಾಚಿ ಸವಯ್ ತರ್ನಾಟ್ಯಾಕ್ ಕಳಿತ್ ಆಸ್ಲಿ. ಆಡ್ವಸರೊ ಭೆಣ್ಣೆಚೊ ಫಾಂಟೊ ಮೋಡ್ನ್ ತಾಣೆ ಬೀಳ್ ರುಂದಾಯ್ಲೊ. ಆಪ್ಲೊ ಹಾತ್ ಬಿಳಾ ಭಿತರ್ ವೆಚ್ಯಾ ತಿತ್ಲೆಂ ಬೀಳ್ ರುಂದ್ ಜಾತೆಚ್ ಆಪ್ಲೊ ಹಾತ್ ತಾಣೆ ಬಿಳಾ ಭಿತರ್ ರಿಗಯ್ಲೊ.

ಮೂಟ್‌ಭರ್ ಭಾತ್ ತಾಚ್ಯಾ ಹಾತಾಕ್ ಮೆಳ್ಳೆಂ.

ಪೊಸೊಭರ್ ಭಾತ್ ಉಬಾರ್ನ್ ಧರ್ನ್ ತಾಣೆ ತಾಚಿ ದೀಶ್ತ್ ರಿತ್ಯಾ ಅಂತ್ರಳಾಚೆರ್ ಚರಯ್ಲಿ. ಕಾಂಯ್ ರಚ್ಕಾರಾಚಿ ಕುರ್ಪಾಳ್ ದೀಶ್ತ್ ಪುಣೆ ಪಡ್ಲಿ ತರ್...

ಲಾಗ್ಸಾರ್ ವಾಡ್ಲೆಲ್ಯಾ ಕುಂಬ್ಯಾ ರುಕಾಚಿಂ ಪಾನಾಂ ಖುಂಟುನ್ ತಾಣೆ ಗೊಬ್ಬ್ಯಾ ರುಪಾರ್ ಧರ್ಲಿಂ. ವ್ಹಾಳಾಂತ್ಲೆಂ ಉದಕ್ ಎಕೆಕ್ ಗೊಬ್ಬೊ ಹಾಡ್ನ್ ತಾಣೆ ಭುಂಯ್ ಭಿಜಯ್ಲಿ, ಬೊಂವ್ತಿಂ ಭುಂಯ್ ವಿಸ್ತಾರ್ ಆಸ್ಲಿ. ವ್ಹಾಳಾಂತ್ ಉದಕ್ ಜಾಯ್ತಿಂ ವ್ಹಾಳ್ತಾಲೆಂ. ಪುಣ್ ಭಾತಾ ಬಿಂ?

ಮೊಡ್ಲಲೊ ಭೆಣ್ಣೆ ಫಾಂಟೊ ಹಾತಿಂ ಘೆವ್ನ್ ಗೇಣ್‌ಭರ್ ಪಯ್ಸಾಪಯ್ಸ್ ಎಕೆಕ್‌ಚ್ ಬುರಾಕ್ ತಾಣೆ ಭಿಜಯ್ಲೆಲೆ ಭುಂಯ್ಚೆರ್ ಕೆಲೊ. ಬುರಾಕಾ ಭಿತರ್ ಎಕೆಕ್ ಭಾತ್ ಘಾಲ್ನ್ ಬುರಾಕ್ ಧಾಂಪ್ಲೊ. ಕಾಂಯ್ ಹಪ್ಪಾಂ ಉಪ್ರಾಂತ್ ಎಕೆಕ್ ರೋವ್ ಕಿರ್ಲೊನ್ ಯೆತಾಂ ತಾಚ್ಯಾ ಕಾಳ್ಜಾಂತ್ ಬೊಗ್ಲಾಂ ಉಮಾಳೊನ್ ಆಯ್ಲಿಂ.

ಕೊವ್ವಾಂಚೊ ಹಿಂಡ್ ರೋವ್ ಚರೊಂಕ್ ಆಯಿಲ್ಲೊ ಪಳೆವ್ನ್, ಆಡ್ವಸರೊ ಫಾತೊರ್ ಘೆವ್ನ್ ತೊ ಆಡೊಸಾಕ್ ರಾಕೊನ್ ರಾವ್ಲೊ. ಫಾಯೆಲ್ಲ್ಯಾ ಕೊವ್ವಾಂನಿ ತರ್ನಾಟ್ಯಾಚಿ ಭುಕ್ ಧಾಂಬಯ್ಲಿ.

ಕಿರ್ಲಾಲ್ಲ್ಯೊ ರೋವ್ ರುಂದೊನ್ ಪುಡ್ಪುಡಿತ್ ಬೊಂತೊ ಜಾತಾಂ, ಶೆತಾಚೊ ಪರ್ಮಳ್

ಭೊಂವ್ವಿಚ್ಚಾ ವಾರ್ಯಾಂತ್ ವ್ಹಾಳ್ಳೊ. ಚಾಂದ್ವಾಚ್ಚಾ ಉಚ್ವಾಡಾಕ್ ಸೊಂಸ್ಕಾಚೊ ಜಮೊ ಶೆತಾಕ್ ಪಾವ್ಲೊ. ಭುಕೆಲ್ಲ್ಯಾ ಪೊಟಾಕ್ ಜಿವೆಂ ಮಾಸ್ ಥಂಡಾಯ್ ದೀಂವ್ಕ್‌ಲಾಗ್ಲೆಂ.

ಭಾತ್ ಪೊಸ್ಕೊನ್ ಯೆತಾಂ, ರಾನ್ ದುಕೊರ್ ಶೆತಾಕ್ ಪಾವ್ತಿತ್ ಮ್ಹಣ್ ರಾಕೊನ್ ರಾವ್ಲೊ ತೊ.

ಥೊಡ್ಯಾಚ್ ದಿಸಾಂನಿ ರಾನ್ ಕುಂಕ್ಡಾಂ ಶೆತಾಕ್ ಭೆಟ್ ದೀಂವ್ಕ್‌ಲಾಗ್ಲಿಂ. ರಾನ್ ಕೊಂಬ್ಯಾಚೊ ಸಾದ್ ತಾಕಾ ಸುಡ್ನುಡಿತ್ ಕರಿಲಾಗ್ಲೊ.

ಭಾತಾ ಕಣ್ಣಾಂಕ್ ಭಾಂಗಾರಾ ರಂಗ್ ಯೇಂವ್ಕ್ ಆಜೂನಿ ಹಪ್ತೆ ರಾಕ್ಚೆಂ ಪಡ್ತಾಲೆಂ.

ಎಕೆ ಸಕಾಳಿಂ ಹರ್ವಾಕ್ ಚಾಮ್ಚ್ಯಾಚೊ ಪಾಟೊ ಬಾಂದುನ್ ಘೆತ್ಲೆಲೆ, ಹಾತಾಂತ್ ಲಾಂಬ್ ಭಾಲೆ ಧರ್ದೆಲೆ ದೋಗ್ ಜಣ್ ತಾಚ್ಯಾ ಮುಕಾರ್ ಉಬೆ ಚಾಲೆ.

“ಆಮಿ ರಾಯಾಚೆ ಅಂಗ್‌ರಕ್ತಕ್” ತೆ ಸಾಂಗಾಲಾಗ್ಲೆ. “ತುವೆಂ ರುತಾ ಕೆಲ್ಲೆಂ ಶೆತ್ ಪಳೆವ್ನ್ ಆಮಿ ತುಕಾ ಸೊದುನ್ ಆಯ್ಲಾಂವ್. ತುಚ್ಯಾ ಶೆತಾಚಿ ಸೊಬಾಯ್ ಕಾಲ್ ರಾಯಾನ್ ಪಳಯ್ಲಾ.” ತಾಣಿ ಲಾಗ್ಸಾರ್ ಆಸ್ಲೆಲ್ಯಾ ದೊಂಗ್ರಾ ತೆವ್ಕಿಂ ಬೊಟ್ ಜೊಕ್ಲೆಂ. “ಹ್ಯಾ ಗಾಂವಾಂತ್ ಶೆತ್ ಕರುಂಕ್ ಜಾಣ್ವಾಯ್ ಆಸ್ಚೆ ಸರ್ವ್ ಗಾಂವ್ ಸೊಡ್ನ್ ಗೆಲ್ಯಾತ್!” ತರ್ನಾಚೊ ಆಜೂನ್ ಮೊನೊಚ್ ಉರ್‌ಲೊ.

“ತುಕಾ ರಾಯಾಚೊ ಆದೇಶ್ ಬಾಂದ್ತಾ, ರಾವ್ತೆರಾ ಲಾಗ್ತೆಲೆಂ ಶೆತ್ ಪಣ್ಣೆಲ್ ಪಡ್ತಾಂ.” “ಪುಣ್ ಹಾಂವ್ ವಾಟ್ಸಿರಿ, ಮ್ಹಜಿ ಜಾತ್...” ಕುಡ್ಯೆ ಕುಡ್ಯೆ ಉತ್ರಾಂ ವಾಪರ್ಲಿಂ ತರ್ನಾಚ್ಯಾನ್.


“ಶೆತ್ಕಾರಾಂಕ್ ಜಾತ್-ಕಾತ್ ಲಾಗಾನಾ. ತಾಂಚೆಂ ಕಾಮ್ ಗಾಂವಾಕ್ ಖಾಣ್ ದಿಂವ್ಚೆಂ”, ಸಾಂಗಾಲಾಗ್ಲೆ ಮಾನಾಯ್.

“ಆಮ್ಚೊ ರಾಯ್ ಮನ್ಶಾಪಣಾಚೊ, ವಾವ್ರಾಡ್ಯಾಂಕ್ ತಾಂಚೊ ಫಳ್ ದಿಂವ್ಚೆ ತಸಲೊ.” ತರ್ನಾಚೊ ಕಿತೆಂಚ್ ಸಾಂಗೊಂಕ್ ಸಕ್ಲೊನಾ.

“ರಾವ್ತೆರಾಂತ್ ಆಸ್ಲೆಲೆಂ ಖಾಣಾ ದಾಸ್ತಾನ್ ಸಂಪೊಂಕ್ ಲಾಗ್ಲಾಂ. ಗಾಂವಾಂತ್ಲಾ ಶೆತ್ಕಾರಾಂಚ್ಯಾ ಘರಾಂನಿ ಸಾಂಬಾಳ್ನ್ ದವರ್ದೆಲಿಂ ಬಿಂಬಿಯಾಂ ಶಿಜವ್ನ್ ಖಾವ್ನ್ ಮುಗ್ತಾಲ್ಯಾಂತ್.” ಮಾನಾಯಾಂನಿ ಘಡಿಭರ್ ವಿಶೆವ್ ಘೆತ್ಲೊ. “ರಾಯಾಚೆ ವಾಡ್ಲೆಲೆ ಧುವೆಕ್ ವೆಗಿಂಚ್ ಕಾಜಾರ್ ಕರ್ಚೆಂ ಆಸಾ. ತ್ಯಾ ವೆಳಾರ್ ಗಾಂವ್ಚ್ಯಾ ಲೊಕಾಕ್, ಸಯ್ರ್ಯಾಂಕ್, ಪೊಸ್ಲೆಲ್ಯಾ ಮೊನ್ವಾತಿಂಕ್ ಜಾಯ್ತಿಂ ಖಾಣ್ ಗರ್ವ್ ಆಸಾ, ಜಾಯ್ತೊ ಗಾಂವ್ಚೊ ಲೋಕ್ ಶೆತಾಂಭಾಟಾಂ ರುತಾ ಕರುಂಕ್ ಅತ್ರೆಗೊನ್ ಆಸಾ. ರಾವ್ತೆರಾಥಾವ್ನ್ ಶೆತ್ಕಾರಾಂಚೊ ಮುಕೆಲಿ ಮ್ಹಣ್ ರಾಯ್ ತುಕಾ ನೆಮ್ತಲೊ.”

“ತುಮ್ಚ್ಯಾ ಗಾಂವಾಂತ್ ಉಂದ್ರಾಂಚಿಂ ಬಿಳಾಂ ಆಸಾತ್?” ಸವಾಲ್ ಮಾರ್ಚೆಂ ತರ್ನಾಚ್ಯಾನ್. ಮಾನಾಯಾಂನಿ ತಕ್ಲಿ ಹಾಲಯ್ಲಿ “ತರ್” ಸಾಂಗಾಲಾಗ್ಲೊ ತರ್ನಾಚೊ “ಮ್ಹಜೆಂ ಕಾಮ್ ಸಲೀಸ್ ಜಾಲೆಂ.”

ಮೆಲ್ಯಾಂಚಿ ಚೂಡ್



ತೆ ಸಾಂಚೆರ್ ಮಳ್ಳಾರ್ ಪಾವ್ಲಾಚಿಂ ದಾಟ್ ಮೊಡಾಂ ಮಾಂಡ್ಲಿಂ. ಭುಂಯ್ಚೆರ್ ಧಗಿಚಿ ದಾವ್ ಚಡ್ಲಿ. ಆಮ್ಸೊರಾನ್ ವ್ಹಾಳ್ಚ್ಯಾ ವಾರ್ಯಾವರ್ಚಿಂ, ಪಾವ್ಲಾ ಶೆಣಾಂಕ್ ಆಶೆಂವ್ಚಿಂ ರೂಕ್-ಝಡಾಂ, ಪಾಡ್ಲಾ-ಮುಡ್ಲಾ ಕುಶಿಕ್ ಲಕ್ತಾಲಿಂ. ಭುಂಯ್ಚೆರ್ ಪಾವ್ಲಾಚಿಂ ಸರ್ವ್ ಖುಣಾಂ ದಿಸ್ತಾಲಿಂ.

ತ್ಯಾಚ್ ವೆಳಾರ್ ದೀಸ್‌ಕುಲಿಚೆಂ ಕಾಮ್ ಸಂಪವ್ನ್ ಕಾಮೆಲಿ ಘರಾ ಕುಶಿಕ್ ಆಮ್ಸೊರಾನ್ ಮೆಟಾಂ ಕಾಡ್ತಾಲೆ. ಧಗ್, ವಾರೆಂ, ಘಡ್ಲಡೊ, ಝಗ್ಲಾಣೆಂ ಹಾಂಚ್ಯಾ ಮದ್ವಾನ್ ತೆ ಸಾಂಚೆಚ್ಯಾ ಕಾಳೊಕಾಚ್ಯಾ ವೆಳಾರ್, ವಾಟೆ ದೆಗೆಚ್ಯಾ ಬೊಣಾ ದೆಗೆಂತ್ಲಾನ್ ಪಾಶಾರ್ ಜಾತಾಸ್ತಾಂ, ಎಕ್ಲೊ ಕಾಮೆಲಿ, “ಅಳೆ ಇಲಾರಾಮಾ ಥಂಯ್ಸರ್ ಕಿತೆಂಗಿ ಉಜ್ವಾಡಾಪರಿಂ ಜಳ್ತಾ” ಸಾಂಗಾಲಾಗ್ಲೊ.

ಬೊಣಾಂತ್ಲಾ ಜಯ್ತ್ ರುಕಾ ತೆವ್ಚಿಂ ಬೊಟ್ ಜೊಕುನ್.

ಹಾಚಿ ವಿರಾರಾಯ್ ಸದಾಂಚಿ, ಚಿಂತ್ಲೆಂ ಇಲಾರಾಮಾನ್. ಮಾತೆಂ ಭಿಜ್ಚೆ ಪುಡೆಂ ಘರಾ ಪಾಂವ್ಚ್ಯಾ ಆಮ್ನಾರಾರ್ ತೊ ಆಸ್‌ಲೊ ತರೀ ರುಕಾ ತೆವ್ಚಿಂ ತಾಣೆ ದೀಶ್ಟ್ ಭೊಂವ್ಡಾಯ್ಲಿ. ವಾರ್ಯಾಕ್ ಹಾಲ್ಚ್ಯಾ ತಾಳಿಯಾಂ ಮದ್ವಾನ್ ಉಜ್ವಾಡಾ ಕೊಂಡ್ಲೆಂ ಉಮ್ಕಳಾಯಿಲ್ಲೆ ಪರಿಂ ದಿಸ್ಲೆಂ ತಾಕಾ. ಪಾವ್ವಾಚಿ ಸುರ್ವಾತ್. ಕಾಂಯ್ ಕಾಜುಲ್ಯಾಂಚೊ ಹಿಂಡ್ ಆಸ್ತಲೊ ಅಶೆಂ ಚಿಂತಿತ್ ಘರಾ ಕುಶಿಕ್ ಆಮ್ನರಾಚಿಂ ಮೆಟಾಂ ಕಾಡ್ಲಿಂ...

ಘರಾ ಸರ್ರಿಂ ಪಾವ್ತಾಂ ಪಾವ್ತಾಂ ಪಾವ್ವಾ ಶೆಣೊ ಶಿಂಪಡ್ಲೊ. ಪುಣ್ ಬಳಿಶ್ಟ್ ವಾರ್ಯಾನ್ ಮೊಡಾಂ ಉಸ್ಕಾಯಿಲ್ಲಿಂ ಜಾಲ್ಲ್ಯಾನ್ ಪಾವ್ನ್ ಘಡಿಯೆನ್ ಥಾಂಬ್ಲೊ.

ರಾತಿಚಿಂ ವೊರಾಂ ಆಟ್ ಜಾಂವ್ಕ್ ಜಾತಾಂ, ಇಲಾರಾಮಾಚ್ಯಾ ಸೆಜಾರ್ಚೆ ಥೊಡೆ ತರ್ನಾಟೆ ಇಲಾರಾಮಾಚೆಂ ಘರ್ದೆಂ ದಾರ್ ಬಡಯ್ಲಾಗ್ಲೆ. ದಾರ್ ಉಗಡ್ಡ್ ಪಳಯ್ತಾಸ್ಲಾಂ, ತರ್ನಾಟ್ಯಾಂಚ್ಯಾ ಜಮ್ಯಾಂತ್ ಇಲಾರಾಮಾ ಸಂಗಿಂ ವಾವ್ರ್ ಕರ್ದೆ ಆಸ್ಲೆಲೆ ತಾಣೆ ಪಳಯ್ಲೆಂ. “ಹ್ಯಾ ಗಾಂವಾಕ್ ಕಿತೆಂ ಅನ್ನಾರ್ ರಾಕ್ತಾಗಿ ಕಿತೆಂಗಿ?” ಎಕ್ವಾನ್ ಸುರ್ವಾತ್ ಕೆಲಿ. “ಮೆಲ್ವಾಂಚಿ ಚೊಡ್ ಪಳೆಂವ್ಕ್ ಮೆಳ್ಳಿ ತರ್ ಸಗ್ಳೊ ಗಾಂವ್ ನಾಸ್ ಜಾತಾ ಮ್ಹಣ್ ಮ್ಹಜೊ ಪಣೊ ಸಾಂಗ್ತಾಲೊ ಮ್ಹಣ್ ಮ್ಹಜೊ ಆಚೊ ಸಾಂಗ್ತಾಲೊ.”

“ಕಾಂಯ್ ‘ಆಟಿ’ ಯೆಂವ್ಚ್ಯಾ ಪುಡೆಂಚ್ ಹೊ ಗಾಂವ್ ನಾಸ್ ಕರುಂಕ್ ಭುತ್ ತಯಾರಾಯ್ ಕರ್ಚಾರ್ ಪಡ್ವಾತ್ ಕೊಣ್ಣಾ” ಆನ್‌ಎಕ್ವಾನ್ ಸಾಂಗ್ಲೆಂ. ಇಲಾರಾಮಾಕ್ ತೆ ಕಿತೆಂ ಸಾಂಗೊಂಕ್ ಸೊದ್ತಾತ್ ತೆಂ ಕಳಿತ್ ಜಾಲೆಂ.

“ಇಲಾರಾಮಾ” ಪರಾತ್ಲ್ಯಾ ತಾಳ್ಯಾನ್ ಉಲೊ ಮಾರಿಲಾಗ್ಲೊ ಆನ್‌ಎಕ್ಲೊ. “ಗಜಾಲ್ ಕಿತೆಂ ಮ್ಹಣ್ ಪಳೆವ್ನ್ ಸೊಡ್ಯಾಂ. ಗಾಂವ್ ನಾಸ್ ಜಾಂವ್ಚೊ ತರ್ ಆಮಿ ಜೀವ್ ಪುಣಿ ವಾಂಚವ್ಚೆತ್ ನ್ಹಯ್‌ಗಿ?”

ಇಲಾರಾಮಾಕ್ ನಾ ಮ್ಹಣೊಂಕ್ ಜಾಲೆಂ ನಾ. ಘರಾ ಭಿತರ್ ವೆಚೊನ್ ಪುಡಿಚಿ ಬುಲ್ ಆನಿ ಚಾರ್ ಸೆಲ್ವಾಂಚೊ ಟೊರ್ಚ್ ಘೆವ್ನ್ ತೊ ಆಯ್ಲೊ.

“ಹೆಂ ಕಿತೆಂ ಪಾವ್ನ್ ಪಡ್ಚೆ ಆದಿಂಚ್ ಮಾಸ್ಚೆಚೆ ಬೊಂಟೆಕ್?” ಇಲಾರಾಮಾಚ್ಯಾ ಕಾನಾ ಪಾಳ್ವಾಂಕ್ ತಾಚೆ ಪತಿಣೆಚಿಂ ಉತ್ರಾಂ ಆಪ್ಪಾತಾನಾ ಇಲಾರಾಮಾ ಪಯ್ಸ್ ಪಾವೊನ್ ಜಾಲ್ಲೊ.

ಭೊಂವ್ತಿಂ, ಲಾಂಬಾಯೆಕ್ ವಾಡ್ಲೆಲಿಂ ಕಾಂಟ್ಯಾ ಬೊಲಿಂ ದೆಗೆಕ್ ವೊಂದಾವ್ನ್ ಇಲಾರಾಮಾಚ್ಯಾ ಪಂಗಡಾನ್ ಬೊಣಾ ಭಿತರ್ ಮಾಜ್ರಾ ಸಾಂಗ್ಲೆ ಪಾಂಯ್ ದವರ್ಲೆ. ಪುಣ್ ದಾಟಾಯೆನ್ ಶಿಂಪ್ಡಾಲ್ಲ್ಯಾ ಖೊಲಿಯಾಂಚ್ಯಾ ಕುರುರ್ಕಾ ಆವಾಜಾಕ್ ತಾಂಚಿ ಚಾಲ್ ಸವ್ಯಾಸ್

ಜಾಲ್ವಿ. ಫಕತ್ ವರ್ನಾಕ್ ಎಕಾ ದಿಸಾ, ನಾರ್ಲ್, ದೂದ್ ಆನಿ ಬೊಂಡೊ ಘೆವ್ನ್ ವೆತೆಲ್ಯಾಂಚೆ ಸುವಾತರ್ ಆಯ್ಲೆ ರಾತಿಂ ಚಲ್ತೆಂ, ತೆಂಯಿ ಮೆಲ್ಯಾಂಚೆ ಚುಡಿಚೆ ಸೊದ್ತೆರ್, ಚಿಂತಾಸ್ತಾಂ ಸರ್ವಾಂಚ್ಯಾ ಕಾಳ್ಜಾ-ಮತಿಂತ್ ಭಿಯಾಚೆಂ, ಆಕಾಂತಾಚೆಂ ಲ್ಹಾರ್ ವ್ಹಾಳ್ತಲೆಂ.

“ಅಳಿ ಥಂಯ್ಸರ್‌ಚ್” ಹಳೂ ತಾಳ್ಕಾನ್ ಎಕ್ಲ್ಯಾನ್ ಸಾಂಗ್ಲೆಂ. ತ್ಯಾ ಫುಡೆಂ ಘಡ್ಗಡೊ ಆಪ್ಪಾತಾನಾ ಉಬ್ಜಾಲ್ಲ್ಯಾ ಝಗ್ಲಾಣ್ಯಾಚ್ಯಾ ಉಜ್ವಾಡಾಕ್ ಉಜ್ವಾಡಾಚೆಂ ಕೊಂಡ್ಲೆಂ ದಿಸ್ಲೊ ಜಾಗೊ ದಿಸ್ಲೊ. ತೆ ಸುವಾತರ್ ಸಾರ್ಕಿ ದೀಶ್ಟ್ ಖಿಂಚೆಂವ್ಕ್ ಚಿಂತಾಸ್ತಾಂ ಪಾಟ್ಲಾನ್ ಖಿಳಂಚ್ ಆಯ್ಕಲಿ!

ಮನ್ಶಾಂಚಿ ಖಿಳಂಚ್! ಖೊಮ್ಮಾಂತ್ ಲಿಪಯಿಲ್ಲೊ ಟೊರ್ನ್ ಇಲಾರಾಮಾನ್ ಪಂಗ್ಡಾಚೆರ್ ಫಾಂಕಯ್ಲೊ. ಎಕ್ಲ್ಯಾಚ್ಯಾ ಗಾಲಾಂ-ಗಲ್ಯಾಂತ್ಲಾನ್ ಫಾಮಾಚಿ ಝರ್ ಫುಟ್ಲಿಲಿ ತಾಣೆ ಪಳಯ್ಲೆಂ. ಝಗ್ಲಾಣ್ಯಾಚೊ ಉಜ್ವಾಡ್ ಭಿಯೆಲ್ಲೆ ಮತಿಚೆರ್ ಕಸಲೊ ಪ್ರಬಾವ್ ಘಾಲುಂಕ್ ಸಕ್ತಾ ತೆಂ ಇಲಾರಾಮಾಕ್ ಕಳಿತ್ ಜಾಲೆಂ.

“ಯಾ ಪಾಟಿಂ” ಸಾಂಗಾಲಾಗ್ಲೊ ಇಲಾರಾಮ್. “ನ್ವಯ್ ತರ್ ತುಮ್ಮಾಂ ಎಕೆಕ್ಲ್ಯಾಂಕ್‌ಚ್ ವ್ಹಾವ್ನ್ ವ್ಹರಿಜೆ ಪಡಾತ್.”

ಪಿಕ್ಲೆಲೆ ಜಿಣಿಯೆಚ್ಯಾ ಅನ್ನೊಗಾನ್ ಜಾಯ್ತೆಂ ಶಿಕಯಿಲ್ಲೆಂ ಇಲಾರಾಮಾಕ್. ಲ್ಹಾನ್‌ಪಣಾರ್ ಥಾವ್ನ್ ಮೆಲ್ಯಾಂಚೊ, ಭುತಾಂಚೊ ಜಾಯ್ತೊ ಕಾಣಿಯೊ ತಾಚ್ಯಾ ಕಾನಾ ಪಾಳ್ವಾಂ ಮದ್ದಾನ್ ಪಾಶಾರ್ ಜಾವ್ನ್ ಘೆಲ್ಲೊ. ಅಮಾಸೆಚೆ ರಾತಿಚ್ಯಾ ಕಾಳೊಕಾಂತ್ ರಾನಾಂನಿ ಮೆಲ್ಯಾಂಚೆ ಚುಡಿಚೊ ಉಜ್ವಾಡ್ ಪಳೆಂವ್ಕ್ ಮೆಳ್ತಾ ಮ್ಹಣ್ ತಾಣೆ ಆಯ್ಕಲ್ಲೆಂ. ಘರಾಂತ್ಲಾ ಪ್ರಾಯ್ವಂತ್ ವ್ಹಡಿಲಾಂನಿ “ಆಮಿ ಜಳ್ಳಾ ಚುಡಿಂಚೊ ಉಜ್ವಾಡ್ ಪಳಯ್ಲಾ” ಮ್ಹಣ್ ಸಾಂಗ್ಲೆಂ ತಾಣೆ ಆಯ್ಕಲ್ಲೆಂ. ಅಸಲೆಂ ಉಲೊಣೆಂ ತಾಚೆ ಅನ್ನೊಗಿ ಸಮ್ಜಣೆಕ್ ಸವಾಲ್ ಕರ್ತಾಲೆಂ ತರೀ ಜಿಣಿಯೆಂತ್ ಫಟ್ ಉಲವ್ನ್ ನೆಣಾಸ್ಲೆಲ್ಯಾಂನಿ ಸಾಂಗ್ತಾನಾ ನೆಗಾರ್ ಕರುಂಕ್ ತಾಕಾ ಜಾಂವ್ಕ್ ನಾ. ಜಾಯ್ತೊ ವರ್ಸಾಂ ಥಾವ್ನ್ ಧೊಸುನ್ ಆಸ್ಲೆಂ ಸವಾಲ್ ಆಜ್ ಪರತ್ ತಾಚೆ ಮುಕಾರ್ ಉಬೆಂ ಜಾಲ್ಲೆಂ.

ಕಾಮಾಚೊ ಬೆಸೊರ್, ಸಾಂಜೆರ್ ವ್ಹಾಳ್‌ಲ್ಲ್ಯಾ ಥಂಡ್ ವಾರ್ಯಾಚಿ ಥಂಡಾಯ್ ಭೊಗ್‌ಲ್ಲೊ ಕುಡಿ ಸರ್ವ್ ಗಾಡ್ ನಿದೆಂತ್ ಆಸಾತ್ ತೆಂ ಕಳಿತ್ ಜಾತಾಂ, ಇಲಾರಾಮ್ ಪರತ್ ಎಕ್ಲೊಚ್ ಘರಾಚಿಂ ಮೆಟಾಂ ದೆಂವಲಾಗ್ಲೊ.

ಗರ್ದೆಚಿ ಚತ್ರಾಯ್ ಸಾಂಬಾಳ್ನ್, ಕಾಂಟ್ಯಾ ಬೊಲಿಂ ದೆಗೆಕ್ ಪೊಂದಾವ್ನ್ ಜಯ್ತ್ ರುಕಾ ಸರ್ಕಿಂ ಪಾವ್ಲೊ ತೊ. ಸಗ್ಲ್ಯಾ ಬೊಣಾಂತ್ ಕಿಡಿಂ-ಕಿಟಾಂಚೊ ಕಿರ್ಕಿರೊ ಆವಾಜ್ ಸೊಡ್ಲ್ಯಾರ್ ಕಿತೆಂಚ್ ಆಯ್ಕಾನಾತ್‌ಲ್ಲೆಂ. ಆಸ್ಲೆಂ ಧಯ್ ಆಪ್ಣಾವ್ನ್ ಖೊಮ್ಮಾಂತ್ಲೊ ಟೊರ್ನ್ ಕಾಡ್ನ್ ತಾಣೆ ರುಕಾ ಫಾಂಟ್ಯಾಂಚೆರ್ ಉಜ್ವಾಡ್ ಫಾಂಕಯ್ಲೊ. ಕಿತೆಂಚ್ ದಿಸ್ಲೆಂ ನಾ ಇಲಾರಾಮಾಕ್.

ಜಳ್ಳೊ ಉಜ್ವಾಡ್ ಟೊರ್ಟಾಚ್ಯಾ ಉಜ್ವಾಡಾ ಮುಕಾರ್ ಲಿಪ್‌ಲೊ.

ಬಾರ್ಕಾಯೆನ್ ಸೊದ್ನಾಂ ಕೆಲಿಂ ತಾಣೆ. ರುಕಾಚ್ಯಾ ಸುಕ್ಲೆಲ್ಯಾ ಫಾಂಟ್ಯಾ ಥಾವ್ನ್ ಬಾರೀಕ್ ಉಜ್ವಾಡ್ ಫಾಂಕ್ತಾಲೊ. ಆಡ್ವಸರಿ ಮದರ್ಚಿ ವಾಲ್ ಮೋಡ್ನ್ ಸುಕೊ ರುಕಾ ಫಾಂಟೊ ತಾಣೆ ರುಪ್‌ಡಯ್ಲೊ. ಆತಾಂ ಇಲಾರಾಮಾಕ್ ಉಜ್ವಾಡಾಚೊ ಫುಟ್ ಕಳಿತ್ ಜಾಲೊ. ಥೊಡ್ಯಾ ರುಕಾಂಚ್ಯಾ ಸುಕ್ಯಾ ಫಾಂಟ್ಯಾಂಚೆರ್ ಉಬ್ಜೊಂಚ್ಯಾ ಆಳ್ವ್ಯಾ ರುಪಾಚ್ಯಾ ಕಣಾಂಕ್ ಉಜ್ವಾಡ್ ಫಾಂಕಂವ್ಚಿ ಸಕತ್ ಆಸಾ ತೆಂ ತಾಕಾ ಕಳಿತ್ ಜಾಲೆಂ. ಜಯ್ತ್ ಫಾಂಟ್ಯಾಚೆರ್ ದಾಟಾಯೆನ್ ವಾಡ್ಲೆಲಿಂ ಆಳ್ವಿಂ ಪಯ್ಸಾರ್ ಉಜ್ವಾಡಾಚೆ ಫುರ್ತ್ ಫಾಂಕಂವ್ಕ್ ಸಕ್ತಾತ್ ತೆಂ ತಾಕಾ ಕಳಿತ್ ಜಾಲೆಂ. ಆಪ್ಲೆಂ ನ್ಹೆಸ್‌ಲೆ ಲುಂಗೆಚ್ಯಾ ಪೊಂತಾನ್ ತಾಣೆ ಕಪಾಲಾಚೆರ್ ಉದೆಲ್ಲೊ ಘಾಮ್ ಪುಸ್ಲೊ.

ಗುಡಯಿಲ್ಲೊ ರುಕಾ ಫಾಂಟೊ ಖಾಂದಾರ್ ಘೆವ್ನ್ ಘರಾ ಕುಶಿಕ್ ಮೆಟಾಂ ಕಾಡ್ಲಿಂ. “ಗಾಂವಾಕ್ ಅನ್ವಾರ್ ಯೆಂವ್ಚೆಂ ತರ್”, ತೊ ಆಪ್ಲೆಸ್ತಕಿಂ ಉಲಂವ್ಕ್ ಲಾಗ್ಲೊ - “ಉಜ್ವಾಡಾವರ್ವಿಂ ನ್ಹಯ್ - ವಿಕಾರ್ಲೆಲ್ಯಾ ಮತಿಂವರ್ವಿಂ.”

* * *

ಮೆಲ್ವಾಂಚಿ ಚೂಡ್: ಹಿ ಏಕ್ ಆಮ್ಚ್ಯಾ ಲೊಕಾ ಮದೆಂ ತಕ್ಲಾಂ ತಕ್ಲಾಂ ಮದೆಂ ವ್ಹಾಳೊನ್ ಆಯ್ಲೆಲಿ ಪಾತ್ಯೆಣಿ. ದಾಟಾಯೆಚ್ಯಾ ರಾನಾ ಭೊಂವ್ತಿಂ ಕಾಳ್ಗೆ ರಾತಿಕ್ ದಿಸ್ಚ್ಯಾ ಲ್ಹಾನ್ ಉಜ್ವಾಡಾನ್ ಆಸಲ್ಯೊ ಕಾಣಿಯೊ ವ್ಹಾಳಾಶೆಂ ಕೆಲ್ಯೊ ಆಸ್ತೆಲ್ಯೊ.

ಉಜ್ವಾಡ್ ದಿಂವ್ಚಿಂ ಆಳ್ವಿಂ: ಸುಕ್ಯಾ ರುಕಾ ಫಾಂಟ್ಯಾಚೆರ್ ವಾಡ್ಲಿಂ ‘ಲೂಸಿಫೆರಿನ್’ ನಾಂವಾಚೆ ಆಳ್ವ್ಯಾ ಕಣ್ ರಾತಿಂಚೆ ಭೊಡೊ ಉಜ್ವಾಡ್ ದೀಂವ್ಕ್ ಸಕ್ತಾತ್. ●

ಮನಿಸ್? ರಾನ್‌ಮನಿಸ್?

ಡಂ! ಡಂ! ಕುಡಾರೆನ್ ಜಯ್ತ್ ರುಕಾರ್ ಮಾರ್ಚೊ ಆವಾಚ್ ಹರ್ಚ್ಯಾ ಘುಡಾ ಭಿತರ್ಚ್ಯಾ ಕಾಳ್ಜಾಕ್ ಆಪ್ಪತಾಲೊ, ಬಂದುಕೆ ಫಾರಾಚ್ಯಾ ಆವಾಚಾಪರಿಂ.

ಬೋವ್ ಆದ್ಲೊ ರೂಕ್ ತೊ, ಜಾಯ್ತ್ಯಾಂಕ್ ಖಾಣ್ ಆನಿ ಸಾವಿ ದಿಲ್ಲೊ ರೂಕ್, ಜಾಯ್ತ್ಯಾಂಕ್ ಆಸೊ ದಿಲ್ಲೊ ರೂಕ್ ತೊ, ತುಕಾಯಿ ಹಿ ಗತ್ ಆಯ್ಲಿ? ವಿಚಾರಿ ಮಿಂಗೇಲ್ ಪರೊಬ್ ನಾದಿಸ್ತಾ ರುಕಾಲಾಗಿಂ. “ಕಿತೆಂಚ್ ದವರಿನಾಂತ್ ಹೆ ಕಸಾಪಿ ಖಿಯ್ಚೆ.”

“ಕಸೊ ಆಸ್‌ಲ್ಲೊ ಗಾಂವ್ ಹೊ ಜಾಲೊ ತರೀ ಕಸೊ?” ತೊ ವಿಚಾರಿಲಾಗ್ಲೊ ಆಪ್ಣಾಲಾಗಿಂ. “ಕಿತೆಂ ಉರ್ದೆಂ ಹ್ಯಾ ಗಾಂವಾಂತ್? ಆಸ್ಲೆಂ ಶೆತ್, ಭಾಟ್, ಘರಾಂ ದೆವಾಳಾಂ, ಬಾಂಯೊಂ, ತಳಿಂ, ರೂಕ್, ಝಡಾಂ ಸರ್ವ್ ನಾಸ್ ಜಾಲೆಂ. ಹೆ ಸುಕಿದಾಡಿಚ್ಯಾ ಗಾಂವಾಂತ್ ವಸ್ತೆಕ್ ಯೆಂವ್ಚೊ ಸೆವ್ತಲೊ ತರೀ ಕಿತೆಂ?”

ಹೆಂ ಸವಾಲ್ ತಾಣೆ ಹ್ಯಾ ಆದಿಂ ಜಾಯ್ತ್ ಪಾವ್ಲಿಂ, ಜಾಯ್ತ್ ಗಾಂವ್ ಭಾವಾಂಲಾಗಿಂ ವಿಚಾರ್ನ್ ಜಾಲ್ಲೆಂ.

“ತುಕಾ ರುಚ್ತಾ ತರ್ ಹೆಂ ಸೆವ್ಯೆತ್” ಸಬಾರಾಂನಿ ಆಂಬೊಟ್ ಹಾಸೊ ಹಾಸೊನ್ ಬ್ರಾಂದಿ, ವಿಸ್ಕೆಚೊ ಗ್ಲಾಸ್ ಮುಕಾರ್ ಧರ್‌ಲ್ಲೊ.

“ಸುರ್, ಸೊರ್ಕಾಥಾವ್ನ್ ಹ್ಯಾ ಪರ್ಯಾಂತ್ ಪಾವ್ಲ್ಯಾತ್ ತುಮಿ, ತುಮ್ಚಿ ಭುಂಯ್ ವಿಕುನ್ ಮೆಳ್‌ಲ್ಲೊ ದುಡು ಅಸೊ ವಿಬಾಡ್ನ್ ಕಿತ್ಲೆ ದೀಸ್ ಸಾರ್ಯಾತ್ ತುಮಿ?” ಹ್ಯಾ ಸವಾಲಾಕ್ ಜಾಪ್ ಮ್ಹಳ್ಳೆಪರಿಂ ಬೊತ್ಲೆಂತ್ ಉರ್ದೆಲೆಂ ಗ್ಲಾಸಾಕ್ ವೊತ್ತಾಲೆ.

ಗಾಂವಾಂತ್ ಜಾಯ್ತ್ಯಾಂಚೊ ವಿರೋದ್ ಆಸ್ಲೆಲೊ ತರೀ ಬಳಿಶ್ತ್ ಸರ್ಕಾರಾಚಿ ಯೆವ್ಜಣ್ ಜ್ಯಾರಿಯೆಕ್ ಯೇಂವ್ಕ್ ಆಸ್‌ಲ್ಲಿ.

ಪಯ್ಲಾನ್ ನಿಟಾಯೆಚಿ ವಾಚ್ ರಚ್‌ಲ್ಲಿ.

ಭುಂಯ್ ಪೊಕೊರ್ನ್ ಸಮತೆಟ್ ಕೆಲಿ. ತೆ ಯೆವ್ಜಣೆ ಭಾಯ್ರ್ ಆಸ್ಲೆಲೆ ಬಳಾದಿಕ್ ರೂಕ್ ಎಕೆಕೆ ರಾತಿಕ್ ಎಕೆಕೆಚ್ ಮಾಯಾಗ್ ಜಾಂವ್ಕ್ ಲಾಗ್‌ಲ್ಲೆ. ಉರ್ದೆಲ್ಯಾ ಬೋವ್ ಥೊಡ್ಯಾ ರುಕಾಂತ್ಲ್ಯಾ ಎಕಾಕ್ ಆಜ್ ಕುರಾಡ್ ಪಡ್ತಾಲಿ.

“ತುಜೆ ಭುಂಯ್ಕ್ ಬರೆಂ ಮೊಲ್ ದಿತಾಂವ್” ಜಾಯ್ತ್ಯಾಂನಿ ಮಿಂಗೇಲ್ ಪೊರೊಬಾಚೆ ಮುಂಗಾಯೆಕ್ ಮ್ಹೊಂವ್ ಸಾರಯಿಲ್ಲೆಂ. “ದುಡುಚ್ ನ್ಹಯ್, ಮ್ಹಜೆ ಜಡಾಯೆ ತಿತ್ಲೆಂ ಭಾಂಗಾರ್ ದಿಲ್ಯಾರಿ ಹಿ ಭುಂಯ್ ವಿಕೊಂನಾ” ಮಿಂಗೇಲ್ ಪೊರೊಬಾನ್ ಜಾಪ್ ದಿಲ್ಲಿ.

ರಾತ್ ಫಾಂತೆಂ ಜಾತಾಂ ಕ್ರೂರ್ ಕಿಂಕ್ರಾಟೆಸಂಗಿಂ ರೂಕ್ ಧರ್ಲಿಕ್ ಶೆವ್ವಾಲೊ. ಸಂಗಿಂ ಜಿವ್ಯಾ ಲಾಂಕ್ಡಾಚೊ ವಾಸ್ ವಾರ್ಯಾರ್ ಭರ್ವಾಲೊ.

ಫೊಡ್ಯಾಚ್ ಘಡಿಯಾಂನಿ ಮಿಂಗೇಲ್ ಪೊರೊಬಾಚ್ಯಾ ಪೆಟ್ಯಾಂನಿ ಕಾನ್ ನೀಟ್ ಕೆಲೆ ಆನಿ ಘೊಂಕುಂಕ್ ಧರ್ಲೆಂ.

“ಕಾಲು ಥಂಡ್ ಬಸ್.” ಕಾಲು ಬೊಂಟೆಚೊ, ಬುದಿಚೊ ಪೆಟೊ. ಘಡಿಯೆನ್ ಥಂಡ್ ಜಾಲೊ. ದುಸ್ರೆ ಘಡಿಯೆ ಬಾಂದುನ್ ಘಾಲ್ಲಿ ಸಾಂಕಳ್ ತುಟವ್ನ್ ಘೆಂವ್ಚೆಪರಿಂ ಉರ್ಲೊಂಕ್ ಲಾಗ್ಲೊ.

‘ತರ್ ಕಿತೆಂ ಪುಣಿ ಆಸಾ.’ ಅಶೆಂ ಚಿಂತುನ್ ಹಾತಿಂ ಟೊರ್ನ್ ಘೆವ್ನ್ ಸಾಂಕಳ್ ಸೊಡಿಲಾಗ್ಲೊ ಮಿಂಗೇಲ್ ಪೊರೊಬ್. ಕಸಲೊಚ್ ಆವಾಜ್ ಕರಿನಾಸ್ತಾಂ ಮಿಂಗೇಲ್ ಪೊರೊಬ್ ಭಾಟಾಂತ್ಲ್ಯಾ ಕೆಂಕ್ಡಾಂಸರಿಂ ಪಾವ್ತಚ್, ಘಡ್ಗಡ್ಯಾ ಸಾರ್ಕೊ ಆವಾಜ್ ಪೆಟ್ಯಾಚೆ ಸುಕುರ್ ನಳಿಯೆಂತ್ಲ್ಯಾನ್ ಭಾಯ್ರ್ ಪಡ್ಲೊ.

ಮಿಂಗೇಲ್ ಪೊರೊಬಾನ್ ಟೊರ್ವಾಚೊ ಉಜ್ವಾಡ್ ದೆಬಾಳ್ಕಾ ಘಡಾಯೆಚೆರ್ ಜೊಕ್ಲೊ.

ಘಡಾಯೆಚೆರ್ ಲ್ಹಾನ್ ರಾನ್ವಟ್ ಮೊನ್ನಾತ್ ಬಸೊನ್ ಬೊಂಡಿಯೆಂತ್ಲೆಂ ಮ್ಹೊಂವ್ ಚಿಂವ್ತಾಲಿ.

ರಾನ್‌ಮನಿಸ್! ತೊ ತೆ ಮೊನ್ನಾತಿಕ್ ಒಳ್ಳಾಲೊ.

‘ಬಾಲ್ವೊ’ ಮಿಂಗೇಲ್ ಪೊರೊಬಾನ್ ಉಲೊ ಮಾರ್ಲೊ. “ಪೆಟ್ಯಾಂಕ್ ಸೊಡ್ ಆನಿ ಗೊಣಿ ಘೆವ್ನ್ ಯೆ. ವೆಗಿಂ!” ತಾಣೆ ಕಾಮೆಲ್ಯಾಕ್ ಫರ್ಮಾಯ್ಲೆಂ.

ಕೆಂಕ್ಡಾ ಭೊಂವ್ತಿಂ ಚಾಬ್ಯೊರ್ ಸುಣ್ಯಾಂಚೊ ವೆಡೊ ಪಡ್ಲೊ. ಧಾಂವ್ ಮಾರ್ನ್ ಬಚಾವ್ ಜಾಂವ್ಚೊ ಕಸಲೊಚ್ ಅವ್ಯಾಸ್ ನಾಸ್ತಾಂ ಮೊನ್ನಾತ್ ತಶಿಚ್ ಉರ್ಲಿ.

ಕಸರ್ ಮುಂಟ್ಲ್ಯಾ ತೀನ್ ಪಾಂಯಾಂಚೆ ನಿಸ್ಲಿಚೆರ್ ಚಡೊನ್ ತೊಂಡ್ ಉಗ್ತೆಂ ಕರ್ನ್ ಧರ್ಲೆಲಿ ಗೊಣಿ ರಾನ್ ಮೊನ್ನಾತಿಚೆರ್ ಉಡಯ್ಲಿ ಬಾಲ್ತುನ್ ಆನಿ ಮೊನ್ನಾತಿ ಸಮೇತ್ ಉಕ್ತುನ್ ಘೆವ್ನ್ ನಿಸ್ಲೆಥಾವ್ನ್ ದೆಂವ್ಚೊ. ಚಾಬ್ಯೊರ್ ಪೆಟೆ ಗೊಣಿಯೆಕ್ ಹುಂಗೊನ್ ಜಾತಚ್ ಥಾಂಚ್ಲೆ. ಕಾಲುನ್ ಆಪ್ಣಾಕ್ ಮೆಳ್ಳೊ ವಾಂಟೊ ಚಿಂತುನ್ ಆಂಯ್ಲೊ ಘೊಟೊ. “ಸಿಸಿಲಾ” ಪೊರೊಬಾನ್ ಬಾಯ್ಲೆಕ್ ಉಲೊ ಮಾರ್ಲೊ. “ತೊ ಪೆಟ್ಯಾಚೊ ಘಾಡ್ ನಿತಳ್ ಕರ್.”

ಬೋವ್ ಚತ್ರಾಯೆನ್ ಗೊಣಿ ಘುಡಾ ಭಿತರ್ ರಿತಿ ಕೆಲಿ. ಸರಳಾ ಭಿತರ್ ಪಿಂಜ್ಯಾಂತ್ ಆಸ್ಲೆಲಿ ರಾನ್ವಟ್ ಮೊನ್ನಾತ್ ಪಳೆಂವ್ಕ್ ಗಾಂವ್ಚ್ಯಾ ಲೊಕಾಚೊ ಜಮೊ ಜಮಾಲೊ.

ಎಕ್ಕೋ ನಾಡೋ ಹಾಡ್ ಆಯಿಲ್ಲೋ. “ಮ್ಹಜ್ಯಾ ಭುರ್ಗ್ಯಾಕ್ ಭುರ್ಗ್ಯಾ ಪಿಡಾ, ಹೆ ಮೊನ್ನಾತಿಚ್ಯಾ ಉಶ್ವಾನ್ ಪುಣಿ ಭುರ್ಗ್ಯಾಚಿ ಪಿಡಾ ಥಾಂಬ್ರಾಗಿ ಪಳಯ್ತೆ.”

ಗಾಂವ್ಚಿ ಒಕ್ತಾಂ ದಿಂವ್ಚೊ ಪಂದಿತ್ ಸಾಂಗಾಲಾಗ್ಲೊ: “ಮೊನ್ನಾತ್ ಮೊರಾತ್ ತರ್ ಹಾಡಾಂ ಸಾಂಬಾಳ್ ಮ್ಹಾಕಾ ದವರಾ.”

ಸಾಂಚೆರ್ ಶೆಂಡಿ ಪೊಳಾವ್ನ್ ಘೆವ್ನ್ ಆಯ್ಲೊ- ಮೊನ್ನಾತಿಕ್ ಪಳೆವ್ನ್ ಸಾಂಗಾಲಾಗ್ಲೊ. “ಚಡ್ ದೀಸ್ ವಾಂಚನಾ. ಮೆಲ್ಯಾರ್ ಕಪಾಲಾಚೆಂ ಹಾಡ್ ಮ್ಹಾಕಾ ದಿಯಾ.”

ರಾತ್ ಜಾಲ್ಲಿ. ಕಾಳೊಕಾಂತ್ ಪಳೆಂವ್ಕ್ ಸಕ್ತೆ ಮೊನ್ನಾತಿನ್ ಥಾಂಪ್ಲೆಲ್ಯಾ ಘುಡಾಚಿಂ ಸರಳಾಂ ತಪಾಸ್ಲಿಂ.

ಬಚಾವ್ ಜಾಂವ್ಚಿ ಖಿಂಯ್ಚಿಚ್ ವಾಟ್ ನಾ ತೆಂ ಕಳಿತ್ ಜಾತಾಂ ಖಾಂವ್ಕ್ ಕಿತೆಂ ತರೀ ಮೆಳಾತ್ ಮ್ಹಣ್ ರಾಕೊಂಕ್ ಲಾಗಿ.

ತೆ ಮೊನ್ನಾತಿಥಾವ್ನ್ ಸಬಾರಾಂಕ್ ಕಿತೆಂ ತರೀ ಜಾಯ್ ಆಸ್ಲೆಂ.

ಪುಣ್ ಖಾಣ್ ದಿಂವ್ಚೊ ಉಡಾಸ್ ಕೊಣಾಕ್‌ಚ್ ನಾತ್ಲೊ. ತಿ ಮೊನ್ನಾತ್ ಕಿತೆಂ ಖಾಂವ್ಕ್ ಸಕ್ತಾ ಮ್ಹಳ್ಳೆಂ ಥಂಯ್ಸರ್ ಆಸ್ಲೆಲ್ಯಾ ಕೊಣಾಕ್‌ಚ್ ಕಳಿತ್‌ನಾತ್ಲೆಂ. ‘ಆಪ್ಣಾಕ್ ರಾನ್‌ಮನಿಸ್ ಮ್ಹಣ್ತಾ ಹೊ ಮನಿಸ್. ಹೊ ಮನಿಸ್ ಗಾಂವ್ಚಿ ಮನಿಸ್? ಬುದ್ಧಂತ್ ಮನಿಸ್? ಕಿತೆಂಚ್ ವಾವ್ರ್ ಕರಿನಾಸ್ತಾಂ ದೀಸ್ ಸಾರ್ತಾ. ಆಪ್ಲೆಂ ವಸ್ತಿ ಕರ್ನ್ ಆಸ್ಲೊ ರೂಕ್ ಶೆವ್ಪಾಯ್ತಾ ಆನಿ ವಿಕ್ತಾ. ಮ್ಹಾಲ್ಗಡ್ಯಾಂನಿ ರುತಾ ಕರ್ನ್ ದವರೆಲಿ ಭುಂಯ್ ವಿಕ್ತಾ ಆನಿ ಘೊಟ್ತಾ. ತರಿಪುಣ್ ಆಮಿ? ಕೊಣಾಕ್‌ಚ್ ವಾಯ್ ಕರಿನಾಂವ್. ಆಮ್ಚ್ಯಾಚ್ ರಾನಾ ಸಂಸಾರಾಂತ್ ಜಿಯೆತಾಂವ್ ದೆಕುನ್ ಆಮಿ ರಾನ್‌ಮನಿಸ್?’

ತಿ ಮೊನ್ನಾತ್ ಆಪ್ಣಾಕ್‌ಚ್ ಸವಾಲ್ ಕರಿಲಾಗಿ.

* * *

ರಾನ್‌ಮನಿಸ್ = ಕಾಡುಪಾಪ, ಸ್ಲೆಂಡರ್ ಲೋರಿಸ್ - ಹ್ಯಾ ನಾಂವಾನ್ ಒಳ್ಳೆತಾತ್. ಚೆರ್ಟೆನ್ ವಾಡ್ಲೆಲ್ಯಾ ಬೊಕ್ಕಾ ತೆದಿ ಆಸ್ಚಿ ಸಾದಿ ಮೊನ್ನಾತ್ ತಿ. ಹೆ ಮೊನ್ನಾತಿಚೆಂ ಮಾಸ್ ವೊತಾಕ್ ಸುಕವ್ನ್ ಗಾಂವ್ಚ್ಯಾ ಒಕ್ತಾಂಕ್ ವಾಪರ್ತಾಲೆ. ಹಾಡಾಂ ಪರ್ಯಾಂತ್ ಝುಂವ್ನ್ ವಾಪರ್ತಾಲೆ. ರಾನಾಂನಿ ಹಿ ಮೊನ್ನಾತ್ ಬೋವ್ ಅಪ್ರೊಪ್ ಜಾಲ್ಯಾ.

ಮಟ್ಟಚಿಂ ಮೆಟಾಂ

ಸಕಾಳಿಂಚ್ಯಾ ಆದೇಸಾಚೆರ್ ಗಾಂವ್ಚಿಂ ಭುರ್ಗಿಂ ಅಕ್ಕರಾಂ ಶಿಕೊಂಕ್ ಗಾಂವ್ಚ್ಯಾ 'ಅಯ್ಯಾ'ಚ್ಯಾ ಘರಾ ವೆತಾಲಿಂ. ಅಕ್ಕರಾಂಚಿ ಜಾಣ್ವಾಯ್ ಆಪ್ಣಾವ್ನ್ ಸಾಂಜೆರ್ ಶಿಸ್ತೆನ್ ಘರಾ ವೆತಾಲಿಂ. ಮಯ್ಯಾಚಿ ಆಕೆರಿಕ್ 'ಅಯ್ಯಾ'ಕ್ ಶೆರ್‌ಭರ್ ತಾಂದುಳ್ ಆನಿ ಥೊಡೆ ದೆಬಾಳೆ ಘಡಾಯ್ ಆನಿ ಥೊಡೆ ಕುತಿಭರ್ ತೂಪ್ ಇನಾಮ್ ಜಾವ್ನ್ ದಿತಾಲೆ.

ದಿಸ್ಪಡ್ತೆಂ ಅಯ್ಯಾಚ್ಯಾ ಘರಾ ಭುರ್ಗಿಂ ಕಿತೆಂ ಶಿಕ್ತಾತ್ ತೆಂ ಪಳೆವ್ಯಾಂ ಮ್ಹಳೆ ಉರ್ಟೆನ್, ಎಕಾ ದಿಸಾ ವೋಂಯ್ ಭೊಂವ್ತಿಂ ರಾವೊನ್ ತಿಳುಂಕ್ ಲಾಗ್ಲೊ.

ಧರ್ಗಿರ್ ಗೇಣ್‌ಭರ್ ದಾಟಾಯೆನ್ ಶಿಂಪ್ಡಾಯ್ಲೆಲೆ ರೆಂವೆರ್ ಹಾತಾ ಬೊಟಾಂ ವಾಪರ್ನ್ ಭುರ್ಗಿಂ ಅಕ್ಕರಾಂ ಶಿಕ್ತಾಲಿಂ.

ದುಸ್ರ್ಯಾ ದಿಸಾ ಪರತ್ ತೊ ಅಕ್ಕರಾಂಚಿ ಒಳೊಕ್ ಪುಣಿ ಧರ್ಯಾಂ ಮ್ಹಳೆ ಆಶೆನ್ ವೋಂಯ್ ಭೊಂವ್ತಿಂ ಪಾವ್ತಾಸ್ತಾಂ, ಚಾಬ್ಯೊರ್ ಪೆತೊ ಘೊಂಕಿತ್ ಧಾಂವೊನ್ ಆಯ್ಲೊ.

ತಶಿಂ ಅಕ್ಕರಾಂ ಶಿಕ್ತಿ ತಾಚಿ ಆಶಾ ಇರೊನ್‌ಚ್ ಗೆಲಿ. ಆಪ್ಲೊ ಭುರ್ಗ್ಯಾಪಣಾಚೊ ಉಡಾಸ್ ಕಾಡ್ನ್ ಸಾಂಗ್ತಾಲೊ ಕಾಲು ಹರಿಜನ್ ಆಪ್ಲ್ಯಾ ನಾತ್ವಾ ಬಾಬುಲಾಗಿಂ.

ಬಾಬು ಪಯ್ಲ್ಯಾಚ್ ದಿಸಾ ಇಸ್ಕೊಲಾಕ್ ಪಾವ್ಲೊ ಆನಿ ಸಾಂಜೆರ್ ವೆಳಾರ್ ಪಾಟಿಂ ಘರಾ ಪಾವ್ಲೊ. ತ್ಯಾ ವೆಳಾರ್ ಆದ್ಲೊ ಉಡಾಸ್ ಆಚ್ಯಾ ಮುಕ್ಲ್ಯಾನ್ ಪಾಶಾರ್ ಜಾಲ್ಯೊ.

“ನ್ಹಯ್ ಆಚ್ಯಾ ತುಂ ಸಾಂಗ್ತಾಯ್ ಆಮ್ಕಾಂ ಭುಂಯ್ ಘೊಳೊಂಕ್ ಆಡ್ಕಾರ್ಲೆಂ, ಅಕ್ಕರಾಂ ಶಿಕೊಂಕ್ ಆಡ್ಕಾರ್ಲೆಂ ಆನಿ ಗಾಂವಾ ಭಾಯ್ರ್ ಖೊಮ್ಮಾಂ ಬಾಂದುನ್ ಜಿಯೆಂವ್ಕ್ ಕೆಲೆಂ ತರ್ ಆಮ್ಚ್ಯಾ ಲೊಕಾನ್ ಉಬೆಂ ರಾಂವ್ಚೆಂ ತರೀ ಕಶೆಂ?”

“ಬರ್ಯಾ ಪುಡಾರಾಚೆ ದೀಸ್ ತುಕಾ ರಾಕ್ತಾತ್” ಆಚೊ ಸಾಂಗಾಲಾಗ್ಲೊ ನಾತ್ವಾಕ್ ಆರಾವ್ನ್ ಘೆವ್ನ್.

“ತ್ಯಾ ಕಾಳಾರ್ ಮುಕಾರ್ ಆಸ್ಲೆಲ್ಯಾ ಲೊಕಾ ತೊಂಡಾರ್ ಏಕ್ ಸಾಂಗ್ಲಿ ಚಾಲ್ತೆರ್ ಆಸ್ಲೆಲಿ” ಆಚೊ ಸಾಂಗಾಲಾಗ್ಲೊ. “ತಾಂಕಾಂ ಬರೆಂ ಕರುಂಕ್ ದೆವಾಕ್ ಪರ್ಯಾಂತ್ ಜಾಂವ್ಚೆಂನಾ.”

“ಆತಾಂ ಊಟ್ ಆನಿ ಉಗಡ್ ತೆಂ ಪ್ರಸ್ತಕ್... ಶೆಕ್ಡಾಂ ಶೆಕ್ಡಾಂಥಾವ್ನ್ ತ್ಯಾ ಲೊಕಾಚೆರ್ ಅಂದ್ಕಾರಾಚೆ ಧಮ್ಕಣೆಚೆಂ ಧಾಂಕ್ಲೆಂ ದಾಂಬುನ್ ಅಂದ್ಲಿಲ್ಲೆಂ, ಚಿರ್ಲಿಲ್ಲೆಂ ಆನಿ ಅಡ್ಲಿಲ್ಲೆಂ, ಕಾಳೆ ಕಾತಿಚೆ ಮ್ಹಳೆಖಾತಿರ್, ಅಣ್ಣೆ ಜಾತಿಚೆ ಮ್ಹಳೆಖಾತಿರ್. ಹೆ ಧಮ್ಕಣೆ ಪಾಟ್ಲ್ಯಾನ್ ಹಕೀಗತ್ ಲಿಪೊನ್ ಆಸ್ಲೆಲಿ. ಘರಾಂತ್ಲ್ಯಾ ಗಾಂವ್ಚ್ಯಾ ಕಾಮಾಕ್ ಚಾಕೊರ್ ಜಾಯ್ ಆಸಾಲ್ವೆ ಪುಂಕ್ಟಾಕ್‌ಚ್... ಗುಲಾಮಾಪರಿಂ!”

ಕಾಲುಚ್ಯಾ ಕಾನಾ ಪಾಳ್ವಾಂನಿ ಚಾಬ್ಯೊರ್ ಪೆಟ್ಯಾಚಿ ಘೊರೊಜ್ ಆವಾಚ್ತಾಲಿ.

ಶಿಂದೊನ್ ಶಿಂಪ್ಡಾಲ್ಲಿಂ ಅಕ್ಯರಾಂ ದೊಳ್ಯಾಂ ಹುಜ್ರಿಂ ನಾಚ್ತಾಲಿಂ.

ಹಾತಾಂ ಪಾಂಯಾಂಚ್ಯಾ ರಟ್ಕಾಂನಿ ಬಳ್ ಭರ್ತಾಸ್ತಾಂ, ಪೊಂಟಾಂಚೆರ್ ಕಾಳ್ಜಾಣ್ ಚರೊನ್ ಯೆತಾಸ್ತಾಂ, ಕಾಲುನ್ ತೊ ಗಾಂವ್ ಸೊಡ್ಲೊ ಆನಿ ಲಾಗ್ಕಿಲ್ಯಾ ಶ್ಹೆರಾಚಿ ವಾಟ್ ಧರ್ತಿ.

ಎಕೆ ಸಕಾಳಿಂ ದೀಸ್‌ಕುಲಿ ಕಾಮೆಲ್ಯಾಂಚೊ ಜಮೊ ಚಮ್ಕೊನ್ ವೆತಾ ತೊ ಪಳೆವ್ನ್ ಕಾಲುನ್ ತಾಂಚೊ ಪಾಟ್ಲಾವ್ ಕೆಲೊ. ದೀಸ್‌ಭರ್ ಕೆಲ್ಲ್ಯಾ ವಾವ್ರಾಕ್ ಮೆಳ್‌ಲ್ಲಿ ಮಜೂರಿ, ಥೊಡಿಂ ನಾಣಿಂ ಘೆವ್ನ್ ಸಾಂಜೆರ್ ತೆ ಸುವಾತೆಥಾವ್ನ್ ಭಾಯ್ರ್ ಆಯ್ಲೊ.

ರಿತೆ ಸುವಾತೆರ್ ನಿರ್ದೊಂಕ್ ವೆಚಿ ಆದಿಂ ಜೊಡ್ಲೆಲಿಂ ನಾಣಿಂ ನ್ಹೆಸ್ಲೆಲ್ಯಾ ನ್ಹೆಸ್ಲಾಚ್ಯಾ ಲುಗ್ವಾ ಪೊಂತಾರ್ ಅಂರುನ್ ಬಾಂದ್ಲಿಂ. ಭೊಂವ್ತಿಂ ನಿದ್ಲೆಲೆ ಕುಲ್ಕಾರ್ ಸುರ್ ಸೊರ್ಯಾಚ್ಯಾ ಆಮಾಲಾನ್, ಧುಮ್ಪೆ ಧುಂವ್ರಾನ್ ಉಪ್ರೆತಾನಾ ಕಾಲು ಸವ್ಯಾಸಾಯೆಚಿ ನೀದ್ ನಿದ್ಲೊ.

ದೀಸ್ ವೆತಾಂ ಬಾಂದುಂಕ್ ಧರ್ಲೆಲೆಂ ಬಾಂದಪ್ ಉಬೆಂ ಜಾಲೆಂ, ಪಾಕೆಂ ಪಡ್ಲೆಂ. ಧರ್ಲ್ಯಾ ತೆಲ್ಲಿ ಜಾಲಿ. ಪಾಜೆ ಫಾತ್ರಾಚಿಂ ದರಗ್ ಮೆಟಾಂ ಚಡ್ತಾಸ್ತಾಂ ಕಾಲು ಸಾಂಗಾಲಾಗ್ಲೊ, 'ಮ್ಹಜ್ಯಾ ಫಾಮಾನ್ ಉಬೆಂ ಜಾಲ್ಲೆಂ ಬಾಂದಪ್ ಹೆಂ.' ದುಸ್ರೆ ಘಡಿಯೆ ಪೆಂಕ್ಡಾರ್ ರೆವ್ಡಾಯ್ಲೆಲ್ಯಾ ವಸ್ತುರಾಕ್ ಸಾಸ್ಪೊನ್ ಸಾಂಗಾಲಾಗ್ಲೊ, 'ಮ್ಹಜ್ಯಾ ಫಾಮಾಚಿ ಜೋಡ್ ಹಿ.'

ಬಾಂದಪ್ ಬಾಂದಂವ್ಚ್ಯಾ ಗೊರ್ಯಾ ಗುರುಥಾವ್ನ್ ಜಾಯ್ತಿಂ ಶಿಕ್‌ಲ್ಲೊ ತೊ. ದಿಸ್ಪಡ್ತೆಂ ಸುಡ್ನಡಾಯೆಚಿ ಚಾಲ್, ದಿಸಾ ದಿಸ್ಪಡ್ತ್ಯಾ ಕಾಮಾಚಿ ಉರ್ಲ್ಯಾ, ಕಾಮ್ ಕರ್ತಲ್ಯಾಂ ಮದೆಂ ಉಂಚ್ಲೊ, ಆಲ್ಸೊ, ಅಣ್ವೊ ಮ್ಹಳೊ ಭೇದ್ ಕೆಲ್ಲೊಚ್ ನಾ ತಾಣೆ.

ಕಾಂಯ್ ಥೊಡ್ಯಾ ದಿಸಾಂನಿ ತೆಚ್ ಬಾಂದ್ಪಾ ಸುವಾತೆ ಮುಕ್ಲ್ಯಾನ್ ಪಾಶಾರ್ ಜಾಲೊ ತೊ. ಬಾಂದ್ಪಾ ಭೊಂವ್ತಿಂ ನೆಣ್ತಲಿಂ ಭುರ್ಗಿಂ ಉಡ್ಕಾಣಾಂ ಘಾಲ್ತಾಲಿಂ. "ಹೂಂ... ತೊ ಗೊರೊ ಗುರು ಹಾಂಗಾಚೊ ಅಯ್ಯಾ."

ತಾಚಿ ಆಮ್ಕೊರಿ ದೀಶ್ ಭೊಂವ್ತಿಂ ಧಾಂವ್ಲಿ.

ಕಾಂಯ್ ಚಾಬ್ಯೊರ್ ಪೆಟೊ ಪುಣೆ...?

ಶ್ಹೆರಾಂತ್ ಥೊಡಿಂ ವರ್ಸಾಂ ಪಾಶಾರ್ ಕರ್ತಾಂ, ಜಾಯ್ತ್ಯಾ ಭುರ್ಗ್ಯಾಂನಿ ಬಾಂದ್ಪಾಂತ್ ರಿಗ್ತೆಂ, ಭೊಂವ್ತಿಂ ಖೆಳ್ತೆಂ ಪಳೆಲಾಗ್ಲೊ. ಗೊರ್ಯಾ ಭುರ್ಗ್ಯಾಂ ಮದೆಂ ಕಾಳೆ ಕಾತಿಚಿಂ ಭುರ್ಗಿಂ ಆಸಾಲ್ಲಿಂ ಪಳೆವ್ನ್ ಅಜ್ಯಾಪ್ಲೊ ತೊ.

'ಗಾಂವಾಕ್ ಬರೆ ದೀಸ್ ಆಯ್ಲೆ ಆಸ್ತೆಲೆ' ಅಶೆಂ ಚಿಂತುನ್ ಆಪ್ಲ್ಯಾ ಗಾಂವಾಕ್ ಪಾಟಿಂ ಪಾವ್ಲೊ.

* * *

“ಹಾಂವ್ ತ್ಯಾ ಇಸ್ಕೊಲಾಕ್ ವಚನಾ” ಸಾಂಗಾಲಾಗ್ಲೊ ಸೋಮು ಬಾಪುಯ್ ಕಾಲುಲಾಗಿಂ.
 “ಇಸ್ಕೊಲಾಂತ್ ಸರ್ವ್ ಭುರ್ಗಿಂ ಎಕೆ ಕುಶಿಕ್ ತರ್, ಹಾಂವ್ ತ್ಯಾ ಕೊನ್ಸ್ಟಾರ್ ಎಕ್ಲೊಂಚ್.
 ಅಯ್ಯಾ ಶಿಕಯ್ತಾ, ಉಲಯ್ತಾ ತ್ಯಾಚ್ ಭುರ್ಗಾಂಲಾಗಿಂ. ಮ್ಹಾಕಾ ನಾಕಾ ತೆಂ ಇಸ್ಕೊಲಾಕ್
 ವೆಚೆಂ ಕಾಮ್.”

ದುಸ್ರೆ ಸಕಾಳಿಂ ಕಾಲು ಸೋಮುಕ್ ಘೆವ್ನ್ ಗಾಂವಾಂತ್ಲೆಂ ಇಸ್ಕೊಲ್ ಚಲಂವ್ಚ್ಯಾ ಗುರು
 ಸರ್ಗಿಂ ಪಾವ್ಲೊ ಆನಿ ಸೋಮುಚಿಂ ಉತ್ರಾಂ ಉತ್ರಾಯ್ಲಿಂ. ಗುರುನ್ ಇಸ್ಕೊಲಾಚ್ಯಾ ಅಯ್ಯಾಕ್
 ಆನಿ ಗಾಂವ್ಚ್ಯಾ ಮುಕೆಲ್ಯಾಂಕ್ ಆಪಯ್ಲೆಂ ಆನಿ ಸೋಮುಚೆಂ ದೂರ್ ಕಳಯ್ಲೆಂ:

“ತೆ ಕಾಳೆ, ಮ್ಹೆಳ್ಕುಟೆ, ಅಲ್ಹ್ಯಾ ಸಮುದಾಯಾಚೆ, ಮೆಲ್ಲ್ಯಾ ಮೊನ್ವಾಂತಿಂಚಿಂ ಮಾಸಾಂ
 ಖಾವ್ಣಿ, ತೊ ಚೆಡೊ ಇಸ್ಕೊಲಾಕ್ ಮೇಟ್ ದವರಿತ್ ತರ್ ಆಮಿ ಆಮ್ಚ್ಯಾ ಭುರ್ಗಾಂಕ್
 ಘರಾಚ್ ರಾವಯ್ತೆಲ್ಯಾಂವ್.”

ಗುರು ಕಾಲುಕ್ ಆನಿ ಸೋಮುಕ್ ಪಳೆಂವ್ಕ್ ಲಾಗ್ಲೊ. ತಾಂಚೆಂ ಆಂಗ್‌ಪಾಂಗ್
 ನಿತಳ್‌ಚ್ ಆಸ್‌ಲ್ಲೆಂ. “ವ್ಹಯ್ ಗುರು ಆಮಿ ಮ್ಹೆಳ್” ತೊ ಜಾಣ್ವೆಂ ಫುಲೆಲ್ಯಾಂಕ್
 ದಾಕಂವ್ಕ್‌ಲಾಗ್ಲೊ. “ಹಾಂಚೆಂ ಮ್ಹೆಳ್ ವ್ಹಾವ್ನ್ ಆಮಿ ಮ್ಹೆಳ್ಚ್ಯಾಂವ್ ಆನಿ ಧಕ್ಲ್ಯಾಂವ್.
 ನಿತಳಾಯೆಖಾತಿರ್ ತಳ್ಕಾಂತ್ ನ್ಹಾಂವ್ಯಾಂ ಮ್ಹೆಳ್ಕಾರ್ ಗಾಂವಾಂತ್ಲ್ಯಾ ಸರ್ವ್ ರುಕಾಂಚೊ
 ರಿಂಗೊ, ಶಿಕಾಯ್ ಹಾಂಚ್ಯಾ ಆಂಗ್ಣಾಂತ್ ಆಸ್ತಾಲಿ.”

ಸಟ್ಕಟಿಂ ಉತ್ರಾಂ ಕಾಲುಚ್ಯಾ ತೊಂಡಾಂತ್ಲ್ಯಾನ್ ಭಾಯ್ರ್ ಪಡ್ಲಿಂ.

“ಪೊರ್ವಾಂಚ್ ಹ್ಯಾ ಆಮ್ಚ್ಯಾ ಗಾಂವಾಕ್ ಸುಟ್ಕಾ ಲಾಬ್ಲಿ ಆಸಾ. ಉಪ್ರಾಂತ್ ಯೇಂವ್ಕ್
 ಆಸ್ಚ್ಯಾ ಪರ್ಜಾರಾಜಾಚೆ ವಾರೆಸ್‌ದಾರ್ ತುಮಿಚ್ ಜಾವ್ನಾಸ್ತೆಲ್ಯಾತ್.” ಗುರುಚೊ ಏಕ್ ಹಾತ್
 ಜಾಣ್ವೆಂ ಆಸ್ಲೆಲ್ಯಾಂಕ್ ದಾಕಯ್ತಾಲೊ ತರ್ ಆನ್‌ಏಕ್ ಹಾತ್ ಕಾಲು ಸೋಮುಕ್
 ದಾಕಯ್ತಾಲೊ. “ಉಪ್ರಾಂತ್ ಉಂಚ್ಲೊ ಆನಿ ಅಲೆವ್ಣೊ, ಶಿಕ್ಲಿ ಆನಿ ಅಶಿಕ್ಲಿ, ಗ್ರೇಸ್ತ್ ಆನಿ
 ದುಬ್ಳೊ ಮ್ಹೆಳ್ಳೊ ಭೇದ್‌ಭಾವ್ ಆಸ್ಲೊ ನಾ. ಗಾಂವಾಂ ಗಾಂವಾಂನಿ ದೂದ್ ಆನಿ
 ಮ್ಹೊಂವ್ ವ್ಹಾಳ್ಚೊ ಗಾಂವ್ ಬಾಂದುನ್ ಹಾಡುಂಕ್ ಫುಡಾರಿ ಯೆವ್ಜಣ್ ಮಾಂಡುನ್
 ಆಸಾತ್. ಮುಕ್ತಿ ವಿಂಚವ್ಣ್ ತುಮ್ಮಿಚ್.” ಗುರು ಭಿತರ್ ಸರೊಂಕ್ ಘುಂವ್ಲೊ.

“ಗುರು-ಗುರುಕುಲೆ” ಸಬಾರ್ ತಾಳೆ ಏಕ್ ತಾಳೊ ಜಾವ್ನ್ ತಾಕಾ ಆಯ್ಕಾಲೊ. ಗುರುನ್
 ಸೋಮುಕ್ ಲಾಗಿಂ ಆಪಯ್ಲೆಂ ಆನಿ ತಾಚೆಂ ರೂಂದ್ ಕಪಾಲ್ ಪೊಶೆಲೆಂ. “ನಿತಳಾಯ್ ಆನಿ
 ಸುಡ್ನಡಾಯ್ ಮ್ಹೆಳ್ಳೆ ನಗ್ ತುಜೆ ಥಂಯ್ ಸೊಬೊಂದಿತ್.”

ಗುರುನ್ ಸೋಮುಕ್ ಇಸ್ಕೊಲಾ ತೆವ್ತಿಲಿ ವಾಟ್ ದಾಕಯ್ಲಿ.

“ಕಾಲು, ತುಂ ಕಿತೆಂ ವಾವ್ರ್ ಕರ್ತಾಯ್?” ತಾಣೆ ಹಾತ್ ಉದಾರೆ ಕೆಲೆ. ದೆವಾಳಾ

ಭೊಂವ್ವಿಂಚಿ ರಿಶಿ ಸುವಾತ್ ಪಳಯಿತ್ ಸಾಂಗಾಲಾಗ್ಲೊ ಗುರು. “ಹಾಂಗಾ ಜಾಯ್ತೆಂ ಕಾಮ್ ಆಸಾ.”

ಸೋಮುನ್ ತ್ಯಾ ಗಾಂವ್ಚ್ಯಾ ಇಸ್ಕೊಲಾಂತ್ಲೆ ಸರ್ವ್ ವರ್ಗ್ ಶಿಕೊನ್ ಜಾತಾಸ್ತಾಂ ಕಾಲು ಗುರು ಮುಕಾರ್ ಉಬೊ ಜಾಲೊ.

ಭೊಂವಾರಾಂತ್ ಸಾಂಜೆರ್ ಆಯ್ಕೊಂಕ್ ಮೆಳ್ವಿಂ ಭಕ್ತಿಕ್ ಗಿತಾಂ ತಾಕಾ ಸಬಾರ್ ತೆಂಪಾಥಾವ್ನ್ ಸವಾಲಾಚಿಂಚ್ ಜಾಲ್ಲಿಂ. “ಕಿತ್ಲೆ ಸೊಬಾಯೆಚೆ ತಾಳೆ ಗುರುಕುಲೆ-ಸುಂರ್ದೆ ತೆಲಾಚೆ ದಿವ್ಪೊಣೆ ಭೊಂವ್ವಿಂ ಘರ್ವಿಂ ಸರ್ವಾಂ ಜಮ್ತಾತ್ ಆನಿ ಎಕಾಚ್ ತಾಳ್ಯಾನ್ ಗಾಯ್ತಾತ್.”

“ಮಾಗ್ಲೆಂ, ಭಕ್ತಿಕ್ ಗಿತಾಂ ಕ್ರಿಸ್ತಾಂವ್ ಘರಾಣ್ಯಾಚೊ ಅಲಂಕಾರ್”, ಸಾಂಗಾಲಾಗ್ಲೊ ಗುರು. “ಸರ್ವ್ ಕ್ರಿಸ್ತಾಂವ್ ಘರಾಂನಿ ಲುಂವ್ಲೆ ವೆಳಾರ್, ಹಿಂವಾಳ್ಯಾಂತ್ ಆನಿ ಧಗಿ ದಿಸಾಂನಿ ಯೆಂವ್ಚ್ಯಾ ಫೆಸ್ತಾಂ ವೆಳಾರ್ ತ್ಯಾ ತ್ಯಾ ಫೆಸ್ತಾಂಕ್ ಲಗ್ತಿ ಜಾಲ್ಲಿಂ ಗಿತಾಂ ಗಾಯ್ತಾತ್. ಹ್ಯಾವರ್ವಿಂ ಕುಟ್ಮಾಂತ್ಲೊ ಎಕ್ವಟ್ ಬರೊ ಉರ್ತಾ.”

“ಸೋಮು ಬರೊಚ್ ವಾಡ್ಲಾ” ಸಾಂಗಾಲಾಗ್ಲೊ ಕಾಲು. “ಮುಕಾರ್ ಕಿತೆಂ ಕರ್ಚೆಂ ಮ್ಹಳ್ಳೆಂ ಕಳೆನಾ.”

ಸೋಮುಕ್ ಮುಕಾರ್ ಶಿಕ್ಷಿ ಉರ್ಬಾ ಆಸ್‌ಲ್ಲೆ.

ಗುರುಕ್ ಶಿಕಂವ್ಪಿ ತಾಂಕ್ ಆಸ್‌ಲ್ಲೆ.

ಪುಣ್ ಆಡ್ಕಳಿ ಸಬಾರ್ ಆಸ್‌ಲ್ಲೊ. ಚಡಿತ್ ಶಿಕಪ್ ದೀಂವ್ಕ್ ಇಸ್ಕೊಲ್ ಪಯ್ಸ್ ಆಸ್‌ಲ್ಲೆಂ. ಥಂಯ್ಸರ್ ವೆಚ್ಯಾಕ್ ದಿಸ್ಪಡ್ತೆಂ ನ್ಹಂಯೊ ಉತ್ರೊನ್ ವಚೊಂಕ್ ಪಡ್ತಾಲೆಂ.

ತ್ಯಾ ಪ್ರಾಸ್ ಚಡಿತ್ ಯೆಂವ್ಚ್ಯಾ ವರ್ಸಾ ಗುರುಕ್ ತ್ಯಾ ಗಾಂವಾಥಾವ್ನ್ ವರ್ಗ್ ಜಾಂವ್ಚೊ ಆಸ್‌ಲ್ಲೊ.

“ಶ್ಹೆರಾಂತ್ ಹಾಂವೆಂ ಶಿಕ್ಲೆಲೆಂ ಇಸ್ಕೊಲ್ ಆಸಾ. ತ್ಯಾ ಇಸ್ಕೊಲಾ ಭೊಂವ್ವಿಂ ವಿಸ್ತಾರ್ ಪುಲಾಂ ಫಳಾಂಚೆಂ ವೋಡ್ತಾ ಆಸಾ. ವೊಡ್ತಾಂತ್ ವಾವುಂಕ್ ಸೋಮುಕ್ ಉರ್ಬಾ ನ್ಹಯ್?”

“ಶ್ಹೆರಾಂತ್ ತೆಂ ಇಸ್ಕೊಲ್ ಖಿಯ್ಯಾ ರಸ್ತಾರ್ ಆಸಾ ಗುರುಕುಲೆ?”

ಗುರುನ್ ವಿವರ್ ದಿಲೊ. ಕಾಲು ಆಪ್ಣಾಲಾಗಿಂಚ್ ಸಾಂಗಾಲಾಗ್ಲೊ, ‘ಮ್ಹಜ್ಯಾ ಘಾಮಾನ್ ಬಾಂದ್ಲೆಲೆಂ ಬಾಂದಪ್ ತೆಂ.’

* * *

ಆಜೊ ಆನಿ ನಾತು ಇಸ್ಕೊಲಾಚೆಂ ಪುಸ್ತಕ್ ಪಳೆವ್ನ್ ಆಸ್ತಾಂ ಸೋಮು ಪಾಟಿಂ ಘರಾ

ಪಾವ್ಲೋ. “ಆಚ್ ಕಿತೆಂ ವೇಳ್ ಜಾಲೊ ಮ್ಹಣ್ ‘ಅಪ್ಪಾ’ಲಾಗಿಂ ವಿಚಾರ್” ಆಜೊ ನಾತ್ವಾಕ್ ಸಾಂಗಾಲಾಗ್ಲೊ.

“ಆನಿ ದಿಸ್ವಡ್ತೆಂ ವೇಳ್‌ಚ್ ಜಾತಲೊ.” ಸೋಮು ಸಾಂಗಾಲಾಗ್ಲೊ. “ಇಸ್ಕೊಲಾ ಭೊಂವ್ತಿಂಚೆ ಸುವಾತರ್ ನವೆಂ ಬಾಂದಪ್ ಬಾಂದುಂಕ್ ಧರ್ಲಾಂ. ಜಯ್ತ್ ರೂಕ್ ಕಾತರ್ಲಾತ್. ವೊಡ್ತಾ ಭೊಂವ್ತಿಂ ಮಾತಿ ಪೊಕೊರ್ನ್ ಖೊಂಡ್ಲಾತ್.”

“ಬಾಬು ಕಶೆಂ ಜಾತಾ ಇಸ್ಕೊಲ್? ಬರೆಂ ಕರ್ನ್ ಶಿಕ್, ಮ್ಹಜ್ಯಾ ಬಾಬುನ್ ವ್ಹಡ್ಲ್ಯಾ ಇಸ್ಕೊಲಾಂತ್ ಶಿಕಾಜೆ.”

ಸಂಸಾರಾರ್ ಬದ್ಲಾವಣ್ ಆನಿ ವಾಡಾವಳ್ ದಿಸೊನ್ ಯೆತಾಲಿ. ಸಂಸಾರಾ ವಯ್ಲೆ ಸಗ್ಳೆ ಗಾಂವ್, ಭೊಂವ್ತಿಂಚೊ ಗಾಂವ್ ಮ್ಹಣ್ ಭೊಗ್ವೆಪರಿಂ ಲಾಗಿಂ ಸರ್‌ಲ್ಲ್ಯಾ ತರ್ನಾಟ್ಯಾಂಕ್ ಕಾಮಾಚೆ ಅವ್ಕಾಸ್ ಚಡ್‌ಲ್ಲೆ.

ಹಾತ್‌ಭರ್ ಪಾಗ್ ದಿಂವ್ಚೊ ಕಂಪ್ಲೊ ಚಡೊನ್‌ಚ್ ಆಯಿಲ್ಲೊ.

ಗಾಂವ್ಚೆ ಮಾನಾಯ್ ಪಯ್ಲಿಲ್ಯಾ ಗಾಂವಾಂನಿ ಉದ್ಯಮ್ ಉಗಡುಂಕ್ ಪಾವ್‌ಲ್ಲೆ.

ಆತಾಂ ತಾಂಕಾಂ ಜಾಯ್ ಪಡ್ಲೆ ಸುಡ್ನುಡಾಯೆಚೆ, ಪ್ರಾಮಾಣಿಕ್ ವಾವ್ರಾಡಿ. ಹ್ಯಾ ಗುಣಾಂಚ್ಯಾ ತರ್ನಾಟ್ಯಾಂಖಾತಿರ್ ಉದ್ಯಮಿ ಶಿಕ್ಪಾ ಸಂಸ್ಥಾಂನಿ ಸೊದ್ಲಾಂ ಕರ್ತಾಲೆ.

ಶ್ವೇರಾಂತ್ಲ್ಯಾ ಇಸ್ಕೊಲಾಚ್ಯಾ ಬಾಂದ್ಪಾಕ್ ನವೊ ವ್ಹಡಿಲ್ ಆಯಿಲ್ಲೊ. ಥೊಡ್ಯಾ ದಿಸಾಂನಿ ಸೋಮು ಬಾಬುಕ್ ಘೆವ್ನ್ ಗುರುಚ್ಯಾ ಮೆಜಾ ಮುಕಾರ್ ಉಬೊ ಜಾಲೊ.

“ಗುರುಕುಲೆ” ತೊ ಸಾಂಗಾಲಾಗ್ಲೊ. “ಹೊ ಬಾಬು ಮ್ಹಜೊ ಪೂತ್. ಗಾಂವಾಂತ್ ಮುಳಾವೆಂ ಶಿಕಪ್ ಸಂಪಯ್ಲಾಂ. ಆತಾಂ ಉಂಚ್ಲೆಂ ಶಿಕಪ್ ಶಿಕೊಂಕ್ ಜಾಯ್ ಮ್ಹಣ್ತಾ. ಶಿಕಂವ್ಚಿ ತಾಂಕ್ ಮ್ಹಾಕಾ...”

ಬಾಬುನ್ ಶಿಕ್ಪಾ ದಸ್ತಾವೆಜಾಂ ಗುರು ಮುಕಾರ್ ಧರ್ಲಿಂ. ಗುರುನ್ ತಕ್ಲಿ ಉಬಾರ್ನ್ ಸೋಮುಕ್ ಆನಿ ಬಾಬುಕ್ ಪಳೆಯ್ಲೆಂ ಆನಿ ಆಪ್ಣಾ ಲಾಗಿಂಚ್ ಸಾಂಗಾಲಾಗ್ಲೊ, ‘ಕ್ರಿಸ್ತ್ ಸಂಸಾರಾಕ್ ಆಯಿಲ್ಲೊ ಭಾಗೆವಂತಾಂಖಾತಿರ್ ನ್ಹಯ್.’

ಉಪ್ರಾಂತ್ಲ್ಯಾ ವರ್ಸಾ ಶ್ಯಾತಿವಂತ್ ತರ್ನಾಟ್ಯಾಂಚೆ ಸೊದ್ಲೆರ್ ಉದ್ಯಮಿ ಶ್ವೇರಾಕ್ ಪಾವ್ಲೆ.

ತರ್ನಾಟ್ಯಾಂಕ್ ಕಾಮಾಚೊ ಅವ್ಕಾಸ್ ಕಳಿತ್ ಜಾಲೊ.

ಸಲಿಸಾಯೆಚೆ ಜಿಣಿಯೆ ರಿತಿಕ್ ವೊಳ್ಸಾಲ್ಲೆ ನಿಕಳ್ಳೆ.

ಉರ್ದೆಲೆ ಬೋವ್‌ಚ್ ಥೊಡೆ.

ಬಾಬು ತ್ಯಾ ಪಂಗ್ಡಾಂತ್ ಆಸ್‌ಲ್ಲೊ.

“ಅಫ್ರಿಕಾಂತ್ ಜಾಯ್ತ್ಯಾ ಕೊರೊಡಾಂ ಖರ್ಚಾರ್ ಉಬಿ ಜಾಂವ್ಚಿ ಯೆವ್ಜಣ್ ಹಿ” ಸಾಂಗಾಲಾಗ್ಲೊ ಕಂಪ್ಲೆಚೊ ಮುಕೆಲಿ.

“ಆಮಿ ತಯಾರ್ ಕರ್ಚ್ಯಾ ವಸ್ತುಂಕ್ ಥಂಯ್ಸರ್ ಜಾಯ್ತೊ ವಿಕೆಲ್ ಮೆಳ್ಚೊ ಆಸಾ ಮ್ಹಣ್ ಆಮ್ಚೊ ಅಂದಾಜ್. ತ್ಯಾಖಾತಿರ್ ತ್ಯಾ ಗಾಂವಾಂತ್ಲಾ ಶಿಕ್ಷಿ ತರ್ನಾಟ್ಯಾಂಕ್ ಘೆವ್ನ್ ಪಂಗಡ್ ಕಾಮ್ ಕರ್ಚೆಂ ಪಡ್ತಾ. ಬೋವ್‌ಚ್ ನಾಜೂಕ್ ರಿತಿನ್ ಆಮಿ ಆಮ್ಚೊ ವಾವ್ರ್ ಕರ್ಚೊ ಪಡ್ತಲೊ.”

ಮುಕೆಲ್ಯಾಚಿ ದೀಶ್ತ್ ಬಾಬುಚೆರ್ ಆಸ್‌ಲ್ಲಿ.

“ಹಾಂವ್ ತಯಾರ್ ಆಸಾಂ ಸರ್” ಬಾಬುನ್ ಸೆಟ್ಟಟಿ ಜಾಪ್ ದಿಲಿ.

‘ಅಫ್ರಿಕಾಂತ್ ವಾವ್ರುಂಕ್ ಧವೆ ಕಾತಿಂಚ್ಯಾ ಪ್ರಾಸ್ ಕಾಳೆ ಕಾತಿಚ್ಯಾಂಕ್ ತ್ರಾಸ್ ಜಾಂವ್ಚೆನಾಂತ್’- ಮುಕೆಲ್ಯಾನ್ ಸಮಾದಾನಾಚೊ ಸ್ವಾಸ್ ಸೊಡ್ಲೊ. ●

..

ನಾರೆ

‘ಹೊಸಾನ್ನಾ... ಹೊಸಾನ್ನಾ...’ ಹೆ ನಾರೆ ಲೊಕಾ ಜಮ್ಯಾಥಾವ್ ಆಯ್ಕೊಂಕ್ ಮೆಳ್ಳೆ ತೆದ್ನಾ, ಜಾಯ್ತಾಂಚ್ಯಾ ಕಾಳ್ಜಾಂನಿ ಮುಸ್ಕಾಚ್ಯಾ ಮಾರಾಂಚೊ ಆವಾಜ್ ಉಬ್ಜಾಲೊ.

“ಲೋಕ್ ಅಸೊಯ್ ತಾಚೊ ಪಾಟ್ಲಾವ್ ಕರಿತ್ ತರ್ ಆಮ್ಚೆ ಗೊಂವಾಂ ಉಂಡೆ ಕೊಣಾಕ್ ವಿಕ್ತೆ?” ಫುಡಾರಾಚಿ ಖಿಂತ್ ಉಚಾರಿಲಾಗ್ಲೊ ಜೂದ್, ರೂಬೆನಾಲಾಗಿಂ.

“ತುಂ ಉಂಡ್ಯಾಂ ವಿಶ್ಯಾಂತ್ ಚಿಂತಾಯ್ ಜೂದಾ” ಸಾಂಗಾಲಾಗ್ಲೊ ರೂಬೆನ್, “ಆಮಿ ಪಾಗ್ಲೆಲಿ ಮಾಸ್ತಿ ಕರ್ಚಿ ತರೀ ಕಿತೆಂ? ಪಾಟ್ಲಾ ದಿಸಾಂನಿ ಪಾಗ್ಲೆಲಿ ಮಾಸ್ತಿ ಮೀಟ್ ಘಾಲ್ತ್ ಸುಕಯ್ಲಿ. ಆಜ್ ಮೀಟ್ ಕರ್ತಲೆ ಪರ್ಯಾಂತ್ ಹಾಚೊ ಪಾಟ್ಲಾವ್ ಕರ್ನ್ ಆಸಾತ್?”

“ತುಮ್ಮಿ ಖಿಂತ್ ತಶಿ ತರ್, ಹಾಂವ್ ಸಗ್ಳೊಚ್ ಪಿಸಾಂತುರ್ ಜಾಂವ್ಚ್ಯಾರ್ ಪಾವ್ಲಾಂ. ಗಾಂವ್ಚ್ಯಾ ವಯ್ಜಾಲಾಗಿಂ ಮನಿಸ್ ಜಾಲ್ಲ್ಯೊ ಯೇನಾ. ಹಾಂವೆಂ ದೊಂಗ್ರಾರ್ಥಾವ್ ಸೊದುನ್ ಹಾಡ್ಚಿಂ ಒಕ್ತಾಚಿಂ ಪಾಳಾಂ, ಕಾಂದೆ, ಸಾಲಿ ಹಾಡ್ಚೊ ರಾವಂವ್ಕ್ ಸಾಂಗ್ಲಾಂ” ಸಾಂಗಾಲಾಗ್ಲೊ ಸಾಂಕ್ತುಸ್.

ಗಾಂವ್ಚ್ಯಾ ವಾವ್ರಾಡಿ ಲೊಕಾಚ್ಯಾ ಕಾವ್ಣೆಣೆಚ್ಯಾ ಉಲೊಣ್ಯಾಂತ್ ಸತ್ ಆಸ್‌ಲ್ಲೆಂ.

ಲೊಕಾಜಮ್ಯಾಚೆ ಮತಿಂತ್ ಅಜ್ಯಾಪಾಂ ಕರ್ಣಾರ್, ಗೂಣ್ ಕರ್ಣಾರ್, ಉಂಡ್ಯಾ ಮಾಸ್ತಿಚಿಂ ಜೆವಣ್ ವಾಡ್ಚಿ, ನಜ್ರೆತ್‌ಚೊ ಜೆಜು ಖಿಂಚೊನ್ ರಾವ್‌ಲ್ಲೊ!

ಶಾಸ್ತ್ರಿ ಯಾಜಕಿ ಪಂಗಡಾಚಿ ಭಿರಾಂತ್ ವೆಗ್ಳಿಚ್ ಆಸ್‌ಲ್ಲಿ. ಆಪ್ಲೆಂ ಲಾಂಬ್ ಆವ್ಲೆಚೆಂ ಶಿಕಪ್ ಆನಿ ದೆವಾಳಾಚೆಂ ಅಸ್ತಿತ್ವ ಲೊಕಾನದ್ರೆಂತ್ ಗಯ್ತೆಂ ಜಾವ್ನ್ ಆಯ್ಲಾಂ ತೆಂ ತಾಂಕಾಂ ಕಳಿತ್ ಜಾಲ್ಲೆಂ.

ತಾಂಚ್ಯೊ ಮತಿ ಘುಟ್ಲಿಚೊ ಶಿಂಕ್ಲೊಚ್ ವೊಳುಂಕ್ ಲಾಗ್‌ಲ್ಲೊ. ಜೂದಾ, ರೂಬೆನ್ ಆನಿ ಸಾಂಕ್ತುಸ್ ಹಾಂಚೆಂ ಉಲೊಣೆಂ ಎಕಾ ಶಾಸ್ತ್ರಿಚ್ಯಾ ಕಾನಾಕ್ ಆದಾಳ್‌ಲ್ಲೆಂಚ್ ಮುಕ್ತಿ ಮಾಂಡಾವಳ್ ಮಾಂಡ್ಚ್ಯಾಕ್ ಶಾಸ್ತ್ರಿಂನಿ ಸುರ್ವಾತ್ ಕೆಲಿ.

ವರ್ಸಾಂ ಆದಿಂ ಧವ್ಯಾ ಘೊಡ್ಯಾಂಚ್ಯಾ ಸಾರೊಟಾಚೆರ್ ಬಸೊನ್ ವೆಚ್ಯಾ ಪಿಲಾತಾನ್, ಸಾರೊಟ್ ಸವ್ಯಾಸ್ ಜಾಲ್ಲೆಂಚ್ ಭಾಯ್ರ್ ಪಳಯ್ಲೆಂ. ಸಾರೊಟ್ ಚಲಯ್ತಲ್ಯಾನ್, ಸಾವ್ಲೆಕ್ ಉಬೊ ರಾವೊನ್ ಲೊಕಾಜಮ್ಯಾಕ್ ಶಿಕೊಣ್ ದೀವ್ನ್ ಆಸ್ಲೆಲ್ಯಾ ತರ್ನಾಚ್ಯಾ ಕುಶಿಕ್ ಬೊಟ್ ಜೊಕ್ಲೆಂ. “ತೊಚ್ ಜೆಜು” ಸಾಂಗಾಲಾಗ್ಲೊ ಸಾರೊಟ್ ಚಲಯ್ಲಾರ್.

ಪಿಲಾತಾನ್ ಬಾರ್ಕಾಯೆನ್ ತರ್ನಾಚ್ಯಾಚೆರ್ ದೀಶ್ತ್ ಚರಯ್ಲಿ. ಭಾಂಗ್ರಾಳ್ಯಾ ರಂಗಾಚೆ ಕೇಸ್ ಆನಿ ಖಾಡ್, ದೇವ್‌ಪಣಾನ್ ಭರ್ದೆಲೆಂ ಮುಕಮಳ್... ತೀಸ್ ವರ್ಸಾಂ ಪ್ರಾಯೆಚೆಂ ಸುಮದುರ್ ಆನಿ ಗಂಬೀರ್ ಮುಕಮಳ್ ತಾಣೆ ಎದೊಳ್ ಪಳೆಂವ್ಕ್ ನಾತ್‌ಲ್ಲೆಂ.

“ಎಕ್ಕುರಾ, ಜೆಜುನ್, ರಿತ್ಯಾ ಹಾತಾನಿಚ್ ಲೊಕಾಜಮ್ಮಾಂಕ್ ಆಪ್ಲಾಶಿಂ ತಾಂಡುನ್ ಧರ್ದಾಂ. ತೆಂ ಪಳೆವ್ನ್ ಶಾಸ್ತ್ರಿ ಖುಬಾಳ್ಕಾತ್ ಆನಿ ಘುಟ್ಟಳ್ ವಿಣುಂಕ್ ಲಾಗ್ಲಾತ್” ಆಪ್ಲ್ಯಾ ಗೂಡಾಚಾರಿಂನಿ ಧಾಡ್ಲೆಲಿ ವರ್ದಿ ಪಳೆವ್ನ್ ಉಂಚ್ಚ್ಯಾ ಹುದ್ದಾರ್ ಆಸ್ಲೆಲ್ಯಾ ಮಾನೆಸ್ತಾಂಚಿಂ ಕಾಳ್ಜಾಂ-ಮನಾಂ ಕಿತ್ತಿಂ ಅಶೀರ್ ಆಸ್ತಾತ್ ತೆಂ ಚಿಂತುನ್ ಪಿಲಾತ್ ಅಜ್ಯಾಪ್ ಪಾವ್ಲೊ. “ಪಳೆಯಾಂ...” ತೊ ಸಾಂಗಾಲಾಗ್ಲೊ. “ತಾಚೆಥಾವ್ನ್ ಉಪ್ಕಾರ್ ಜೊಡ್ಲೆಲೆ ಕೋಣ್ ತರಿ ಆಸ್ತೆಲೆಚ್.”

ಲೊಕಾಜಮ್ಮಾನ್ ಪಿಲಾತಾಚೆಂ ರಾಜಾಂಗಣ್ ಭರ್ಲೆಂ. ಅಖಂಡ್ ಕುಡಿಚ್ಯಾ ಶಾಸ್ತ್ರಿಂನಿ ಆಪ್ಲ್ಯಾ ಇಸ್ಕಳ್ ದಗ್ಡಾವರ್ದಿಂ ಲೊಕಾ ಮುಕಾರ್ ಪಾಗೊರ್ಚ್ ಉಬಾರ್ಲೊ. ತೆವ್ಕಿಲ್ಯಾ ಕೊನ್ಯಾರ್ “ಕ್ರುಶ್ಚಿ ಫಿಜೆ, ಕ್ರೂಶ್ಚಿ ಫಿಜೆ” ಮ್ಹಳ್ಳೆ ನಾರೆ ಆಯ್ಕಾತಾಸ್ತಾಂ, ಪಿಲಾತಾನ್ ಬೊಬಾಟ್ಲೆಲ್ಯಾಂಚೆರ್ ದೀಶ್ಪ್ ಚರಯ್ಲಿ. ಜೂದ್, ರೊಬೆನ್ ಆನಿ ಸಾಂಕ್ತುಸಾಚೊ ಪಂಗಡ್ ಭರ್ದೆಲ್ಯಾ ತಾಳ್ಕಾನ್ ಬೊಬಾಟ್ತಾಲೊ.

ಪಿಲಾತಾಕ್ ಘುಟ್ಟಳ್ ಕಳಿತ್ ಜಾಲಿ. ‘ಥೇಟ್ ಅಗ್ಸೊಚ್ ಹೆ...’ ದಗ್ಡೊ ನ್ಹೆಸ್ಲೆಲ್ಯಾಂ ಕುಶಿಕ್ ಪಳಯಿತ್ ಚಿಂತಿಲಾಗ್ಲೊ ಪಿಲಾತ್. ಆನ್‌ಎಕೆ ಕುಶಿಥಾವ್ನ್ ಫಕತ್ ಏಕ್ ತಾಳೊ ಪುಣಿ ಆಯ್ಕಾತ್ ಮ್ಹಣ್ ಅತ್ರಗ್ಲೊ ಪಿಲಾತ್.

ಉಂಡೊ, ಮಾಸ್ಕಿ ಖೆಲ್ಲೆ ಹಾತ್ ಸುಕೊನ್ ಗೆಲ್ಲೆ; ಗೂಣ್ ಜಾಲ್ಲೆ ಥೊಂಟೆ ಚಮ್ಮೊನ್ ಪಯ್ಸ್ ಪಾವ್ಲೆಲ್ಲೆ. ದೀಶ್ಪ್ ಜೊಡ್ಲೆಲ್ಯಾ ದೊಳ್ಕಾಂಕ್ ಕೊವ್ಕಾಂ ಮಾಂಡ್ಲಿಂ. ಉಲೊಣ್ಯಾ ಸಕತ್ ಜೊಡ್ಲೆಲ್ಯಾಂಚ್ಯಾ ಜಿಬಾಂಕ್ ಆರ್ ಮಾರ್ಲಿ. ವಾವ್ರಾಡಿ ಲೊಕಾಕ್ ಆಪ್ಲೊ ಪುಡಾರ್ ಉಬೊ ಜಾಲ್ಲೊ ದಿಸ್ತಾಲೊ. ಶಾಸ್ತ್ರಿಂಕ್ ಆಪ್ಲ್ಯಾ ದೆವಾಳಾಚೆಂ ಅಸ್ತಿತ್ವ್ ಹಾಲ್ಚೆಂ ದಿಸ್ತಾಲೆಂ.

ಆಪ್ಲ್ಯಾ ದೊಳ್ಕಾಂಚೊ ಆಸ್ಪೊ ಅಡ್ವುನ್ ಧರ್ನ್ ಪಿಲಾತ್ ರಾಕಾಲಾಗ್ಲೊ. ಸರ್ವ್ ಆವಾಚ್ ಥಾಂಬ್ಲೊ. ಪಿಲಾತಾನ್ ಜೆಜು ತೆವ್ಕಿಂ ಪಳಯ್ಲೆಂ.

ತೊ ಮೊನೊಚ್ ಉಬೊ ರಾವ್ಲೊ. ತಾಚ್ಯಾ ರಗತ್ ಘಾಮೆಲ್ಲೆ ಕುಡಿಂತ್ಲೊ ಮಿಟ್ಲೊ ವಾಸ್ ಪಿಲಾತಾಚ್ಯಾ ನಾಕಾಕ್ ಆದಾಳ್ಲೊ.


ನಿರಾಪ್ರಾದಿ ತರ್ನಾಚೊ ಆನಿ ಆಪ್ಲೆಂ ರಾಯಾಳ್ ಅದಿಕಾರಾಚೆಂ ಕದಲ್, ಹಾಂಚೆ ಮದ್ಲಿ ವಿಂಚವ್ನ್ ಕರುಂಕ್ ಆಸ್ಲಿ. ಪಿಲಾತಾಕ್ ಆಪ್ಲೊ ಹಾತ್ ಬಂದಿಸಾಳಾ ತೆವ್ಕಿಂ ಜೊಕುನ್ ಧರ್ದೊ. ಶಿಪಾಯ್ ಬಾರಾಬ್ಬಾಸಾಕ್ ಘೆವ್ನ್ ಆಯ್ಲೊ.

ಬಾರಾಬ್ಬಾಸಾಕ್ ಪಳೆತಚ್ ಲೊಕಾಚಿ ಬೊಬಾಟ್ ಅಂತ್ರಳಾಕ್ ಚಡ್ಲಿ. ಹೆವ್ಕಿಲ್ಯಾ ಶಿಪಾಯಾಕ್ ಪಳಯ್ಲೆಂ ಪಿಲಾತಾನ್. ತಸ್ತಾಂತ್ ಉದಕ್ ಘೆವ್ನ್ ಆಯ್ಲೊ ಶಿಪಾಯ್.

ಪಿಲಾತಾನ್ ತಸ್ತಾಂತ್ ಆಪ್ಲೆ ಹಾತ್ ಧುಲೆ. ಪಿಲಾತಾಚಿ ದೀಶ್ಪ್ ಶಾಸ್ತ್ರಿಂಚೆ ಸಾವ್ಯೆಂತ್ ಆಸ್ಲೆಲ್ಯಾಂಚೆರ್ ಚರ್ದಿ.

ಪ್ರತಿಯೊ ಆಸ್ತೆ ಬೂಕ್

ಸಂ.	ಪುಸ್ತಕಾಚೆಂ ನಾಂವ್	ಲೇಕಕ್	ವರಪ್
1.	ಜಿವೊ ವಾ ಮೆಲ್ಲೊ	ಖಿಡಾಪ್	1984
2.	ಮ್ಹಾಲ್ ಧಡ್ಯಾಚೊ ಉಮೊ	ಜೊ. ಸಾ. ಅಲ್ವಾರಿಸ್	1985
3.	ಯೋಗಾಭ್ಯಾಸ್	ವಿ. ಎಲ್. ರೇಗೊ	1988
4.	ಮ್ಹಜೊ ಅನಾಮಿಕ್ ಭಾವೊಜಿ	ಜೊ. ಸಾ. ಅಲ್ವಾರಿಸ್	1988
5.	ಘರಾಚೊ ದಿವೊ	ಜೆರಿ ಕುಲ್ಟೇಕರ್	1989
6.	ದೇವ್ ಹಾಸ್ತೊ	ಲಿಯಾಬ್	1992
7.	ದರ್ಶನ್	ಕೆವಿನ್ ಡಿಮೆಲ್ಲೊ	1992
8.	ಸಯ್ತಾನಾಚ್ಯಾ ಸಂಸಾರಾಂತ್	ಬಾ ವಿಶೆಂತ್ ವಿತೊರ್ ಮಿನೆಜ್	1993
9.	ತಿ, ತೊ ಆನಿ ಗೇಂಗ್	ಜೊ. ಸಾ. ಅಲ್ವಾರಿಸ್	1994
10.	ಮ್ಹಜ್ಯಾ ಪೊಡ್ತಾಂತ್ಲೆ ಗುಲೊಬ್	ಎಡ್ವಿನ್ ಜೆ. ಎಫ್. ಡಿಸೊಜಾ	1995
11.	ಚಿರ್‌ಮುಲ್ಲೊ	ಸಿಜೈಸ್, ತಾಕೊಡೆ	1995
12.	ಇಜೊಲಾಚಿ ವಾಟ್ಲಿ	ಸಿಜೈಸ್, ತಾಕೊಡೆ	1995
13.	ಆಂಕ್ವಾರ್ ಸೆಲ್ಲಿ	ಒಸ್ಸಿನ್ ಡಿಸೊಜಾ ಪ್ರಭು	1995
14.	ಸುಂಗ್‌ಟಾಂ	ತಕಳಿ ಶಿವಶಂಕರ ಪಿಳ್ಳೆ (ತರ್ಜುನ್: ವಿಲ್ಮಮ್ ದಸಿಲ್ವಾ)	1995
15.	ಆಕಾಂತಾಚಿ ವಾಟೆರ್	ಕ್ಲೆರೆನ್ಸ್ ಪಿಂಟೊ, ಪಡೀಲ್	1996
16.	ನಿರ್ಮೊಣೆಂ	ಡೊ ಎಡ್ವರ್ಡ್ ನಜ್ರೆತ್	1997
17.	ಸಂಪದಲೆಂ	ಎಡ್ವರ್ಡ್ ನೊರೊನ್ಹಾ	1997
18.	ಕಿರ್ಣಾಂ	ಗ್ಲೇಡಿಸ್ ರೇಗೊ	1998
19.	ಆಂಕರ್	ಬಾ ಸಾಮ್ವೆಲ್ ಸಿಕ್ವೇರಾ	1998
20.	ವಾಗಾಚಿ ಫಜಿಂತ್	ಜಾನಪದ್ ಕಾಣೆಯೊ	1998
21.	ಕೊಂಕ್ಣಿ ಕಥಾ ಪೆಳೊ	ಸಂಗ್ರಹ್ ಕಾಣೆಯೊ	1998
22.	ಮೊಲಿಚೆ ದೊಳೆ	ಸಂಗ್ರಹ್ ಕಾಣೆಯೊ	2004
23.	ರೆಡೆ	ಬಾ ಸಾಮ್ವೆಲ್ ಸಿಕ್ವೇರಾ	2004
24.	ನಾದ್	ಬಾ ಎರಿಕ್ ಕ್ರಾಸ್ತಾ	2004
25.	ನಿಮಾಣೊ ಗಿರಾಯ್ಕ್	ಸಂಗ್ರಹ್ ಕಾಣೆಯೊ	2005



ಡೇವಿಡ್ ಡಿಸೋಜಾ

● ದಸೆಂಬರ್ 29, 1961ವರ್ ಸಿದ್ಧಕಟ್ಟೆಂತ್ ಜಲ್ಮ್; ಮುಳಾವೆಂ ಶಿಕಪ್ ಥಂಯ್ ಸಂಪವ್ನ್ ರಿತ್ಯಾ ಪಾಂಯಾಂನಿ ಮಂಗ್ಳುರಾಕ್ ಪಯ್ಲ್.

● 1985 ಥಾವ್ನ್ ವಾಮಂಜುರಾಂತ್ ವಸ್ತಿ, 1990ವ್ ವರನ್ ಸೆವಿನ್ ರೇಗೊ ಸವೆಂ ಕುಟ್ಮಾ ಜಿವಿತಾಚಿ ಸುರಾತ್; ಡೆರೆಲ್ ಆನಿ ಸ್ಪೀಡಲ್ ಕುಟ್ಮಾ ಜಿವಿತಾಚಿಂ ಸುವಾದಿಕ್ ಪಳಾಂ.

- ಶಿಕ್ಪಾ ತಾನೆಕ್ ಆವಡ್ಲ್ಯಾ ಕಾಳ್ಜಾಕ್ ಲಾಗೊನ್ ಹಾತಾಕ್ ಮೆಳ್ತೆಲ್ಲೆಂ ಸಾಹಿತ್ಯ ಕಾಳ್ಜಾಂತ್ ಜಿರಂವ್ಚೆಂ ಪ್ರೇತನ್.
- ಖಾಸ್ ಗಾಂವ್ಚಿ ಪರ್ಮಳಾಚಿಂ ಬರ್ಪಾಂ ಲಿಕ್ತಾನಾ ಭಿ ಮರಿಯಾ ಗೊರೆಟ್ಟಿ ಎಸ್‌ಆರ್‌ಎ, ಬಾ| ಸ್ವಾಮಿ ಸುಪ್ರಿಯಾ, ಕೊಚ್ಚಿಚೊ ಜೊನ್ ಆಬ್ರಾಹಾಮ್ ತಸಲ್ಯಾ ಮ್ಹಾನ್ ಮನ್ಯಾಂ ಥಾವ್ನ್ ಪಾಟಿಂಬ್ಯಾಚಿ ಊದ್ ಬರ್ಪಾಕ್ ಜಡಾಯ್ ದಿತಾತ್.
- ಸುಮಾರ್ಲ್ಯೊ ಹೆರ್ ಭಾಸಾಂತ್ಲ್ಯೊ ಕಾಣಿಯೊ ಕೊಂಕ್ಣೆಕ್ ತರ್ಜುನ್ ಕೊಂಕ್ಣೆಂತ್ಲ್ಯೊ ಕಾಂಯ್ ಥೊಡ್ಯೊ ಬಳ್ಳಂತ್ ಕಾಣಿಯೊ ಕನ್ನಡಾಕ್ ತರ್ಜುಂಚೊ ಭಾಶೆಗಾಂಚ್ ಕಶೆಂ ವಾವ್ರ್.
- ರೂಕ್-ಝಡಾಂ-ಝಡ್ಕುಟಾಂವಿಶಿಂ ಆನಿ ಶೆತಾಂತ್ಲ್ಯಾ ಆಂತರಿಕ್ ಬಾಂದಾವಳಿಂವಿಶಿಂ ಗುಂಡಾಯೆಚಿಂ ಪ್ರಾಯೋಗಿಕ್ ಅಧ್ಯಯನ್ ಚಲವ್ನ್, ಹಾಂತ್ಲೆಂ ಕಾಂಯ್ ಥೊಡೆಂ ಕಾಣಿಯೊ ಆನಿ ಲೇಕನಾಂದ್ವಾರಿಂ ಲೋಕಾಕ್ ಪಾವಯ್ಲಾಂ.
- ಶೆತ್ಕಾರಾಂಚ್ಯಾ ಘರಾಂಕ್ ಪಾಂಯ್‌ವಾಟಿಚಿ ಭೆಟ್, ಶೆತ್ಕಾರಿ ಸ್ತ್ರಿಯಾಂಚ್ಯಾ ಚಳ್ಳಳೆಂನಿ ಕ್ರಿಯಾಳ್ ಮೆತರ್ಪಣ್, ವೆವೆಗ್ಳ್ಯಾ ಪುಸ್ತಕಾಂತ್ಲಿ ರೂಕ್ ಝಡಾಂವಿಶ್ಯಾಂತ್ಲಿ ಮಾಹತ್ ಆರಾಂವ್ಚೆ ಮಾರಿಫಾತ್ ಶೆತಾಂಕ್ ಖೋಬ್ ಸಮೀಪಾಯ್ ಆಪ್ಣಾಯಿಲ್ಲೆಂ ವೆಕ್ತಿತ್ವಾಚಿಂ ವೆಗ್ಳೆಪಣ್.
- ಭಾಂಗಾರಾಚಿ ವಾಟ್ಲಿ ಕಶೆಂ ಆಸ್ಚೆ ಭುಂಯ್ಚೆಡ್ ಶೆತ್ಕಾರ್ ನೆಣಾರ್‌ಪಣಾನ್ ವೀಕ್ ವೊಂಪ್ತಾನಾ ಆನಿ ದುಡ್ವಾದಿಕ್ ಹಲ್ಲೆ ಚಲಯ್ತಾನಾ ವೆವೆಗ್ಳ್ಯಾ ರುಪಾಂನಿ ಜಾಗೃತಿ ಹಾಡುಂಕ್ ಕರ್ಚೆಂ ಪ್ರೇತನ್ ಸಮಾಜ್ ಸೆವೆಚೊ ವಾಂಟೊ.

—ಬಾ| ಫ್ರಾನ್ಸಿಸ್ ರೊಡ್ರಿಗಸ್
'ರಾಕ್ಲೊ' ಸಂಪಾದಕ್